

Боймурод Алиев

ГЕОМЕТРИЯ

(ибтидои стереометрия)

**Китоби дарсӣ барои синфи 10-уми муассисаҳои
таҳсилоти умумӣ**

Нашири сеюм

**Вазорати маориф ва илми Ҷумҳурии
Тоҷикистон тасдиқ кардааст**

**Душанбе
2020**

ББК 22.151Я72

А-49

АЛИЕВ Боймурод. Геометрия. Китоби дарсӣ барои синфи 10-уми муассисаҳои таҳсилоти умумӣ. Душанбе: КВД «Комбинати полиграфии шаҳри Душанбе», соли 2020. –184 саҳ.

Хонандаи азиз!

Китоб манбаи донишу маърифат аст, аз он баҳравар шавед ва онро тоза нигоҳ доред! Кӯшиш кунед, ки соли таҳсили оянда ҳам ин китоб ҳамин гуна зебову ораста дастраси хонандагони дигар гардад ва онҳо низ аз он истифода баранд.

Ҷадвали истифодаи китоб

№	Ному насаби хонанда	Синф	Соли таҳсил	Ҳолати китоб (баҳои китобдор)	
				Аввали сол	Охири сол
1					
2					
3					
4					
5					

ISBN 97-99947-790-4-8

Моликияти давлат.

© Б. Алиев.

САРСУХАН

Китоби мазкур аз рӯи барномаи таълими фанни математика барои синфҳои 5-11-уми муассисаҳои таҳсилоти умумӣ (Душанбе: ЧДММ “Душанбе-принт”, 2018) бо ба инобат гирифтани Консепсияи миллии маълумот ва талаботи Стандарти давлатии маълумот аз математика навишта шудааст. Амалан мундариҷаи китоб аз доираи барномаи таълими геометрия васеътар буда, қариб тамоми маводди таълимиро аз фанни геометрия барои синфи 10-уми муассисаҳои таълимии равияи табиӣ риёзӣ дар бар мегирад. Аз ин хотир китобро дар литсею гимназияҳо низ ба сифати китоби дарсӣ истифода кардан мумкин аст.

Китоб аз 6 параграф иборат аст. Дар параграфҳои 1–4-и он аксиомаҳои стереометрия ва алоқаи онҳо бо аксиомаҳои планиметрия, ҷойгиршавии байниҳамдигарии нуқтаҳо, хатҳои рост ва ҳамвориҳо, тавсифҳои гуногуни ин ҷойгиршавиҳо ва алоқаи байни онҳо (параллелӣ; перпендикулярӣ; масофаи байни нуқтаҳо, хатҳои рост, ҳамвориҳо; алоқаи байни муносибатҳои параллелӣ ва перпендикулярӣ; кунҷи байни хатҳои рост ва ҳамвориҳо) баён карда шудааст. Ин мавод қисми душворфаҳми геометрияи мактабӣ ба ҳисоб меравад. Душвориаш дар он зоҳир мегардад, ки дарки мафҳумҳо, тасдиқот ва исботи онҳо сатҳи баланди тасаввуроти фазоӣ доштанро талаб карда, масъалаҳои асосан ҳисобӣ нестанд. Яъне ҳалли масъалаҳо аз сохтанҳо ва исботҳо иборат мебошад.

Мувофиқи методологияи таълими ҳозира, ки дар муассисаҳои таълимии Ҷумҳурии Тоҷикистон амал мекунад, дар китоб параллелӣ ва перпендикулярӣ хатҳои рост на ҳамчун балки алоҳида муоина карда мешаванд. Ба ибораи дигар, қисми аффинии ибтидоӣ стереометрия (геометрияи параллелӣ ва буриши хатҳои рост бо

хамвориҳо) аз қисми метрикии он (геометрияи перпендикулярӣ, масофаҳо ва кунҷҳо) чудо карда шудааст. Ҳангоми чунин чудокунӣ методҳои ҳалли масъалаҳои аффинӣ аз метриқӣ фаҳмотар ва дастрас мегарданд. Дигар ин ки ҳангоми баёни масъалаҳои стереометрӣ маводди планиметрияе, ки барои дарк кардани онҳо зарур аст, хотирнишон карда мешавад. Бар замми ин дар китоб ба шабоҳати маводди ҳар ду қисми геометрия диққати махсус дода мешавад.

Дар параграфҳои 5–6 чунин мафҳумҳо, ба монанди координатаҳои нуқта, масофаи байни ду нуқта, координатаи буриш ва ҷойгиршавии ду хати рост, табдилдиҳӣ, вектор, дарозии вектор, зарби адад бар вектор, зарби скалярии векторҳо ва ғайраҳо, ки онҳо дар синфи 8-ум дар ҳамворӣ дохил ва омӯхта шуда буданд, дар фазо паҳн карда мешаванд.

Қисми назариявии ҳар як пункт бо саволҳои назоратӣ ба охир мерасад. Бо мақсади нишон додани татбиқи назария дар ҳар як пункт, ғайр аз пункти 1, ҳалли якчанд масъала оварда мешавад. Масъалаҳои барои ҳалли мустақилона пешбинишуда дар ҳар як пункт миқдоран каме зиёданд, бинобар ин на ҳар хонанда барои ҳалли ҳамаи онҳо фурсат меёбад. Ба ин саъй кардан ҳам лозим нест. Пиндошта мешавад, ки бо назардошти қобилият вазифаи хонагӣ фардӣ хоҳад буд. Масъалаҳое, ки ҳаллашон каме мураккаб аст, бо аломати * ишорат шудаанд.

Ҳар як пункт бо масъалаҳо барои такрор ба охир мерасад. Масъалаҳои стереометрии ин қисм бо истифодаи назарияи пунктҳои пешина ҳал мешаванд. Масъалаҳои планиметрӣ чун қоида шабоҳати стереометриро надоранд. Ин масъалаҳоро бо мақсади фаромӯш нашудани маводди синфҳои 7–9-ум ва тайёри ба олимпиадаҳо ва имтиҳонҳо пешниҳод кардаем.

Яке аз талаботи Стандарти давлатии маълумоти умумӣ

дар Тоҷикистон донишҷӯи осори илмӣ ниёгон аст. Бо ҳамин мақсад дар китоб маълумоти мухтасари таърихӣ оварда шудааст, ки дар он ба натиҷаҳои ҷаҳонӣ номидаи илми Шарқ, алаҳқусус Осӣи Марказӣ доир ба параллелӣ ва перпендикулярӣ дар ҳамворӣ ва фазо диққати асосӣ дода мешавад. Мавҷуд будани ҷаҳонӣ мавод ба ҳонанда аз умумибашарӣ будани натиҷаҳои илмӣ гувоҳӣ дода, боиси ифтихор ва ҳештаншиносии ӯ мегарданд.

Соҳтори китоб айнан соҳтори китобҳои дарсии ҷопшудаи «Алгебра»-и синфҳои 7–11-умро меомонад. Ягонагии соҳтори китобҳои дарсии фанҳои алгебра ва геометрия омӯхтани математикаро осонтар мекунад.

Ҳангоми навиштани китоб ҷаҳонӣ китобҳои дарсӣ ва методӣ, ба мисли «Геометрия 7-11» (муал. А. В. Погорелов, 1991), «Геометрия в 9 классе» (А. Н. Земляков, 1988), «Элементарная геометрия» (А. П. Киселев, 1980), «Геометрия для 9-10 классов» (А. Д. Александров ва диг., 1988), «Элементарная геометрия» (А. Г. Болтянский, 1985), «Сборник задач по геометрии для 9–10 классов» (В. А. Гусев ва диг., 1977), «История математики в школе: 9-10 классы» (Г.И. Глейзер, 1983), ки онҳоро нашриёти «Просвещение»-и Маскав ҷоп кардааст, истифода шудаанд. Баъзе масъалаҳои барои мустаҳкамкунии маводди назариявӣ пешниҳодшуда ва ҷор масъалаи ҳалшуда, ки дар ҳалли онҳо паҳлуҳои маводди назариявӣ ниҳоят назаррасанд (масалан, масъалаи 2-и пункти 12), аз ҳамин китобҳо гирифта шудаанд.

Нашри навбатии китоб баъди реҳлати муаллифи он, профессор Боймурод Алиев омода шудааст. Дар ин нашр тағйироти зерин ба ҷашм мерасанд:

- матни китоб бо назардошти меъёрҳои нави имлои забони тоҷикӣ ба риштаи таҳрир кашида шудааст;
- ҳаҷми математики, ки дар нашрҳои пештара роҳ ёфта буданд, ислоҳ карда шудаанд;

- яке аз талаботи асосии низоми таҳсилоти муносибати босалоҳият ин фаъол гардонидани хонандагон дар раванди таълим тавассути саволу ҷавоб ва додани супоришҳо оид ба мавзӯи матраҳшаванда мебошад, то ки хонандагон баъди гузаштани ҳар як мавзӯъ салоҳиятҳои заруриро ба даст оранд. Ба ибораи дигар, хонандагон бояд маводди назариявии ҳар як мавзӯро пеш аз омӯзиши мавзӯи нав пурра азхуд кунанд ва дониши назариявии гирифташонро дар ҳалли мисолу масъалаҳои амалӣ татбиқ карда тавонанд. Инро ба инобат гирифта, миқдори саволҳо оид ба баъзе мавзӯҳо зиёд карда шудаанд;

- параграфи 7-уми китоб, ки ба омӯзиши бисёррӯяҳо бахшида шуда буд, соқит карда шуд, чунки омӯзиши он мутобиқи барномаи таълими амалкунанда дар курси геометрияи синфи 11-ум пешбинӣ шудааст;

- аз сабаби он ки масъалаҳои стереометрӣ доир ба исбот душвор ҳастанд, ҳалли пурраи масъалаҳои №61, 69, 98, 112, 122, 180 дар қисми ҷавобҳо оварда шудааст;

- дар охири китоб маълумотномаи мухтасар оид ба мафҳумҳои асосии курси геометрияи синфи 10-ум оварда шудааст, ки аз он хонандагон зимни ҳалли масъалаҳо метавонанд самаранок истифода баранд;

- китоб аз нав саҳифабандӣ шудааст.

Аз хонандагон эҳтиромона хоҳиш карда мешавад, ки фикру мулоҳизаҳои худро нисбат ба мазмуну мундариҷаи китоб ба Вазорати маориф ва илми Ҷумҳурии Тоҷикистон ва ё ба суроғаи электронии mahmadsalim_86@mail.ru ирсол кунанд. Андешаҳои судманд зимни омода кардани китоб барои нашрҳои оянда ба инобат гирифта мешаванд.

§1. АКСИОМАҲОИ СТЕРЕОМЕТРИЯ ВА НАТИҶАҶО АЗ ОНҶО

1. Фанни стереометрия. Мафҳумҳои асосии он


Мо аллакай **планиметрия** - қисми геометрияро, ки дар он фигураҳо дар ҳамворӣ омӯхта мешаванд, медонем (Калимаи *planimetria* аз решаи латинии *planum* - сатҳи ҳамвор, ҳамворӣ ва бандаки юнонии *metreo* - чен мекунам иборат аст). Мафҳумҳои асосии планиметрия - **нуқта** ва **хати рост**, инчунин **аксиомаҳои** онро истифода карда, хосиятҳо ва формулаҳои барои фигураҳои ҳамвор, ба монанди кунҷ, секунҷа, чоркунҷа, бисёркунҷа, давра, доира ҳосил карда будем.

Акнун ба омӯзиши қисми дигари геометрия **стереометрия** (аз калимаи юнонии *stereos*-фазаӣ ва *metreo*-чен мекунам) шурӯъ мекунем. Дар ин қисм **фигураҳои фазаӣ**, яъне фигураҳои, ки онҳоро дар як ҳамворӣ ҷойгир кардан мумкин нест, омӯхта мешаванд. Худи ҳамворӣ, ки дар планиметрия ҳамаи фигураҳо дар он ҷойгир буданд, дар стереометрия танҳо яке аз фигураҳои имконпазир мегардад.

Стереометрия шакл, андоза ва ҷойгиршавии (вазъияти) байниҳамдигарии фигураҳои фазоиро меомӯзад. Дар айни ҳол ҳамаи дигар хосиятҳои фигураҳо ба эътибор гирифта намешаванд. Масалан, доир ба куби теғаш 5 см ё параллелепипеди сатҳаш 18 см^2 буда мулоҳиза рондан мумкин аст, вале дар геометрия доир ба куби сиёҳ ё параллелепипеди оҳанӣ сухан гуфтан мумкин нест, чунки қисмҳои геометрии дорои чунин хосиятҳо нестанд.

Бар хилофи ҳамвори дученака (ё хати рости якченака), фазо, ки дар стереометрия омӯхта мешавад, **сеченака** мебошад. Ин тасдиқро маънидод мекунем.

Дар хати рост (расми 1, а) аз нуқтаи ибтидоии O ба чап ва ба рост қад-қади ин хат ҳаракат кардан мумкин аст. Яъне мавқеи ҳар гуна нуқтаи A бо як адади мусбат ё манфӣ (вобаста ба самти ҳаракат), ки **координатаи** ин нуқта ном дорад, муайян карда мешавад.



Расми 1

Дар ҳамворӣ (расми 1, б) аз нуқтаи ибтидоӣ қад-қади ду хати рости перпендикуляр ба чапу рост ва ба болову поён ҳаракат кардан мумкин аст. Мавқеи ҳар гуна нуқта бо ду адад тавсиф (муайян) карда мешавад. Ин ададҳо бузургии ҷойивазшавиро қад-қади ин хатҳо ба рост (ба чап) ва ба боло (ба поён) ифода мекунанд. Дар фазо бошад (расми 1, в), аз нуқтаи O се самти ҷуфт-ҷуфт перпендикуляри ҷойивазшавӣ мавҷуд аст: ба чапу рост, ба болову поён, ба пешу қафо. Дар §5 чӣ тавр қайд кардани нуқта дар фазо нишон дода мешавад.

Ҳанӯз ба омӯзиши хосиятҳои фигураҳои геометрӣ шурӯъ накарда бошем ҳам, аммо, масалан, чӣ будани куб ё кураро нағз тасаввур карда метавонем. Вале дар геометрия дар бораи фигура танҳо ҳамон вақт сухан рондан мумкин аст, ки агар таърифи он дода шуда бошад.

Моҳияти ҳар гуна таъриф, тавре маълум аст, аз он иборат мебошад, ки мафҳуми муайяншаванда (масалан, квадрат) бо ёрии мафҳуми аллакай муайянбуда (масалан, ромб ё росткунҷа) тавсиф карда мешавад. Дар навбати худ мафҳуми «аллакай муайянбуда» бояд бо ёрии мафҳумҳои аз он пеш муайянкардашуда тавсиф шавад (масалан, ромб бо ёрии параллелограмм) ва ҳоказо. Аммо миқдори фигураҳои геометрӣ беохир нест. Бинобар ин охири охирон мо ба ҳолате дучор меоем, ки фигураи ба он ҳаволашаванда (тақяшаванда) вучуд надорад.


Барои ҳамин маҷбурем, баъзе фигураҳоро бе таъриф қабул кунем.

Мафҳумҳое, ки ин фигураҳоро ифода мекунанд (чун қоида содатаринашонро), дар геометрия мафҳумҳои асосӣ меноманд. Ин мафҳумҳо бе таъриф оварда (муоина) мешаванд, вале аз ҳаёти ҳаррӯза ҳамаи мо доир ба онҳо тасаввуроти аниқ дорем.

Мафҳумҳои (фигураҳои) асосии (ибтидоии) стереометрия **нуқта**, **хати рост** ва **ҳамворӣ** мебошанд. Сақочаи ниҳоят хурд доир ба нуқта, риштаи таранг кашидашуда доир ба хати рост, сатҳи миз, деворҳо ё оби кӯл доир ба қисми ҳамворӣ тасаввурот дода метавонанд. Вале ин тасаввурот пурра нест, чунки ҳамаи қисмҳои воқеӣ мумкин андозаҳои хеле калон, вале охиринок доранд. Масалан, ҳар гуна қисми девор сеченака аст: дарозӣ, бар ва баландӣ дорад.

Дар стереометрия хати рост ва ҳамворӣ аз нуқтаҳо иборатанд ва андозаҳои охиринок (дарозӣ ё бар) надоранд. Онҳоро дар ҳамаи самтҳо (хати ростро дар ду самт)

ҳамчун беохир тўлкашида тасаввур қардан мумкин аст. Бар хилофи планиметрия, ки як ҳамворӣ дошт ва ҳамаи фигураҳо дар ҳамин ҳамворӣ ҷойгир буданд, дар стереометрия бо ҳамвориҳои гуногун сару қор доштан лозим меояд. Дар расм мо танҳо қисми ҳамвориро, чун қоида дар шакли параллелограмм (расми 2, а) тасвир карда, онро ба ҳама тараф номаҳдуд давомдодашуда тасаввур мекунем. Қарор медиҳем, ки нуқтаҳо бо ҳарфҳои калони латинии A, B, C, \dots ; хатҳои ростро бо ҳарфҳои хурди латинии a, b, c, \dots (баъзан бо ду ҳарфи калони латинӣ, ки нуқтаҳои хати ростанд); ҳамвориҳоро бо ҳарфҳои хурди юнонии $\alpha, \beta, \gamma, \delta, \epsilon, \dots$ ишорат мекунем.



Расми 2

Стереометрия хосиятҳои фигураҳоеро, ки аз нуқтаҳо, хатҳои рост ва ҳамвориҳо дар фазо иборатанд, омӯхта, чунин калимаҳо, ба монанди «параллеланд», «перпендикуляранд», «ҷойгиранд», «мегузаранд», «мебуранд», «баробаранд» ва ғайраро истифода мекунад. Ин калимаҳо муносибатҳо дар байни фигураҳо ифода мекунанд.

Фаҳмост, ки ба ҳар муносибат низ бояд таъриф дода шавад. Вазъ дар ин ҷой ҳам айнан мисли ҳолати таърифи

фигураҳои геометрӣ мебошад: муносибатҳое пайдо мешаванд, ки онҳоро таъриф додан номумкин аст ва маҷбурем баъзеи онҳоро бе таъриф қабул кунем.

Муносибатҳои «**чойгир будан**», «**бурида шудан**», «**баробар будан**», «**тааллуқ доштан**» низ мафҳумҳои асосии стереометрия мебошанд. Онҳо зоҳиран фаҳмо ҳисоб карда мешаванд, бинобар ин таъриф надоранд, яъне мафҳумҳои ибтидоианд.

Агар нуқтаи A ба ҳамвории α тааллуқ дошта бошад (расми 2, б), он гоҳ мегӯянд, ки ҳамвории α аз рӯи нуқтаи A мегузарад ва рамзи менависанд: $A \in \alpha$. Навиштаҷоти $A \notin \alpha$ нишон медиҳад, ки нуқтаи A ба ҳамвории α тааллуқ надорад.

Агар ҳар як нуқтаи хати рости a ба ҳамвории α тааллуқ дошта бошад (расми 2, в), он гоҳ мегӯянд, ки хати рост дар ҳамворӣ чойгир аст ва $a \in \alpha$ менависанд. Навиштаҷоти $a \notin \alpha$ маънои онро дорад, ки хати рости a дар ҳамвории α чойгир нест, яъне ақаллан як нуқтаи хати рост ба ҳамворӣ тааллуқ надорад.

Агар хати рости a ва ҳамвории α танҳо якто нуқтаи умумӣ дошта бошанд (расми 2, г), он гоҳ мегӯянд, ки ин хати рост ҳамвориро мебурад.

Агар хати рости a ба ду ҳамвории гуногун α ва β тааллуқ дошта бошад (расми 2, д), он гоҳ мегӯянд, ки ин ҳамвориҳо аз рӯи хати рости a бурида мешаванд (ҳамдигарро мебуранд).

Оянда дар расмҳо қисми хати рост ё ҳамворӣ, ки ба чашм аён нест, бо хати рах-рах ифода карда мешавад.

***Саволу супоришҳо барои назорати дониши
назариявии хонандагон***

1. Мафҳумҳои асосии планиметрияро номбар кунед.
2. Мафҳумҳои асосии стереометрияро хотирнишон кунед.
3. Стереометрия чиро меомӯзад?
4. Сеченака будани фазоамонро чӣ тавр фаҳмондан мумкин аст?
5. Муносибатҳои ибтидоии стереометрияро номбар кунед.
6. Ҷамъҳои тааллуқ доштан ва ё надоштан кадомҳоянд? Мисолҳо оред.

***Масъалаҳо барои мустаҳкам кардани маводди
назариявӣ***

1. Кадоме аз ин фигураҳо ё ҷисмҳо дар ҳамворӣ ҷойгир нестанд: секунҷа, миз, порча, давра, параллелепипед, китоб, доира, кура, куб, квадрат, телевизор, трапетсия?
2. Ҳамвории α -и дорои нуқтаи В-ро тасвир кунед. Инро бо истифодаи рағзи тааллуқ доштан нависед.
3. Хати ростии b дар ҳамвории β ҷойгир аст. Инро рағзӣ нависед.
4. Хати рост ҳамвориро дар нуқта мебурад. Нақшаи мувофиқро кашед, онро рағзӣ нависед.
5. Маълум аст, ки ду нуқтаи хати ростии a дар ҳамвории α ҷойгир аст. Доир ба ин хати рост чӣ гуфтан мумкин аст? Нақшаи мувофиқро кашед.
6. Ду ҳамворӣ ду нуқтаи умумӣ доранд. Доир ба хати

росте, ки ин нуктаҳоро пайваст мекунад, чӣ гуфтан мумкин аст? Нақшаи мувофиқро кашед.

7. Рӯяи параллелепипед ҳамворӣ шуда метавонад? Қисми ҳамворӣ чӣ?

8. Ҳамворӣ фазоро ба чанд қисм ҷудо мекунад?

9. Ду ҳамворие, ки ҳамдигарро мебуранд, фазоро ба чанд қисм ҷудо мекунанд?

Масъалаҳо барои такрор

10. Нуктаҳои A, B, C дар як хати рост ҷойгиранд. Дарозии порчаи BC -ро ёбед, агар $AB = 3,2$ м ва $AC = 4,4$ м бошад. Масъала чанд ҳал дорад?

11. Чор хати ростии a, b, c, d дода шудаанд. Маълум аст, ки хатҳои a, b, c дар як нукта бурида мешаванд. Хатҳои b, c, d низ дар як нукта бурида мешаванд. Исбот кунед, ки ҳамаи чор хати ростии додашуда аз рӯйи як нукта мегузаранд.

12. Кунҷҳои назди асоси секунҷаи баробарпахлу α чунинанд, ки $\operatorname{tg} \alpha = 4$ аст. Масоҳати ин секунҷа 25 см^2 мебошад. Дарозии асоси ин секунҷаро ёбед.

13. Хати миёнаи трапетсияи баробарпахлу, ки дар атрофи доира кашида шудааст, ба 68 см баробар аст. Радиуси ин доираро ёбед, агар асоси поёнии трапетсия аз асоси болоиаш 64 см зиёд бошад.

2. Аксиомаҳои стереометрия ва алоқаи онҳо бо аксиомаҳои планиметрия. Натиҷаҳо аз аксиомаҳои стереометрия

I. Мисли планиметрия дар стереометрия ҳам хосиятҳои фигураҳои геометрӣ бо тарзи исбот кардани тасдиқоти ба онҳо мувофиқ (теоремаҳо) муқаррар карда мешаванд. Ҳар гуна исбот бошад, аз муҳокимарониҳое иборат аст, ки онҳо тасдиқоти навро ба тасдиқоти аллакай исботшуда меоранд. Барои ҳамин дар ин ҷой ҳам вазъият айнан ҳолати таърифи мафҳумҳои геометриво мемунад: мо ба тасдиқоти аввалине меоем, ки онҳоро исбот кардан мумкин нест, чунки ҳангоми исботи онҳо чизе нест, ки ба он така кунем.

Чунин тасдиқоти аввалин (чун қоида ниҳоят сода) аксиомаҳо ном доранд ва дурустии онҳо бе исбот қабул карда мешавад. Дар геометрия ба сифати аксиомаҳо тасдиқоте қабул карда мешаванд, ки онҳо ба фигураҳои асосии геометрӣ хосанд ва барои мушоҳидакунанда амалан возеҳанд.


Тавре дар пункти 1 қайд кардем, фигураҳои асосӣ дар фазо нуқта, хати рост ва ҳамворӣ мебошанд. Аксиомаҳоеро, ки хосиятҳои асосии нуқта ва хати ростро дар як ҳамворӣ ифода мекарданд, ҳангоми ба омӯзиши планиметрия шурӯъ кардан дохил карда будем. Дар фазо дохил кардани фигураи нави асосӣ - **ҳамворӣ** васеъ кардани ин аксиомаҳоро талаб мекунад. Ин аксиомаҳо хосиятҳои ҳамвориҳо, алоқамандии онҳоро бо ду фигураи дигари асосии стереометрия - нуқта ва хати рост ифода мекунанд. Аксиомаҳо инҳо мебошанд:

C₁. Ҳамворӣ чи хеле ки бошад, нуқтаҳое ҳастанд, ки ба ин ҳамворӣ тааллуқ доранд ва нуқтаҳое ҳастанд, ки ба он тааллуқ надоранд (расми 3).


C₂. Аз се нуқтае, ки дар як хати рост ҷойгир нестанд, танҳо як ҳамворӣ гузаронидан мумкин аст. (расми 4).

Мазмуни ин аксиома он аст, ки агар мо се нуқтаи дар як хати рост ҷойгирнабударо дошта бошем, он гоҳ аз рӯи онҳо ҳамворӣ гузаронидан мумкин аст ва фақат якто. Агар ин нуқтаҳо дар як хати рост ҷойгир бошанд, он гоҳ аз болои онҳо миқдори беохири ҳамвориҳоро гузаронидан мумкин аст. Алалхусус, аз рӯи хати рости додашуда миқдори беохири ҳамвориҳоро гузаронидан мумкин мебошад.


Ин вазъиятро дар мисоли китоб ё дафтар, ки ҳар як вараки онҳо қисми ҳамворӣ аст, мушоҳида кардан имкон дорад.




Расми 3



Расми 4



Расми 5



Расми 6

C₃. Ҳамвории бо хати рост ду нуқтаи умумидошта тамоми хати ростро дар бар мегирад (расми 5).

Ин аксиома тасдиқ мекунад, ки агар ду нуқтаи хати рост ба ҳамворӣ тааллуқ дошта бошанд, он гоҳ ҳар як нуқтаи ин хати рост дар ҳамворӣ меҳобад. Ҳамин тарик, барои нишон додани он ки хати рост дар ҳамворӣ ҷойгир

аст, кифоя аст, нишон диҳем, ки ду нуқтаи он ба ин ҳамворӣ тааллуқ дорад.

С₄. Буриши ду ҳамвори хамдигарро буранда хати рост аст (расми 6).

Яъне агар ду ҳамворӣ як нуқтаи умумӣ дошта бошанд, он гоҳ онҳо хати рости умумӣ доранд ва ҳар гуна нуқтаи ба ҳар ду ҳамворӣ тааллуқдошта дар ин хати рост ҷойгир аст.


Аксиомаҳои $C_1 - C_4$ танҳо бо ҳамвориҳо марбутанд. Ба онҳо бояд аксиомаҳо дар бораи хатҳои рост, ки ба аксиомаҳои мувофиқи планиметрия монанданд (шабеҳанд), илова карда шаванд. Аксиомаҳои $C_1 - C_4$ дар якҷоягӣ бо ин аксиомаҳо *системаи аксиомаҳои стереометрияро* ташкил медиҳанд. Барои пуррагии баён ин аксиомаҳо ро бо назардошти он ки хати рост фигураи фазоӣ аст, меорем.

P_1 . Хати рост чи хеле ки бошад, нуқтаҳои ҳастанд, ки ба ин хати рост тааллуқ доранд ва нуқтаҳои ҳастанд, ки ба он тааллуқ надоранд.

P_2 . Аз рӯи ду нуқтаи дилхоҳ хати рост гузаронидан мумкин аст ва фақат якто.

Дар ин ду аксиома суҳан на дар бораи нуқтаҳои ҳамвори мушаххас, чи тавре ки дар планиметрия буд, балки дар бораи хатҳои рост ва нуқтаҳои фазо меравад.

Масалан, дар аксиомаи P_2 нуқтаҳо дар ҳамвориҳои гуногун ҷойгир шуда метавонанд. Мазмуни ин ду аксиома дар расмҳои 7 ва 8 акс ёфтаанд.



Расми 7




Расми 8

Тавре дида мешавад, аксиомаи C_1 ба аксиомаи P_1 ва C_2 ба P_2 монанд аст. Дар C_1 хати рост ба ҳамворӣ ва дар C_2 ду нуктаи дар P_2 буда ба се нуктаи дар як хати рост воқеъ-набуда иваз карда шудаанд.

Дар оянда дигар аксиомаҳои планиметрия дар ҷойи зарурӣ бо назардошти фазо муҳокима шуда, баъд истифодаи онҳо нишон дода мешавад.

II. Аксиомаҳои $C_1 - C_4$ имконият медиҳанд, ки дар фазо сохтанҳо иҷро карда шаванд. Ин *сохтанҳо* аз гузаронидани ҳамвориҳо иборатанд. Аксиомаи C_2 тасдиқ мекунад, ки се нуктаи дар як хати рост ҷойгирнабуда ҳамвориро ба таври ягона муайян мекунад. Пурсида мешавад, боз чӣ тавр (бо ёрии фигураҳои содатарин - хати рост ва нукта) ҳамвориро ба таври ягона муайян кардан (додан) мумкин аст? Ҷавобро дар шакли теоремаҳо меорем.

Теоремаи 1. *Аз рӯйи хати рост ва нуктаи дар он ҷойгирнабуда ҳамворӣ гузаронидан мумкин аст ва фақат якто.*



Расми 9

Исбот. Бигзор a хати рости додашуда ва A нуктаи дар a ҷойгирнабуда бошанд. Нуктаҳои B ва C -ро, ки ба a тааллуқ доранд, мегирем (расми 9). Нуктаҳои A, B, C , ки дар як хати рост намехобанд, мувофиқи аксиомаи C_2

ҳамвории α -ро муайян мекунанд. Ин ҳамворӣ нуктаҳои B ва C -и хати a -ро дар бар мегирад. Пас, мувофиқи


аксиомаи C_3 хати рости a дар ҳамвори α ҷойгир аст. Ҳамин тариқ, хати рости a ва нуқтаи дар он нахобидаи A ҳамвори α - ро муайян мекунанд. Ягона будани ин ҳамворӣ аз аксиомаи C_2 бармеояд. Теорема исбот шуд.

Эзоҳи 1. *Аз рӯйи ду нуқта ё якчанд нуқтаи дар як хати рост ҷойгирбуда ва ё як хати рост миқдори зиёди (беохири) ҳамворихоро гузаронидан мумкин аст (ниг. ба шарҳи аксиомаи C_2). Кифоя аст, ки дурустии ин тасдиқро дар мисоли хати рости a нишон диҳем. Берун аз ин хат нуқтаи A -ро интихоб карда (аксиомаи P_1), нисбат ба хати рости ин нуқта теоремаи 1-ро татбиқ мекунем. Ҳамвори α -ро ҳосил мекунем, ки аз рӯйи ин хати рост мегузарад. Барои нишон додани мавҷудияти дигар ҳамвори аз рӯйи ин хат гузаранда, боз берун аз ҳамвори α нуқтаи C -ро мегирем (аксиомаи C_1). Нуқтаи C дар хати рости a ҷойгир нест, бинобар ин мувофиқи теоремаи 1 аз рӯйи онҳо ҳамвори β -ро мегузаронем. Ҳамвориҳои α ва β гуногунанд, чунки нуқтаи C -и ҳамвори β дар ҳамвори α ҷойгир нест. Ҳар дуи ин ҳамвориҳо аз рӯйи хати рости a мегузаранд. Сабаби беохир будани миқдори чунин ҳамвориҳо ихтиёри будани интихоби нуқтаи C мебошад.*

Теоремаи 2. *Аз рӯйи ду хати рости ҳамдигарро буранда ҳамворӣ гузаронидан мумкин аст ва фақат якто.*

Исбот. Бигузор a ва b ду хати рости ҳамдигарро буранда ва A нуқтаест, ки дар a ҷойгир буда, ба b тааллуқ надорад (расми 10). Мувофиқи теоремаи 1 хати b ва нуқтаи A ҳамвори α -ро ба таври ягона муайян мекунанд.

Аз сабаби он ки b дар α ҷойгир аст, нуқтаи буриши ин хатҳо B низ ба α мутааллиқ аст. Нуқтаҳои A ва B -и хати a



Расми 10

дар α ҷойгиранд, пас мувофиқи аксиомаи C_3 ҳамвории α ин хатро дар бар мегирад. Инак, α ҳамвории ягонаи матлуб аст. Теорема исбот шудааст.

Мо ба саволи пеш аз баёни шарти теоремаи 1 гузоштаамон ҷавоб ҳосил кардем.

Ҳамвориро бо:


- 1) се нуқтаи дар як хати рост ҷойгирнабуда (аксиомаи C_2);
- 2) хати рост ва нуқтаи дар он ҷойгирнабуда (теоремаи 1);
- 3) бо ду хати рости ҳамдигарро буранда (теоремаи 2) ба таври ягона муайян кардан мумкин аст. Аз рӯйи як хати рост ё се нуқтаи дар як хати рост ҷойгирбуда микдори беохири ҳамворихоро гузаронидан имкон дорад.

Эзоҳи 2. Ҳангоми исботи теоремаҳои 1 ва 2 аксиомаи C_1 истифода нашудааст. Пурсида мешавад, ки шояд ин аксиома лозим нест? Амалан, аксиомаи C_1 қатъиян муҳимтарин аксиомаи фазой мебошад: маҳз аз он дар фазо мавҷудияти ҳамворихо ва хатҳои рости ҳамдигарро буранда, инчунин дигар фигураҳои дар як ҳамворӣ ҷойгирнабуда бармеояд. Аксиомаи C_1 -ро мо барои нишон додани дурустии тасдиқоти дар эзоҳи 1 зикршуда истифода кардаем.

Масъалаи 1. Нишон медиҳем, ки тарафҳои секунҷа дар як ҳамворӣ ҷойгиранд.

Ҳал. Бигузур секунҷаи ABC дода шудааст (расми 11).

Тарафҳои AB ва AC хатҳои ҳамдигарро бурандаанд. Пас, мувофиқи теоремаи 2 аз рӯи онҳо як ҳамвории α -ро гузаронидан мумкин аст.



Расми 11

Ду нуктаи тарафи BC дар ҳамвории α ҷойгир аст. Пас, мувофиқи аксиомаи C_3 тарафи BC дар α ҷойгир аст. Ҳамин тариқ, ҳар се тарафи секунҷа дар як ҳамворӣ меҳобанд.

Масъалаи 2. Маълум аст, ки чор нукта дар як ҳамворӣ намехобанд. Муайян мекунем, ки сетои дилхоҳи онҳо дар як хати рост ҷойгир шуда метавонанд ё не?

Ҳал. Фарз мекунем, ки сетои онҳо дар як хати рост ҷойгиранд. Агар нуктаи чорум низ дар ин хати рост ҳоҷад, он гоҳ аз рӯи онҳо миқдори беохири ҳамворихоро гузаронидан мумкин аст. Ин бошад, ба шарти масъала зид аст. Рафту агар нуктаи чорум дар ин хати рост нахоҷад, он гоҳ мувофиқи теоремаи 1 ягона ҳамворие гузаронидан мумкин аст, ки ин хати рост ва ин нуктаро, яъне ҳар чор нуктаро дар бар мегирад. Боз зиддият ба шарти масъала ҳосил шуд.

Ҷавоб: не.


Масъалаи 3. Нишон медиҳем, ки агар хатҳои рости AB ва CD дар як ҳамворӣ ҷойгир набошанд, он гоҳ хатҳои рости AC ва BD низ дар як ҳамворӣ ҷойгир нестанд.

Ҳал. Фарз мекунем, ки тасдиқ нодуруст аст ва хатҳои рости AC ва BD дар як ҳамвории α ҷойгиранд. Аз ин бармеояд, ки нуктаҳои A, B, C, D дар α ҷойгиранд. Ба хатҳои рости AB ва CD аксиомаи C_3 -ро татбиқ карда,

ҳосил мекунем, ки онҳо дар ҳамвори α , яъне дар як ҳамворӣ ҷойгиранд. Ин бошад, ба шарти масъала зид аст.

III. Акнун маълумоти аввалинро нисбат ба ҷойгиршавии байниҳамдигарии фигураҳои асосии (ибтидоии) стереометрия - нукта, хати рост ва ҳамворӣ меорем (дар ин бора дар мавзӯҳои оянда маълумоти муфассал оварда мешавад). Тавре аллақай қайд карда шуд, ҷойгиршавии байниҳамдигарии ду ҳамвори гуногун бо аксиомаи C_4 муайян карда мешавад: агар ин ҳамвориҳо нуктаи умумӣ дошта бошанд, он гоҳ аз рӯи хати росте, ки ин нуқтаро дар бар мегирад, бурида мешаванд. Дар ин ҳолат онҳо бо ҳамдигар буридашаванда (ё кӯтоҳ буридашаванда) номида мешаванд. Мисоли чунин ҳамвориҳо ҳамвориҳое шуда метавонанд, ки онҳоро ҳангоми асоснок кардани эзоҳи 1 сохтем. Баъд, аз аксиомаҳои P_1 ва P_2 бармеояд, ки барои ҳар гуна хати рост дар фазо хати рости онро буранда вучуд дорад.

Ҳамин тариқ, ҷойгиршавии байниҳамдигарии ду хати рост (ду ҳамворӣ) чунин аст: ду хати рости (ҳамвори) гуногун ё нуктаи умумӣ надоранд, ё дар як нукта (аз рӯи як хати рост) ҳамдигарро мебуранд.



Расми 12

Нисбат ба ҷойгиршавии байниҳамдигарии нуқта ва хати рост бошад, ду имконият вуҷуд дорад: ё нуқта ба хати рост тааллуқ дорад, ё ба он тааллуқ надорад. Ҷойгиршавии байниҳамдигарии нуқта ва ҳамворӣ ҳам айнан ҳамин тавр аст. Ба масъалаи ҷойгиршавии байниҳамдигарии хати рост ва ҳамворӣ дар фазо аксиомаи S_3 ҷавоби пурра медиҳад: ҳамворӣ ва хати рости дар он ҷойгирнабуда ё ҳамдигарро намебуранд, ё дар як нуқта бурида мешаванд (расми 12).

Саволу супоришҳо барои назорати дониши назариявии хонандагон

1. Аксиомаҳои стереометриро баён карда, онҳоро шарҳ диҳед.
2. Теоремаро доир ба хати рост ва нуқта баён кунед (теоремаи 1). Ҳангоми исботи ин теорема кадом аксиомаҳо истифода мешаванд?
3. Аз рӯйи ду нуқта, ё якчанд нуқтаи дар як хати рост ҷойгирбуда ва ё як хати рост чандто ҳамворӣ гузаронидан мумкин аст?
4. Бо кадом тарзҳо ҳамвориро якқимата муайян кардан мумкин аст?
5. Вазъияти ҷойгиршавии байниҳамдигарии ду хати рост ва ду ҳамворӣ чӣ гуна аст?
6. Кадом аксиома доир ба ҷойгиршавии байниҳамдигарии хати рост ва ҳамворӣ ҷавоб медиҳад?

**Масъалаҳо барои мустаҳкам кардани маводди
назариявӣ**

14. Исбот кунед, ки аз рӯйи нуқтаи додашуда миқдори беохири ҳамвориҳоро гузаронидан мумкин аст.

15. Исбот кунед, ки барои ҳар гуна хати рост дар фазо хати рости онро буранда мавҷуд аст.

16. Барои ҳар гуна ҳамворӣ дар фазо хати рости онро буранда мавҷуд аст. Инро исбот кунед.

17. Барои ҳар гуна хати рост дар фазо ҳамвории онро буранда мавҷуд аст. Инро исбот кунед.

18. Исбот кунед, ки барои ҳар гуна ҳамворӣ дар фазо ҳамвории онро буранда мавҷуд мебошад.

19. Дар фазо нуқтаҳои A ва B дода шудаанд. Хати ростеро, ки аз рӯйи онҳо мегузарад, созед.

20. Маълум аст, ки ҳамвориҳои α ва β ҳамдигарро мебуранд. Хати буриши онҳоро созед.

21. Нуқтаҳои A , B , C дар ҳар як ду ҳамвории гуногун ҷойгиранд. Исбот кунед, ки ин нуқтаҳо дар як хати рост ҷойгиранд.

22. Тарафи BC -и секунҷаи ABC дар ҳамвории α ҷойгир аст. M ва N мувофиқан нуқтаҳои тарафҳои AB ва AC мебошанд. Нишон диҳед, ки агар M дар α ҷойгир набошад, он гоҳ N низ дар α ҷойгир нест.

23. Исбот кунед, ки аз рӯйи нуқтаи буриши ду хати рости додашуда хати рости сеюмро гузаронидан мумкин аст, ки бо онҳо дар як ҳамворӣ ҷойгир нест.

24. Се ҳамвории бо ҳамдигар ҷуфт-ҷуфт буридашаванда дода шудааст. Исбот кунед, ки агар ду хати буриши ин ҳамвориҳо бурида шаванд, он гоҳ хати

сеюми буриш аз нуқтаи буриши онҳо мегузарад.

25. Нуқтаҳои A , B , C ва D , ки дар як ҳамворӣ воқеъ нестанд, дода шудаанд. Чанд ҳамвориҳои гуногунро, ки аз рӯйи сетои ин нуқтаҳо мегузаранд, сохтан мумкин аст?

26. Чор нуқта, ки сетоаш дар як хати рост ҷойгир нест, дода шудааст. Исбот кунед, ки хати рости аз рӯйи ду нуқтаи дилхоҳи онҳо гузаранда бо хати росте, ки аз рӯйи ду нуқтаи дигараш мегузарад, буриш надорад.

27. Исбот кунед, ки дар фазо се нуқтае вучуд дорад, ки онҳо дар як хати рост ҷойгир нестанд.

28*. Исбот кунед, ки дар фазо чор нуқтае мавҷуд ҳаст, ки онҳо дар як ҳамворӣ ҷойгир нестанд.

29. Порчаҳои AB , BC , CD , DA дода шудаанд. Дар айни ҳол M нуқтаи буриши порчаҳои AC ва BD аст. Нишон диҳед, ки порчаҳои додашуда дар як ҳамворӣ ҷойгиранд.

30. Нуқтаҳои A , B , C дар як хати рост ҷойгир нестанд. Нуқтаҳои D ва E мувофиқан миёнаҷойи порчаҳои AC ва BC мебошанд. Исбот кунед, ки нуқтаҳои: 1) A , B , D ; 2) C , D , E ; 3) A , D , E дар як хати рост ҷойгир нестанд.

31. Маълум аст, ки нуқтаҳои A , B , C , D дар як ҳамворӣ ҷойгир нестанд. Исбот кунед, ки хатҳои рости AB ва CD ҳамдигарро намебуранд.

32*. Нуқтаҳои A , B , C , D дар як ҳамворӣ ҷойгир нестанд. Нуқтаҳои K ва M мувофиқан миёнаҷойи порчаҳои AC ва BC мебошанд. Исбот кунед, ки хатҳои рости: 1) AC ва DK ; 2) BD ва KM ; 3) AD ва KM ҳамдигарро намебуранд.

33. Исбот кунед, ки дар фазо ду хати росте мавҷуданд, ки онҳо дар як ҳамворӣ ҷойгир нестанд.

34*. Хати рост дар ҳамворӣ ҷойгир аст. Исбот кунед,

ки чунин нуқтаҳои ҳамворӣ мавҷуданд, ки онҳо ба хати рост тааллуқ надоранд.

35. Ҳамвории α фазоро ба ду нимфазо ин тавр ҷудо мекунад: нуқтаи $A \notin \alpha$ -ро интиҳоб мекунем. Ҳамаи нуқтаҳои X -и фазоро, ки барояшон хати рости $AХ$ ҳамвориро намебурад, ба нимфазои яқум мансуб ҳисоб мекунем. Агар хати рости $AХ$ α -ро бурад, он гоҳ X -ро ба нимфазои дуҷум мансуб медонем. Исбот кунед, ки агар ду нуқта ба як зерфазо тааллуқ дошта бошад, он гоҳ порчаи онҳоро пайваस्तкунанда ҳамвории α -ро намебурад. Агар нуқтаҳо ба зерфазоҳои гуногун тааллуқ дошта бошанд, он гоҳ ин порча ҳамвории α -ро мебурад.

Масъалаҳо барои такрор

36. Магар дар секунҷа медиана аз маркази давраи берункашида мегузарад?


37. Исбот кунед, ки баландҳои секунҷа h_a, h_b, h_c ва радиуси давраи дарункашидаи он r нобаробарии $h_a + h_b + h_c \geq 9r$ ро қаноат мекунонанд.

38. Исбот кунед, ки агар A, B кунҷҳои тези $\triangle ABC$ ва $\sin A \sin B > \frac{1}{2}$ бошад, он гоҳ кунҷи C ҳам тез аст.

39. Яке аз кунҷҳои секунҷаи росткунҷа ба миёнаи арифметикии ду кунҷи дигар баробар аст. Катетҳои секунҷаро ёбед, агар гипотенузаи он c бошад.

40. Магар дар секунҷа ҳамеша дуто: а) баландӣ; б) медиана; в) биссектриса ҳамдигарро мебуранд?

3. Мисолҳои фигураҳои фазой. Буришҳо



Расми 13


Тавре медонем, бисёркунчаҳо, ки қисми ҳамвории бо порчаҳои хатҳои рост маҳдудгашта мебошанд, фигураҳои одитарини планиметрия ҳастанд.

Дар ин ҷо талаб карда мешавад, ки ин порчаҳои хатҳои рост ҳамдигарро намебуранд (расми 13).


Масалан, секунҷа ва параллелограмм бисёркунҷа мебошанд.

Дар стереометрия фигураҳо дар фазо омӯхта мешаванд, ки онҳо қисмҳои номдоранд. Қисми геометроиро ҳамчун қисми фазои бо қисми физикавӣ ҷудокардашуда ва сатҳи маҳдуддошта тасаввур кардан мумкин аст. Мисли бисёркунҷаҳо дар ҳамворӣ фигураҳои одитарин дар фазо бисёррӯяҳо мебошанд, ки сатҳи онҳо аз миқдори охирноки бисёркунҷаҳо иборат аст (расми 14). Шаклҳои бисёррӯя доштарамо ҳар замон дида метавонем: қуттии гӯгирд, хона, китоб, бинои бисёрошӯна мисоли бисёррӯяҳоанд. Пирамидаҳо (аҳром)-и Миср ё бурҷҳои Кремли Маскав низ мисоли бисёррӯяҳо мебошанд.


Аз миқдори зиёди бисёррӯяҳои гуногуншакл ҳоло танҳо бо мақсади васеъ кардани доираи маъсалаҳо, ки мо дар оянда бо онҳо сару кор хоҳем дошт, баъзе маълумоти ибтидоиро дар бораи параллелепипед (расми 15) ва пирамида (расми 16) меорем.



Расми 14



Расми 15



Расми 16

(Дар ин чо қайд карданро зарур медонем, ки ҷисмҳои геометрӣ, ки мо онҳоро дар оянда муфассал хоҳем омӯхт, танҳо бо бисёррӯяҳо маҳдуд намегарданд, балки ҷисмҳои чархзаниро низ дар бар мегиранд).


Ҳамин тариқ, *бисёррӯя* ҷисмест, ки сатҳи он аз шумораи охиноки бисёркунҷаҳо иборат аст. Агар бисёррӯя дар як тарафи ҳамвори ҳар як бисёркунҷаи ҳамвори дар сатҳи он буда ҷойгир бошад, вай *барҷаста* ном дорад. Қисми умумии ин ҳамворӣ ва сатҳи бисёррӯяи барҷаста *рӯя* номида мешавад. Тарафи рӯяҳо *теғаҳо*, қуллаи рӯяҳо *қуллаҳои бисёррӯя* ном доранд.

Параллелепед бисёррӯяест, ки рӯяҳои аз параллелограммҳо иборат аст (расми 15). *Параллелепед* 6 рӯя, 12 теға ва 8 қулла дорад. Агар ҳамаи рӯяҳо росткунҷа бошанд, он гоҳ *параллелепед* *параллелепеди росткунҷа* номида мешавад. Агар дар *параллелепеди* *росткунҷа* ҳамаи теғаҳои паҳлӯй баробар бошанд, вай *куб* ном дорад. Дар расми 15 *параллелепеди* *росткунҷаи* $ABCD A_1 B_1 C_1 D_1$ оварда шудааст ($ABB_1 A_1$, $ADD_1 A_1$, ... - рӯяҳо; AA_1 , BB_1 , ... - теғаҳо; A , A_1 , ... - қуллаҳо). Қуттиҳои ҳархела, хонаҳо, биноҳо ва ғайра мисоли *параллелепеди* *росткунҷаанд*.

Бисёррӯяе, ки дар натиҷаи нуктаи додашударо бо

нуктаҳои бисёркунҷаи ҳамвор пайваст кардан ҳосил мешавад, *пирамида* ном дорад. Нуктаи додашуда *қуллаи пирамида*, бисёркунҷаи ҳамвор *асоси пирамида* номида мешавад. Сатҳи пирамида аз асос ва рӯяҳои паҳлӯӣ, ки секунҷаҳоанд, иборат аст. Хатҳое, ки қуллаи пирамидаро бо қуллаҳои асос пайваст мекунанд, *теғаҳои паҳлӯӣ* ном доранд. Агар асоси пирамида n -кунҷа бошад, пирамидаро *пирамидаи n -кунҷа* меноманд. Дар расми 16 пирамидаи 5-кунҷа тасвир шудааст.

Панҷкунҷаи $ABCDE$ асос, S қулла, SA, SB, \dots, SE теғаҳои паҳлӯии он аст. Рӯяҳои паҳлӯӣ секунҷаҳои ASB, BSC, \dots, ESA мебошанд. Агар асоси пирамида бисёркунҷаи мунтазам буда, баландиаш аз маркази ин бисёркунҷа гузарад, он гоҳ онро *пирамидаи мунтазам* меноманд. Агар асоси пирамида секунҷа бошад, онро *тетраэдр* мегӯянд (аз ду калимаи юнонии *tetra* - чор ва *hedra* - асос, рӯя тартиб дода шуда, маънояш чоррӯя аст). Тетраэдр дорои 4 рӯя ва 6 теғаю 4 қулла мебошад (расми 17). Агар ҳамаи теғаҳо баробар бошанд, он гоҳ тетраэдрро тетраэдри мунтазам меноманд.



Расми 17


Акнун мафҳуми буриши бисёррӯяро бо ҳамворӣ дар фазо муайян мекунем. Бигузур ҳамвории α дода шудааст. Ин ҳамворӣ фазоро ба ду нимфазо, бо ҳамон маъное, ки дар шарти масъалаи 35 оварда шудааст, ҷудо мекунад.

Таъриф. Агар ақаллан ду нуктаи бисёррӯя дар нимфазоҳои гуногун ҷойгир бошанд, он гоҳ мегӯянд, ки ҳамвории α бисёррӯяро мебурад.

Дар ин ҳолат α ҳамвории буранда ном дорад. Фигурае, ки ҳар як нуқтаи он ба бисёррӯя ва ҳамвории буранда тааллуқ дорад, *буриши бисёррӯя* бо ҳамвории α ё *кӯтоҳ буриши* номида мешавад.

Ду масъалаи бо буришҳо алоқамандро ҳал мекунем.

Масъалаи 1. Буриши параллелепипеди $ABCD A_1 B_1 C_1 D_1$ - ро бо ҳамворӣ, ки аз миёнаҷойи теғаҳои AB , BC ва DD_1 мегузарад, месозем.



Расми 18

Ҳал. Миёнаҷойи теғаҳо ро бо E , U , G ишорат мекунем. Ин нуқтаҳо дар як хати рост ҷойгир нестанд. Мувофиқи теоремаи 2 аз рӯи онҳо як ҳамвории α мегузарад (расми 18).


Нуқтаҳои E, U ба ҳамвории ABC ва ҳамвории бурандаи α тааллуқ доранд. Пас, тамоми хати рости EU ба α тааллуқ дорад, яъне EU хати буриши α бо ҳамвории ABC аст.

Акнун ҳамвории аз рӯи нуқтаҳои G, D, E гузарандаро дида мебароем.

Ин ҳамворӣ ҳамвории α -ро аз рӯи хати рости GE мебурад. Порчаи GE қисми умумии ин ду ҳамворӣ ва параллелепипед мебошад. Нисбат ба нуқтаҳои D, G, U низ ҳамин тавр мулоҳиза ронда, ҳосил мекунем, ки секунҷаи EUG буриши матлуб аст. Масъала ҳал шуд.

Масъалаи 2. Дар теғаҳои AB , AD , CD -и тетраэдри $ABCD$ мувофиқан нуқтаҳои M, N, P чунон гирифта шудаанд, ки хатҳои рости NP ва AC параллел нестанд (расми 19). Буриши ин тетраэдрро бо ҳамворие, ки аз рӯи ин се нуқта мегузарад, месозем.

Ҳал. Ҳамвори аз рӯи нуктаҳои M, N ва P гузарандаро бо α ишорат мекунем. Ин ҳамворӣ бо ҳам-



Расми 19


вории DAC нуктаҳои умумии N ва P -ро дорост, барои ҳамин мувофиқи аксиомаи C_4 хати ростии NP буриши онҳост.

Айнан ҳамин тавр муқаррар мекунем, ки порчаи NM буриши α бо

рӯи ADB аст. Нуктаи M ба ҳамвори α ва ҳамвори ABC тааллуқ дорад. Барои сохтани хати буриши ин ду ҳамворӣ бояд боз як нуктаи умумии онҳоро ёбем. Бигузур K нуктаи буриши хати ростии NP ва AC аст.

Хати ростии MK -ро сохта мебинем, ки он теғаи BC -ро дар нуктаи Q мебурад. Фаҳмост, ки нуктаи Q ҳам ба α ва ҳам ба ҳамвори ABC тааллуқ дорад, яъне MQ хати буриши α ва рӯи ABC аст. Буриши матлуб чоркунҷаи $MNPQ$ мебошад.

Баъзан дар масъалаҳо ғайри ёфтани буриш боз ҳисоби масоҳат ё периметри он талаб карда мешавад.



Расми 20

Масъалаи 3. Тетраэдри мунтазами $ABCD$, ки теғаш a аст, дода шудааст. Аз қуллаи B ва миёнаҷойи теғаҳои AD , DC ҳамворӣ гузаронида шудааст. Периметри фигураеро, ки дар буриш ҳосил мешавад, меёбем.

Ҳал. Бо осонӣ дида мешавад, ки буриши матлуб секунҷаи MNB аст (расми 20). Мувофиқи шарти масъала:

$$1) AD = DC = AB = AC = BC = a;$$

$$2) AM = MD = DN = NC = \frac{a}{2}.$$

Ёфтани $p = MN + MB + BN$ талаб карда мешавад. MN хати миёнаи $\triangle ADC$ аст. Дар асоси хосияти хати миёна секунҷа ҳосил мекунем: $MN = \frac{AC}{2} = \frac{a}{2}$.

Дар тетраэдр рӯяҳои паҳлӯӣ секунҷаҳои баробартарафанд, барои ҳамин медианаи BM -и $\triangle ADB$ баландӣ аст, яъне $\triangle AMB$ росткунҷа мебошад.

Пас, мувофиқи теоремаи Пифагор пайдо мекунем:

$$AB^2 = AM^2 + MB^2, \quad a^2 = \frac{a^2}{4} + MB^2.$$

Аз ин ҷо:

$$MB^2 = a^2 - \frac{a^2}{4} = \frac{3a^2}{4} \quad \text{ва} \quad MB = a \cdot \frac{\sqrt{3}}{2}.$$

Вале $BM=NB$, чунки $\triangle MBN$ баробарпаҳлу аст.

Ҳамин тариқ,

$$p = MN + 2BM = \frac{a}{2} + \frac{a\sqrt{3}}{2} \cdot 2 = a \left(\frac{1}{2} + \sqrt{3} \right).$$

Саволу супоришҳо барои назорати дониши назариявии хонандагон

1. Бисёррӯя чист?
2. Рӯя, теға ва қуллаи бисёррӯя чихоянд?
3. Таърифи параллелепипеди росткунҷа (куб) ва пирамидаро (тетраэдрро) оред.
4. Чӣ гуна ҳамворӣ буранда номида мешавад?
5. Кадом фигура буриш ном дорад?
6. Оё буриш ҳамвор набуда метавонад?

**Масъалаҳо барои мустаҳкам кардани маводди
назариявӣ**

41. Бигузур $ABCD A_1 B_1 C_1 D_1$ параллелепипеди росткунча аст. Исбот кунед, ки:

а) нуқтаи A_1 ба ҳамвории рӯи $ABCD$ тааллуқ надорад;
б) хатҳои рости AB_1 ва AC_1 ҳамвории рӯи $ABCD$ -ро мебуранд;

в) ҳамвориҳои $ABCD$, $ABB_1 A_1 BCC_1 B_1$ чуфт-чуфт ҳамдигарро мебуранд;

г) хати рости $A_1 B_1$ ҳамвории $ABCD$ - ро намебурад;

д) ҳамвориҳои $ABCD$ ва $A_1 B_1 C_1 D_1$ ҳамдигарро намебуранд;

е) хати рости $A_1 C_1$ ҳамвории $ABCD$ - ро намебурад;

ж) нуқтаҳои: 1) A , B , C_1 , 2) A_1 , B_1 , C дар як хати рост чойгир нестанд;

з) нуқтаҳои: 1) A, B, C, C_1 , 2) A, B, C, D_1 дар як ҳамворӣ чойгир нестанд;

и) агар K ва M миёнаҷойи тегаҳои AB ва BC бошанд, он гоҳ нуқтаҳои K , M , A , C дар як ҳамворӣ чойгиранд.

42. Буриши параллелепипеди росткунҷаи $ABCD A_1 B_1 C_1 D_1$ -ро бо ҳамворие, ки аз рӯи нуқтаҳои:

1) $A_1 B_1 D_1$, 2) $A_1 C$ ва миёнаҷойи тегаи DD_1 мегузарад, созад.

43. Буриши параллелепипеди росткунҷаро бо ҳамворие, ки аз рӯи ду тегаи паҳлуии ба як рӯя тааллуқ надошта мегузарад созад.

44. Нуқтаи E дар ҳамвории $A_1 B_1 C_1 D_1$, хати рости a дар ҳамвории $ABCD$ чойгиранд. Буриши параллелепипеди росткунҷаи $ABCD A_1 B_1 C_1 D_1$ -ро бо ҳамворие, ки аз рӯи

хати рости a ва нуктаи E мегузарад, созад.

45. Нишон диҳед, ки буриши пирамида бо ҳамвори-
хое, ки аз қуллаи он мегузаранд, секунчаҳо мебошанд.

46. Буриши пирамидаро бо ҳамворие, ки аз қуллаи он
ва ду нуктаи додашудаи асос мегузарад, созад.

47. Буриши пирамидаи секунчаро бо ҳамворие, ки аз
рӯи тарафи асоси пирамида ва нуктаи додашудаи тегаи
муқобили ин тараф мегузарад, созад.

48. Буриши пирамидаи чоркунчаро бо ҳамворие, ки аз
рӯи тарафи асос ва нуктаи яке аз тегаҳои паҳлуи
мегузарад, созад.

49. Дарозии тегаи куби $ABCD A_1 B_1 C_1 D_1$ ба a баробар
аст. Масоҳати буриши кубро бо ҳамворие, ки аз
миёнаҷойи тегаҳои AB , BB_1 ва BC мегузарад, ёбед.

50. Дарозии тегаи тетраэдри мунтазам ба a баробар
аст. Буриши тетраэдрро бо ҳамворие, ки аз миёнаҷойи се
тегаи аз як қулла фурувардашуда мегузарад, созад.
Периметр ва масоҳати буришро ёбед.

Масъалаҳо барои такрор

51. Порчаҳои AB ва AC ҳамвории α -ро мебуранд.
Порчаи BC ҳамвории α - ро мебурад?

52. Дар давраи радиусаш 8 см хордаҳои ба ҳам
перпендикулярӣ AB ва CD гузаронида шудаанд. Диаметр-
хое, ки аз охириҳои хордаи AB гузаронида шудаанд, CD -ро
ба се ҳиссаи баробар чудо мекунанд. Маълум аст, ки $AB =$
12 см мебошад. Дарозии хордаи CD -ро ёбед.

53. Маълум аст, ки диагоналҳои ду квадрат ба
ҳамдигар баробаранд. Магар ин квадратҳо бо ҳам
баробаранд?

§2. ҚОЙГИРШАВИИ БАЙНИҲАМДИГАРИИ ХАТҲОИ РОСТ ВА ҲАМВОРИҶО

4. Қойгиршавии байниҳамдигарии ду хати рост. Хатҳои рости чиликӣ


Дар зерпункти II - и пункти 2 ҳамчун натиҷаҳои аксиомаҳо мо муқаррар кардем, ки дар фазо ду хати рости гуногуни a ва b ё ҳамдигарро мебуранд (дар як нуқта) ё нуқтаҳои умумӣ надоранд. Дар стереометрия ҳолати дуюм, бар хилофи планиметрия, ки дар он хатҳои рост параллел номида шуда буданд, ба ду зерҳолат ҷудо мешавад: хатҳои рост дар як ҳамворӣ қойгиранд ва хатҳои рост дар як ҳамворӣ қойгир нестанд.

Дар алоқамандӣ бо ҳамин таърифҳои зеринро дохил мекунем.


Таърифи 1. Ду хати рост дар фазо *параллел* номида мешаванд, агар онҳо дар як ҳамворӣ қойгир буда, ҳамдигарро набуранд.

Таърифи 2. Хатҳои рости, ки ҳамдигарро намебуранд ва дар як ҳамворӣ қойгир нестанд, *чиликӣ* ном доранд.


Ҳар се ҳолати қойгиршавии хатҳои рост дар расми 21 нишон дода шудааст.



а) Хатҳои рости a ва b ҳамдигарро мебуранд



б) Хатҳои рости a ва b параллел мебошанд



в) Хатҳои рости a ва b чиликӣ мебошанд

Расми 21

Дар муҳити атрофи мо мисолҳои бисёре овардан мумкин аст, ки ҳамаи ин ҳолатҳоро онҳо акс мекунанд. Масалан, хатҳои буриши фарш ва шифти хона бо девор доир ба хатҳои параллел тасаввурот медиҳанд. Роҳи аз зери пул (кӯпрук) гузаранда ва роҳи болои пул (кӯпрук) тарҳи (шабеҳи) хатҳои чиликианд.

Хатҳои рости параллелро алоҳида дида мебароем. Ҳоло ба муоинаи хатҳои рости чиликӣ машғул мешавем. Мувофиқи теоремаи 2 мебинем, ки хатҳои рости a ва b чиликӣ мешаванд, агар онҳо дар як ҳамворӣ ҷойгир набошанд (Дар таърифи хатҳои чиликӣ талаби ҳамдигарро набуридани онҳо зиёдати аст!). Тасдиқи «хатҳои рости a ва b дар як ҳамворӣ ҷойгир нестанд» маънои онро дорад, ки ҳамворие мавҷуд нест, ки дар он ҳам a ва ҳам b ҷойгир бошанд.

Дар айни ҳол шумораи беохири ҳамвориҳо мавҷуданд, ки дар алоҳидагӣ ҳар кадоми ин хатҳои рост дар онҳо ҷойгир мебошанд (ниг. ба эзоҳи 1-и қисми II-и пункти 2).

Барои мустақкам кардани таърифи хатҳои рости чиликӣ масъалаи содаи зеринро ҳал мекунем.

Масъала. Исбот мекунем, ки агар хатҳои рости a ва b ҳамдигарро буранд, он гоҳ ҳар гуна ду хати рости онҳоро буранда чиликӣ шуда наметавонанд.

Ҳал. Бигузор A, B аз a ва C, D аз b нуқтаҳои буриши хатҳои ростанд. Мувофиқи теоремаи 2 як ҳамвории α мавҷуд аст, ки дар он a ва b ҷойгиранд. Пас, нуқтаҳои A, B, C, D дар ҳамвории α ҷойгиранд. Аз рӯи аксиомаи S_3 хатҳои рости AC ва BD дар ҳамвории α ҷойгиранд, яъне чиликӣ нестанд.

Эзоҳ. Агар яке аз хатҳои рост аз нуқтаи буриши хатҳои рости a ва b гузарад, он гоҳ тасдиқи масъалаи 1 нодуруст аст (Инро мустақилона исбот кунед).

Акнун аломатҳои чиликӣ будани хатҳои ростро дар фазо меорем.


Аломати якум. Агар нуқтаҳои A, B, C, D дар як ҳамворӣ ҷойгир набоянд, он гоҳ хатҳои рости AB ва CD чиликианд.

Дар ҳақиқат, агар хатҳои рост чиликӣ набоянд, он гоҳ онҳо дар як ҳамворӣ ҷойгир мешаванд. Пас, нуқтаҳои A, B, C, D низ дар як ҳамворӣ ҷойгир мешуданд, ки ин ба шарт зид аст.

Натиҷаи 1. Барои он ки чор нуқта - A, B, C, D дар як ҳамворӣ ҷойгир бошанд, зарур ва кифоя аст, ки хатҳои рости AB ва CD ё ҳамдигарро буранд, ё ки параллел бошанд ва ё ҳамҷоя шаванд.

Аломати дуюм. Агар яке аз ду хати рост дар ҳамворӣ ҷойгир бошад, дигарӣ ҳамвориро дар нуқтае бурад, ки он ба хати рости якум тааллуқ надошта бошад, он гоҳ ин хатҳо чиликианд.

Бугузор a хати рости дар ҳамвории α ҷойгирбуда, B нуқтаи буриши хати рости b бо ин ҳамворӣ аст ва B ба a тааллуқ надорад (расми 22).



Расми 22

Фарз мекунем, ки хатҳои рости a ва b чиликӣ нестанд, яъне ҳамвории дигар β вуҷуд дорад, ки ин хатҳоро дар бар мегирад. Пас, a ва B дар β ҷойгиранд. Мувофиқи теоре-

маи 1 ҳамвории α ва β ҳамҷояанд. Вале α хати b -ро дар

бар намегирад, пас β низ ин хатро дар бар гирифта наметавонад. Инак, ҳамворие мавҷуд нест, ки ҳар ду хатро дар бар гирад. Ин аз чиликӣ будани онҳо шаҳодат медиҳад.

Натиҷаи 2. *Барои ҳар гуна хати рост дар фазо хати рости ба он чиликӣ вуҷуд дорад.*

Барои исботи ин натиҷа нуқтаи B -ро берун аз хати рости a мегирем ва аз рӯи a ва B мувофиқи теоремаи 1 ҳамвории α -ро мегузaronем. Баъд, берун аз a ягон нуқтаи C -ро интихоб карда, хати рости b -ро аз рӯи нуқтаҳои B ва C мегузaronем. Мулоҳизарониҳои минбаъда айнан мисли асосноккунии аломати дуҷуми хатҳои чиликӣ, ки дар боло оварда шудааст, мебошанд.

Саволу супоришҳо барои назорати дониши назариявии хонандагон


1. Ду хати рост дар фазо байни ҳамдигар чӣ тавр ҷойгир шуда метавонанд?
2. Дар кадом ҳолат хатҳои рост дар фазо параллел номида мешаванд?
3. Дар кадом ҳолат хатҳои рост дар фазо чиликӣ номдоранд?
4. Аломатҳои чиликӣ будани хатҳои ростро дар фазо оред ва онҳоро асоснок кунед.
5. Барои хати рости додашуда хати рости ба он чиликиро созед.
6. Оё барои хати рости дилхоҳ дар фазо хати рости ба он чиликӣ вуҷуд дорад?

**Масъалаҳо барои мустаҳкам кардани маводди
назариявӣ**

54. Иббот кунед, ки агар хатҳои ростии AB ва CD чиликӣ бошанд, он гоҳ хатҳои ростии AC ва BD низ чиликианд.

55. Магар аз рӯйи нуқтаи C , ки ба хатҳои ростии чиликии a ва b тааллуқ надорад, ду хати ростии гуногун гузаронидан мумкин аст, ки ҳар кадоми онҳо хатҳои ростии a ва b -ро буранд?

56. Ду хати ростии чиликии a ва b ва нуқтаи C , ки дар ягонтои ин хатҳо ҷойгир нест, дода шудаанд. Оё аз нуқтаи C хати ростеро гузаронидан мумкин аст, ки вай ҳар дуи ин хатҳои ростии a ва b -ро бурад?



Расми 23

57. Иббот кунед, ки хатҳои ростии теғаҳои муқобилро дарбаргиранда, масалан, AB ва CD -и ҳар гуна тетраэдр чиликианд (расми 23). Боз кадом хатҳои ростии чиликиро дар расми 23 нишон додан мумкин аст?

58. Бигузур K ва M миёнаҷойи теғаҳои AB ва CD -и тетраэдри $ABCD$ бошанд. Иббот кунед, ки хатҳои ростии AC ва KM чиликианд.

59. Нуқтаҳои K, M, P миёнаҷойи теғаҳои AB, BC, CA -и тетраэдри $ABCD$ -анд. Иббот кунед, ки хатҳои ростии KP ва DM чиликӣ мебошанд.

60. $ABCD A_1 B_1 C_1 D_1$ - параллелепипеди росткунча. Иббот кунед, ки хатҳои ростии: 1) AB ва CC_1 ; 2) AB ва $B_1 C_1$; 3) AC ва BB_1 ; 4) AC ва BD_1 ; 5) AC ва BC ; 6) AB_1 ва BC_1 чиликианд.

61. Исбот кунед, ки барои ҳар гуна ду хати рости чиликии a ва b дар фазо хати рости сеюм c вучуд дорад, ки ҳам бо a ва ҳам бо b чиликӣ мебошад.

62. Исбот кунед, ки барои ҳар гуна ду хати рости ҳамдигарро бурандаи a ва b дар фазо хати росте вучуд дорад, ки ҳам бо a ва ҳам бо b чиликӣ аст.

Масъалаҳо барои такрор

63. Нишон диҳед, ки ҳар гуна буриши бисёррӯя бо ҳамворӣ бисёркунча мебошад.

64. Ду ҳамворие, ки ҳамдигарро намебуранд, дода шудаанд. Исбот кунед, ки агар хати рост яке аз ин ҳамворихоро бурад, он гоҳ дигариро низ мебурад.

65. Масоҳати сатҳи паҳлуӣ ва сатҳи пурраи кубе, ки тегааш 4 см аст, ба чӣ баробар аст?

66. Масоҳати сатҳи паҳлуӣ ва пурраи параллелепипеди росткунҷаи асосаш квадратро ёбед, агар тарафи квадрати асос 5 см ва баландӣ 10 см бошад.


67. Кунҷҳои α, β ва масоҳати секунҷаи ABC , ки S аст, дода шудаанд. Тарафҳои секунҷаро ёбед.

5. Параллелии хатҳои рост дар фазо

I. Тавре дар пункти пешина таъриф дода будем, ду хати рост дар фазо *параллел* номида мешаванд, агар онҳо дар як ҳамворӣ чойгир буда, ҳамдигарро набуранд. Натиҷаҳои заруриро аз планиметрия хотирнишон карда, теоремаи фазогиро доир ба параллелҳо меорем. Дар натиҷа боз як тарзи ҳосил кардани ҳамвориро доро

мешавем. Аз планиметрия мо медонем, ки ҷойгиршавии байниҳамдигарии ду хати рост дар ҳамворӣ чунин аст: ё хатҳои рост ҳамдигарро мебуранд, яъне якто нуқтаи умумӣ доранд (аксиомаи P_1), ё онҳо параллеланд, яъне ҳамдигарро намебуранд. Баъд, мувофиқи аксиомаи параллелӣ (хосияти асосии хатҳои рости параллел): аз нуқтае, ки дар хати рости додашуда ҷойгир нест, на зиёда аз як хати рости ба хати рости додашуда параллел гузаронидан мумкин аст. Дар планиметрия ин аксиомаро истифода карда, мо теоремаро доир ба параллелҳо исбот карда будем: аз нуқтаи A , ки дар хати рости a ҷойгир нест, хати рости ба a параллел гузаронидан мумкин аст ва фақат якто. Дар стереометрия аксиомаи параллелӣ дар ҳар як ҳамворӣ ҷой дорад, бинобар ин теоремаи фазоӣ доир ба параллелҳо дуруст аст. Ин теорема қиёси теоремаи планиметрии дар боло овардашуда мебошад.

Теоремаи 3. *Аз нуқтаи берунаи хати рости додашуда хати рости ба ин хати рост параллелро гузаронидан мумкин аст ва дар айни ҳол фақат якто.*



Расми 24

Исбот. Бигузор a хати рости додашуда ва A нуқтаи дар он ҷойгирнабуда аст (расми 24). Аз рӯйи хати рости a ва нуқтаи A ҳамвории α -ро мегузаронем (теоремаи 1). Дар ҳамвории α аз нуқтаи A хати рости a_1 -ро, ки ба a параллел аст, мегузаронем.

Мувофиқи теоремаи планиметрия доир ба хатҳои рости параллел чунин хати рости a_1 ягона мебошад. Теорема исбот шуд.

Эзоҳ. То ҳол ба мо се тарзи дода шудани ҳамворӣ маълум буд: бо се нуқтаи дар як хати рост ҷойгирнабуда (аксиомаи C_2); бо хати рост ва нуқтаи дар он ҷойгирнабуда (теоремаи 1); бо ду хати рости ҳамдигарро буранда (теоремаи 2). Мо ҳозир тарзи чоруми дода шудани ҳамвориро ҳосил кардаем: *ду хати рости параллел ҳамвориро ба таври ягона муайян мекунанд*. Ин бевосита аз таърифи параллелӣ дар фазо бармеояд. Ин эзохро баъди таърифи параллелии хатҳои рост дар фазо дар пункти 4 ҳам овардан мумкин буд.

Масъалаи 1. Ду хати рости параллел дода шудаанд. Маълум, ки хати рости сеюм онҳоро мебурад. Нишон медиҳем, ки ҳар се хати рост дар як ҳамворӣ меҳобанд.

Ҳал. Бигзор α ҳамвориест, ки онро ин ду хати рости параллел якқимата муайян мекунанд. Хати рости ин хатҳоро буранда бо α ду нуқтаи умумӣ дорад, ки онҳо нуқтаҳои буришанд. Пас, мувофиқи аксиомаи C_3 ҳамвории α ин хати ростро дар бар мегирад.


Хулоса. *Агар хатҳои рости a ва b якдигарро буранд, он гоҳ ҳамаи хатҳои росте, ки ба хати рости b параллеланд ва хати рости a -ро мебуранд, дар як ҳамворӣ ҷойгиранд.*

Акнун ду масъаларо ҳал мекунем, ки дар онҳо услуби умдаи ҳалли масъалаҳои стереометрӣ - ба масъалаҳои планиметрӣ овардани онҳо истифода карда мешавад.


Масъалаи 2. Аз охири порчаи AB ва миёнаҷойи он M хатҳои рости параллел гузаронида шудаанд, ки онҳо ҳамвории α -ро дар нуқтаҳои A_1 , B_1 ва M_1 мебуранд.

Дарозии порчайи MM_1 -ро меёбем, агар маълум бошад, ки порчайи AB ҳамвории α -ро намебурад, $AA_1 = 4$ м ва $BB_1 = 6$ м аст.

Ҳал. Мувофиқи хулосаи масъалаи 1 хатҳои ростии AA_1 , BB_1 ва MM_1 дар як ҳамвории β ҷойгиранд. Барои ҳамин нуқтаҳои A_1 , B_1 ва M_1 дар хати ростии A_1B_1 , ки хати буриши ҳамвориҳои α ва β аст, ҷойгиранд (расми 25).



Расми 25




Расми 26

Ҳамин тариқ, муоинаи нақша дар ҳамвории β кифоя аст (расми 26). Мувофиқи теоремаи Фалес M_1 миёнаҷойи порчайи A_1B_1 аст. Яъне MM_1 хати миёнаи трапетсияи AA_1B_1B мебошад. Пас, дар асоси теорема дар бораи хати миёна, ҳосил мекунем:

$$MM_1 = x = \frac{1}{2}(a + b) = \frac{1}{2}(4 + 6) = 5\text{ м.}$$

Масъалаи 3. Аз охири A -и порчайи AB ҳамвории α гузаронида шудааст. Аз охири B ва нуқтаи C -и ҳамин порча хатҳои ростии параллел гузаронида шудаанд, ки онҳо ҳамвориро дар нуқтаҳои B_1 ва C_1 мебуранд. Дарозии

порчаи BB_1 -ро меёбем, агар $CC_1 = 6$ см ва $AB:AC=7:4$ бошад.



Расми 27

Хал. Ҳамвори β , ки аз рӯи хатҳои ростии параллели BB_1 ва CC_1 мегузарад, хати ростии AB -ро дар бар мегирад (хулосаи масъалаи 1) ва ҳамвори α -ро аз рӯи хати ростии AB_1 мебурад (расми 27).

Дар ҳамвори β ду секунҷаи ACC_1 ва ABB_1 -и монанд ҳосил мешавад (кунҷи A умумӣ буда, баробарии кунҷҳои C ва B аз параллелии хатҳои ростии CC_1 ва BB_1 бармеояд).

Пас, $\frac{BB_1}{CC_1} = \frac{AB}{AC}$, яъне $BB_1 = CC_1 \frac{AB}{AC} = 6 \cdot \frac{7}{4} = 10,5 \text{ см}$.

II. Аломати параллелии хатҳои ростро дар фазо дида мебароем. Масъалаи чӣ тавр муқаррар кардани параллелии ду хати ростро дар фазо мегузорем: *исбот кардан лозим аст, ки хатҳои рост дар як ҳамворӣ ҷойгиранд ва ҳамдигарро намебуранд.*

Масъалаи ҳамдигарро набуридани ду хати рост дар ҳамворӣ дар асоси аломатҳои параллели, яъне теоремаҳои, ки шартҳои кифоягии параллелиро муайян мекарданд, ҳал шуда буд. Дар планиметрия мо се аломати параллелии хатҳои ростро дар ҳамворӣ доштем: аз рӯи баробарии кунҷҳои дарунии чиликии байни хатҳои рост ва хати ростии онҳоро буранда; аз рӯи ба 180° баробар будани суммаи кунҷҳои дарунии яктарафа; аз рӯи параллели ба хати ростии сеюм. Ду аломати параллелии аввала дар фазо ба худ монандро надоранд. Аломати

охирин бошад, дар фазо ҳам дуруст аст.

Теоремаи 4. *Ду хати росте, ки ба хати рости сеюм параллел мебошанд, параллеланд.*


Ҳангоми дар як ҳамворӣ ҷойгир будани ҳар сеи ин хатҳои рост ин теорема дар планиметрия исбот карда шуда буд.

Исботро ҳангоми дар як ҳамворӣ ҷойгир набудани ин хатҳо муваққатан мавқуф мегузorem (бо мақсади сода кардани он).

Акнун ду масъалаи содаро меорем, ки дар ҳалли онҳо теоремаи 4 истифода мешавад.

Масъалаи 4. Исбот мекунем, ки ба ду хати рости дар як ҳамворӣ ҷойгирнабуда хати рости ба онҳо параллел гузаронидан мумкин нест.


Ҳал. Агар мумкин мебуд, он гоҳ мувофиқи теоремаи 4 ин ду хати рост ба ҳам параллел мебуданд. Пас онҳо дар як ҳамворӣ ҷойгир мешуданд, ки ин ба шарти масъала зид аст.



Расми 28

Пеш аз овардани шартҳои масъалаи навбатӣ мафҳуми чоркунҷаи фазоӣ ё чиликиро дохил мекунем. Бигузор A, B, C се нуқтаи дар як хати рост ҷойгирнабуда мебошанд.

Онҳо мувофиқи аксиомаи C_2 ҳамвории α -ро муайян мекунанд. Бигузор D нуқтаи дар α ҷойгирнабуда аст (аксиомаи C_1) (расми 28). Ин чор нуқта дар як ҳамворӣ намехобанд. Фигураи сарбастае, ки порчаҳои AB, BC, CD ва DA — тарафҳои он мебошанд, чоркунҷаи фазоӣ ё чоркунҷаи чиликӣ номида мешавад.



Расми 29

Масъалаи 5. Чоркунҷаи фазогии $ABCD$ дода шудааст (расми 29). Нишон медиҳем, ки миёнаҷойи тарафҳои он қуллаҳои параллелограмм мебошанд.

Ҳал. Бигузур нуқтаҳои M, N, P, Q мувофиқан миёнаҷойи тарафҳои AB, BC, CD ва DA ҳастанд. Дар секунҷаҳои DAC ва BAC , QP ва MN ҳамчун хатҳои миёнаи ин секунҷаҳо ба тарафи AC параллеланд. Пас мувофиқи теоремаи 4 QP ба MN параллел мебошад. Инчунин

$$QP = \frac{AC}{2} \quad \text{ва} \quad MN = \frac{AC}{2}, \quad \text{яъне} \quad QP = MN \quad \text{аст. Агар}$$

чунин мулоҳизарониҳоро нисбат ба секунҷаҳои ABD ва BCD гузаронем, он гоҳ ҳосил мекунем, ки QM ба PN параллел буда, $QP = MN$ мебошад. Параллелограмм будани чоркунҷаи $QPMN$ нишон дода шудааст.

Саволу супоришҳо барои назорати дониши назариявии хонандагон

1. Аксиомаро доир ба хатҳои рости параллел ва теоремаро доир ба хатҳои рости параллел дар ҳамворӣ баён кунед. Байни онҳо чӣ гуна фарқ ҳаст?

2. Теоремаро доир ба хатҳои рости параллел дар фазо баён кунед. Кадом аксиома ва теоремаҳо барои исботи он истифода карда мешаванд?

3. Параллелии хатҳои рост дар фазо чӣ хел дохил карда мешавад?

4. Аломати параллелии хатҳои ростро дар фазо баён кунед.

Масъалаҳо барои мустаҳкам кардани маводди назариявӣ

68. Ҳамаи хатҳои рост, ки ду хати рости додашудаи параллелро мебуранд, дар як ҳамворӣ ҷойгиранд. Инро исбот кунед.

69. Агар ҳамворӣ яке аз хатҳои рости параллелро бурад, он гоҳ вай хати рости дигариро ҳам мебурад. Инро исбот кунед.

70. Нуқтаҳои A, B, C, D дар як ҳамворӣ ҷойгир нестанд. Оё хатҳои рости AB ва CD ҳамдигарро бурида метавонанд?

71. Нуқтаи E дар ҳамворию трапетсияи $ABCD$ -и асосҳояш AD ва BC ҷойгир нест. Исбот кунед, ки хати рости аз миёнаҷойи порчаҳои EB ва EC гузаронидашуда ба хати миёнаи трапетсия параллел аст.

72. Нуқтаи E дар ҳамворию параллелограмми $ABCD$ ҷойгир нест. Исбот кунед, ки хати рости аз миёнаҷойи порчаҳои EA ва EB гузаронидашуда ба тарафи CD -и параллелограмм параллел аст.

73. Аз охири порчаи AB ва миёнаҷойи он M хатҳои рости параллел гузаронида шудаанд, ки онҳо ҳамворию α -ро дар нуқтаҳои A_1, B_1 ва M_1 мебуранд. Дарозии порчаи MM_1 -ро ёбед, агар маълум бошад, ки порчаи AB ҳамворию α -ро мебурад ва $AA_1 = a, BB_1 = b$ аст.

74. Аз охири A -и порчаи AB ҳамворӣ гузаронида шудааст. Аз охири B ва нуқтаи C -и ҳамин порча хатҳои рости параллел гузаронида шудааст, ки онҳо ҳамвориро

дар нуктаҳои B_1 ва C_1 мебуранд. Дарозии порчаи BB_1 ро ёбед, агар: 1) $CC_1 = 10$ см, $AC:BC = 2:3$; 2) $AC=a$, $DC=b$, $CC_1 = c$ бошад.

75. Нуктаҳои A , B , C , D дар як ҳамворӣ ҷойгир нестанд. Исбот кунед, ки хатҳои аз миёнаҷойи порчаҳои AB ва BC , AD ва CD гузаранда бо ҳам параллеланд.

76. Параллелограммҳои $ABCD$ ва ABC_1D_1 дар ҳамвориҳои гуногун ҷойгиранд. Исбот кунед, ки чоркунҷаи CDD_1C_1 низ параллелограмм мебошад.

77. Параллелограмми $ABCD$ ва ҳамвориҳои онро набуранда дода шудаанд. Аз қуллаҳои параллелограмм хатҳои ростии параллел гузаронида шудаанд, ки онҳо ҳамвориҳои додашударо дар нуктаҳои A_1 , B_1 , C_1 ва D_1 мебуранд. Дарозии порчаи DD_1 -ро ёбед, агар: 1) $AA_1=2$ м, $BB_1=3$ м, $CC_1=8$ м; 2) $AA_1=a$, $BB_1=b$, $CC_1=c$ бошад.

Масъалаҳо барои тақрор

78. Куби $ABCD A_1 B_1 C_1 D_1$ дода шудааст. Дар кадом рӯяҳои он хатҳои ростии ғайрипараллел ва бо хати ростии AA_1 бурида намешудагӣ ҷойгир шуда наметавонанд?

79. Хати ростии a дар ҳамворӣ ҷойгир аст. Аз нуктаи дар ин ҳамворӣ гирифташуда чанд дона хати рост, ки бо a чиликианд, мегузаранд?

80. Дар ромб яке аз диагоналҳо ба тарафаш баробар аст. Кунҷҳои ромбро ёбед.

81. Асосҳои трапетсия ҳамчун $2:3$ нисбат доранд. Хати миёнааш 5 см аст. Асосҳои трапетсияро ёбед.

82. Дар секунҷаи баробарпахлуи ABC ($AB=BC$) медианаи AD ва биссектрисаи CE перпендикуляранд. Кунҷи ADB -ро ёбед.

6. Чойгиршавии байниҳамдигарии хати рост ва ҳамворӣ. Параллелии онҳо

I. Чойгиршавии байниҳамдигарии хати рост ва ҳамвориро дар фазо дида мебароем. Мувофиқи натиҷаи пункти 2 ҳамворӣ ва хати рости дар он чойгирнабуда ё дар як нуқта бурида мешаванд, ё бурида намешаванд (ба расми 12 ниг.). Ҳамин тариқ, барои хати рости a ва ҳамвории α се имконият мавҷуд аст:


- 1) a дар α чойгир аст (ин дар планиметрия ҳамеша чой дошт);
- 2) a бо α буриш дорад (расо дар як нуқта);
- 3) a бо α буриш надорад (яъне a ва α нуқтаҳои умумӣ надоранд).

Тавре аллақай мо дидем, ду имконияти аввала амалишавандаанд. Пурсида мешавад, ки имконияти сеюм ҳам амалӣ мешавад ё не?

Исбот мекунем, ки *барои ҳар гуна ҳамвории α хати рости a мавҷуд аст, ки бо α нуқтаҳои умумӣ надорад.*

Дар ҳамвории α ду нуқтаро интихоб карда, хати рости a_1 -ро мегузаронем. Баъд, берун аз α нуқтаи A -ро гирифта, аз рӯи он хати рости a -ро, ки ба хати рости a_1 параллел аст, мегузаронем (расми 30). Мувофиқи теоремаи 3 ин мумкин аст.

Нишон медиҳем, ки хати рости a ҳамвории α -ро намебурад. Дар ҳақиқат, хатҳои рости a ва a_1 дар як ҳамвории β чойгиранд ва дар айни ҳол α ва β гуногунанд ва аз рӯи хати рости a_1 бурида мешаванд. Агар дар хати рости a нуқтаи B , ки дар α чойгир аст,



Расми 30

мавҷуд мебуд, он гоҳ B ба a_1 тааллуқ медошт, чунки нуқтаи B ба ҳар ду ҳамворӣ тааллуқ дорад. Пас, хатҳои рости a ва a_1 ҳамдигарро мебуранд, ки ин ба созиш зид аст ($a \parallel a_1$).


Монанди хатҳои рости дар ҳамворӣ вазъ дар ҳолати сеюм параллелии хати рости ва ҳамворӣ ном дорад.

Таъриф. Хати рости ва ҳамворӣ *параллел* номида мешаванд, агар онҳо бурида нашаванд.

Эзоҳ. Хати рости, ки дар ҳамворӣ ҷойгир аст, ба ҳамворӣ параллел ҳисоб карда намешавад.

Дар боло мо мавҷудияти хатҳои рости ва ҳамвориҳои параллелро исбот кардем. Акнун ба муайян кардани аломати параллелии онҳо машғул мешавем.

Теоремаи 5. *Агар хати рости дар ҳамворӣ ҷойгирнабуда ба ягон хати рости ин ҳамворӣ параллел бошад, он гоҳ вай ба ҳуди ҳамворӣ ҳам параллел мешавад.*



Расми 31


Исбот. Бигузур a хати рости, ки ба хати рости дигари b , ки дар ҳамвори α ҷойгир аст, параллел бошад. Аз сабаби параллелии хатҳои a ва b дар як ҳамворӣ воқеанд.

Бигузур ин ҳамворӣ β аст (расми 31). Ҳамвориҳои α ва β аз рӯи хати рости b бурида мешаванд.

Биноан, агар a ва α ҳамдигарро буранд, нуқтаи буриш дар хати b ҷойгир аст. Ин номумкин аст, чунки хатҳои a ва b мувофиқи шарти теорема параллеланд. Инак, хати рости a ва ҳамвори α нуқтаи умумӣ надоранд, яъне

параллеланд. Теорема исбот шуд.

Теоремаи баръакс ҳам дуруст аст: *агар хати рост ба ҳамворӣ параллел бошад, он гоҳ дар ҳамворӣ хати росте вуҷуд дорад, ки ба хати рости додашуда параллел аст.*



Расми 32

Исбот. Бигузор a хати ростест, ки ба ҳамвории додашудаи α параллел аст ва A нуқтаи дилхоҳест дар α . Хати рости a ва нуқтаи A ҳамвории β -ро муайян мекунанд (расми 32). Ҳамвориҳои α ва β дорои нуқтаи умумии A мебошанд. Пас, мувофиқи аксиомаи C_4 онҳо аз рӯйи хати рост бурида мешаванд. Агар ин хати рост b бошад, он гоҳ хатҳои a ва b дар як ҳамвории β ҷойгиранд. Хати рости a бо α нуқтаи умумӣ надорад, бинобар ин вай хати рости b -ро бурида наметавонад. Инак, хатҳои рости a ва b дар як ҳамворӣ ҷойгир буда, нуқтаи умумӣ надоранд, яъне параллеланд.


Аз теоремаи 5 ва теоремаи баръакси он чунин аломати параллелии хати рост ва ҳамворӣ бармеояд: *хати рост ба ҳамворӣ ҳамон вақт ва фақат ҳамон вақт параллел аст, агар вай дар ҳамворӣ ҷойгир набошад ва ба ягон хате, ки дар ҳамворӣ ҷойгир аст, параллел бошад.*

Хулоса. *Агар хати рост ба ҳамворӣ параллел бошад, он гоҳ дар ин ҳамворӣ миқдори беохирӣ хатҳои рост мавҷуданд, ки ҳам ба хати рости додашуда ва ҳам байни худ параллеланд.*

Дурустии ин хулоса аз аломати параллелӣ ва теоремаи 4 бармеояд.

Акнун се масъалаеро меорем, ки ҳалли онҳо ба истифодаи аломати параллелии хати рост ва ҳамворӣ асос карда шудааст.


Масъалаи 1. Хатҳои рости чиликӣ дода шудаанд. Иббот мекунем, ки аз рӯйи якеи онҳо ҳамворӣ гузаронидан мумкин аст, ки он ба хати рости дигарӣ параллел аст.



Расми 33

Ҳал. Бигузор хатҳои рости a ва b чиликианд ва нуктаи A дар хати a воқеъ аст (расми 33). Аз болои нуктаи A хати рости b' - ро, ки ба b параллел аст, мегузаронем.

Мувофиқи аксиомаи C_4 хати b' ва a ҳамвории α -ро муайян мекунанд. Мувофиқи теоремаи 5 ҳамвории α ба хати рости b параллел аст.



Расми 34


Масъалаи 2. Дар тетраэдри $ABCD$ нуктаҳои M ва N маркази вазнинии секунҷаҳои BCD ва ACD мебошанд. Муайян мекунем, ки хати рости MN ба ҳамвории ABD параллел аст ё не.

Ҳал. Бигузор P нуктаи буриши хатҳои CM ва BD , Q нуктаи буриши хатҳои CN ва AD аст (расми 34). Аз сабаби маркази вазнинӣ будани нуктаҳои M ва N дорем:

$$\frac{CM}{CP} = \frac{CN}{CQ} = \frac{2}{3}.$$

Барои ҳамин секунҷаи CMN ба секунҷаи CPQ монанд аст ва MN ба PQ параллел аст. Азбаски PQ дар ҳамвори ABD ҷойгир аст, пас мувофиқи аломати параллелӣ хати рости MN ба ҳамвори ABD параллел аст.

Масъалаи 3. Секунҷаи ABC дода шудааст. Ҳамвори ба хати рости AB параллелбуда тарафи AC -и секунҷаро дар нуқтаи A_1 ва тарафи BC -ро дар нуқтаи B_1 мебурад. Дарозии порчаи A_1B_1 -ро меёбем, агар $AB = 18$ см, $AA_1:AC = 4:5$ бошад.



Расми 35

Ҳал. Услуби ба масъалаи планиметрӣ оварданро татбиқ карда, хати буриши ҳамворӣ, аниқаш A_1B_1 – ро тасвир мекунем (расми 35). Мувофиқи аломати параллелӣ хати рости A_1B_1 ба AB параллел аст ва дар ҳамвори ABC секунҷаҳои монанди ABC ва $A_1B_1C_1$ -ро ҳосил мекунем. Мувофиқи монандии секунҷаҳо


$$\frac{A_1C}{AC} = \frac{A_1B_1}{AB}. \text{ Вале } \frac{A_1C}{AC} = \frac{AC - AA_1}{AC} = 1 - \frac{AA_1}{AC} = 1 - \frac{4}{5} = \frac{1}{5},$$

бинобар ин $A_1B_1 = AB \cdot \frac{A_1C}{AC} = 18 \cdot \frac{1}{5} = 3,6$ см.

II. Исботи теоремаи 4-ро, ки аломати параллелии хатҳои ростро дар фазо меод, бо мақсади сода кардани мавқуф гузошта будем. Акнун бо истифодаи аломати

параллелии хати рост ва ҳамворӣ исботи онро меорем.

Ин теорема тасдиқ мекард, ки ду хати рости ба хати рости сеюм параллел байни худ параллеланд. Ҳолатеро



Расми 36

дида мебароем, ки ҳар се хати рост дар як ҳамворӣ ҷойгир намебошанд. Барои исбот фарз мекунем, ки хатҳои рости a ва b ба хати рости c параллеланд (расми 36).


Нишон медиҳем, ки a ва b параллел мебошанд. Дар хати рости a нуқтаи дилхоҳи A -ро мегирем ва аз рӯи A ва хати рости c ҳамвории α , баъд аз рӯи A ва хати рости b ҳамвории β -ро мегузaronем. A нуқтаи умумии ин ҳамворихост, пас онҳо ҳамдигарро аз рӯи хати рост мебуранд (аксиомаи C_4).

Нишон медиҳем, ки ин хати буриш ба хати рости b параллел аст. Мувофиқи аломати параллелии хати рост ва ҳамворӣ хати рости b ба ҳамвории α параллел аст. Хати буриш ва хати рости b дар ҳамвории β ҷойгиранд. Онҳо ҳамдигарро бурида наметавонанд, вагарна хати рости b ҳамвории α -ро мебурид. Яъне хати буриш ба хати рости b параллел аст. Аз рӯи нуқтаи додашудаи A ду хати рости гуногуни ба b параллелро гузаронидан мумкин нест. Барои ҳамин хати буриш хати a аст. Ба хати рости b параллел будани хати a нишон дода шудааст.

Теоремаи 6. *Агар яке аз хатҳои рости параллел ҳамвориро бурад, он гоҳ дигарӣ низ ин ҳамвориро мебурад.*

Исбот. Бигузор a ва b ду хати рости параллел буда, хати рости a ҳамвори α -ро мебурад. Барои хати рости b се ҳолат имконпазир аст: 1) вай дар α ҷойгир аст; 2) вай ба α параллел аст; 3) вай α -ро мебурад. Агар b дар α ҷойгир бошад, он гоҳ мувофиқи аломати параллелии хати рост ва ҳамворӣ хати a ба α параллел аст, ки ин номумкин мебошад. Рафту агар b ба α параллел бошад, он гоҳ дар α хати росте вучуд дорад, ки ба b параллел мебошад, масалан, хати рости c . Аз параллели a бар b ва b бар c бармеояд, ки a бар c параллел аст (теоремаи 4). Аз ин ҷо, боз мувофиқи аломати параллели, параллелии a ба α бармеояд, ки ин номумкин аст. Пас, танҳо ҳолати 3-юм имконпазир аст. Теорема исбот шуд.

Масъалаи 4. Тарафи ромби $ABCD$ 4 см аст. Тарафҳои AB ва AD ҳамвори α -ро мувофиқан дар нуқтаҳои M ва N мебуранд. Маълум, ки $AM=1$ см, $AN=3$ см аст. а) Нишон медиҳем, ки хатҳои рости CB ва CD ҳамвори α -ро мебуранд.



Расми 37

б) Дарозии порчаҳои CM_1 ва CN_1 -ро меёбем, ки дар ин ҷо мувофиқан M_1 ва N_1 нуқтаҳои буриши хатҳои CB ва CD бо ҳамвори α мебошанд.

Ҳал. а) Дар ромб тарафҳои муқобил параллеланд, яъне $AB \parallel CD$ ва $AD \parallel BC$ аст (расми 37). Мувофиқи шарти масъала AB ва AD ҳамвориро мебуранд. Мувофиқи теоремаи 6 хатҳои ба онҳо параллели CD ва BC низ ҳамвори α -ро мебуранд.

б) Нуқтаҳои M_1 , N_1 , M ва N нуқтаҳои буриши ҳамвори α бо ҳамвори ABC мебошанд. Барои ҳамин онҳо дар як хати рост мехобанд. Аз сабаби параллелии хатҳои рости AN ба M_1B секунҷаҳои AMN ва BMM_1 монанданд. Барои ҳамин

$$\frac{BM_1}{BM} = \frac{AN}{AM} \text{ ё } BM_1 = \frac{AN}{AM} \cdot BM, \quad BM_1 = \frac{3}{1} \cdot 3 = 9 \text{ см.}$$

Пас,

$$CM_1 = CB + BM_1 = 4 + 9 = 13 \text{ см.}$$

Аз тарафи дигар, аз сабаби параллелии хатҳои рости AM ва DN_1 секунҷаҳои AMN ва DN_1N монанданд. Пас,

$$\frac{DM_1}{DN} = \frac{AM}{AN}, \quad DN_1 = \frac{AM}{AN} \cdot DN, \quad DN_1 = \frac{1}{3} \cdot 1 = \frac{1}{3} \text{ см.}$$

Ҳамин тариқ,

$$CN_1 = CD + DN_1 = 4 + \frac{1}{3} = 4\frac{1}{3} \text{ см.}$$

Саволу супоришҳо барои назорати дониши назариявии хонандагон

1. Чойгиршавии байниҳамдигарии хати рост ва ҳамвори дар фазо тасвир кунед.

2. Дар кадом ҳолат хати рост ва ҳамворӣ параллел номида мешаванд? Дар кадом ҳолат онҳо ҳамдигарро мебуранд?

3. Чӣ тавр аз нуқтаи додашуда хати рости ба ҳамвори додашуда параллелро гузаронидан мумкин аст?

4. Аломати параллелии хати рост ва ҳамвориро дар фазо баён карда, онро шарҳ диҳед.

5. Яке аз хатҳои рости параллел ҳамвориро мебурад. Нисбат ба хати рости дуюм ва ҳамворӣ чӣ гуфтан мумкин аст?

6. Се хати росте, ки ба хати рости чорум параллеланд, байни худ параллел буда метавонанд?

Масъалаҳои барои мустақкам кардани маводди назариявӣ

83. Исробот кунед, ки аз рӯйи нуқтаи додашуда хати ростеро гузаронидан мумкин аст, ки ба ҳар як ду ҳамвории ҳамдигарро буранда параллел аст.

84. Нуқтаҳои A ва B дар ҳамвории α меҳобанд. Нуқтаи C бошад, дар ин ҳамворӣ воқеъ нест. Исробот кунед, ки хати рости аз миёнаҷойи порчаҳои AC ва BC гузаранда ба α параллел аст.

85. Маълум аст, ки ду ҳамворӣ аз рӯйи хати рости a бурида мешаванд ва ҳамвории α -ро аз рӯйи хатҳои рости параллел мебуранд. Исробот кунед, ки хати рости a ба ҳамвории α параллел аст.

86. Нуқтаи E ба ҳамвории росткунҷаи $ABCD$ тааллуқ надорад. Исробот кунед, ки хати рости CD ба ҳамвории ABE параллел аст.

87. Секунҷаи ABC дода шудааст. Ҳамвории ба хати рости AB параллелбуда тарафи AC -и секунҷаро дар нуқтаи A_1 ва тарафи BC -ро дар нуқтаи B_1 мебурад. Дарозии порчаи A_1B_1 -ро ёбед, агар: 1) $AB=10$ см, $AA_1:A_1C = 5:3$; 2) $AA_1=a$, $AB=b$, $A_1C=c$ бошад.

88. Асоси пирамидаи чоркунҷаи $SABCD$ параллелограмм мебошад. Ҷойгиршавии байниҳамдигарии хати росте, ки буриши ҳамвориҳои рӯяҳои SAB ва SCD аст, бо ҳамвори асос $ABCD$ чӣ гуна аст?

89. Ду чоркунҷаи ҳамвори $ABCD$ ва $CDEF$, ки ҳамвориҳояшон бурида мешаванд, дода шудаанд. Аз рӯи хати рости AB ҳамворӣ гузаронида шудааст, ки он ҳамвори $CDEF$ -ро мебурад. Дар кадом ҳолат хати буриши ин ҳамвориҳо ба хати рости AB параллел аст?

90. Исбот кунед, ки агар хати рости a ба хати рости b ва ҳамвори α параллел бошад, он гоҳ хати рости b ё ба ҳамвори α параллел аст, ё дар он ҷойгир мебошад.

91. Исбот кунед, ки агар ҳар яке аз ду ҳамвори ҳамдигарро буранда ба хати рости додасуда параллел бошад, он гоҳ хати рости буриши ин ҳамвориҳо низ ба хати рости додасуда параллел аст.

92*. Исбот кунед, ки ҳар гуна буриши тетраэдр бо ҳамвори ба ду тегаи бо ҳам чиликии он параллелбуда параллелограмм мебошад.

93*. Чор нуқтаи A, B, C, D -и дар як ҳамворӣ ҷойгирнабуда дода шудааст. Исбот кунед, ки ҳар гуна ҳамвори ба хатҳои рости AB ва CD параллелнабуда хатҳои рости AC, AD, BD, BC -ро дар қуллаҳои параллелограмм мебурад.

Масъалаҳо барои такрор

94. Кадом хусусияти ду хати рости ҳамдигарро буранда ва ду хати рости параллелбударо ду хати рости чилликӣ надорад?

95. Чор нуқтаи A, B, C, D -и дар як ҳамворӣ ҷойгир

набуда дода шудаанд. Исбот кунед, ки хатҳои росте, ки миёнаҷойи порчаҳои AB ва CD , AC ва BD , AD ва BC -ро пайваст мекунад, дар як нуқта бурида мешаванд.


96. Трапетсияи $ABCD$ бо диагонали AC ба ду секунҷаи монанд чудо мешавад. Диагонали AC бо асос кунҷи 45° -ро ташкил мекунад. Тарафҳои паҳлӯи $AD=1$ ва $BC=\sqrt{2}$ мебошанд. Кунҷҳои трапетсияро ёбед.

97. Дар секунҷаи ABC , BE - медиана, BD - баландӣ ва $\angle A = 30^\circ$, $\angle C = 45^\circ$ аст. $\angle DBE$ -ро ёбед.

7. Ҷойгиршиви байниҳамдигарии ду ҳамворӣ. Параллелии онҳо

I. Мувофиқи аксиомаи C_4 (пункти 2) агар ду ҳамвории гуногун ақаллан як нуқтаи умумӣ дошта бошанд, он гоҳ онҳо аз рӯйи хати рост бурида мешаванд. Дар ин ҳолат, тавре мо аллакай медонем, ин ҳамворихоро буридашаванда меноманд. Мантиқан ҳолати дигар низ имконпазир аст, ки мо онро ҳамчун таъриф меорем.

Таъриф. Ду ҳамворӣ *параллел* номида мешаванд, агар онҳо ҳамдигарро набуранд, яъне нуқтаҳои умумӣ надошта бошанд.




Расми 38

Ҳар ду имконияти ҷойгиршавии ду ҳамворӣ дар расми 38 нишон дода шудааст. Дар аввал аломати параллелии ҳамворихоро дида баромада, баъд

ба масъалаи мавҷудияти ҳамвориҳои параллел машғул мешавем.

Теоремаи 7 (Аломати 1-уми параллелии ҳамвориҳо). *Агар ду хати рости ҳамдигарро бурандаи як ҳамворӣ мувофиқан ба ду хати рости ҳамвориҳои дигар параллел бошанд, он гоҳ ин ҳамвориҳо параллеланд.*



Расми 39

Исбот. Бигузур a ва b хатҳои рости ҳамдигарро бурандаи ҳамвориҳои α буда, a_1 ва b_1 хатҳои рости ба онҳо параллели ҳамвориҳои β бошанд (расми 39).

Исбот кардан зарур аст, ки α ва β бо ҳам параллеланд, яъне нуктаи умумӣ надоранд.


Теоремаро аз баръаксаш исбот мекунем, яъне фарз мекунем, ки ҳамвориҳои α ва β параллел нестанд. Дар ин ҳолат онҳо нуктаҳои умумӣ доранд ва мувофиқи аксиомаи C_4 аз рӯйи хати рост бурида мешаванд. Бигузур c хати буриш аст. Азбаски a ва b мувофиқан ба a_1 ва b_1 параллеланду a_1, b_1 дар β ҷойгиранд, пас мувофиқи аломати параллелии хати рост ва ҳамворӣ ҳосил мекунем, ки a ва b ба β параллеланд.

Яъне на хати рости a ва на хати рости b хати рости c -ро мебурад. Аз ин ҷой ва аз сабаби он ки хатҳои a, b ва c дар як ҳамвориҳои α ҷойгиранд, бармеояд, ки a ва b ба c параллеланд. Ин танҳо дар ҳолате мумкин аст, ки агар a ва b ҳамҷоя шаванд ё параллел бошанд. Вале мувофиқи шарти теорема ин хатҳо ҳамдигарро мебуранд. Зиддияти ҳосилшуда нишон медиҳад, ки фарзи кардашуда нодуруст

аст, яъне ҳамвориҳо параллеланд. Теорема исбот шуд.

Теоремаи 8 (Аломати 2-юми параллелии ҳамвориҳо).
Агар ҳамворӣ ба ду хати рости ҳамдигарро бурдандаи ҳамвориҳои дигар параллел бошад, он гоҳ ин ду ҳамворӣ параллеланд.

Исбот. Фарз мекунем, ки хатҳои рости a ва b ҳамдигарро мебуранд, онҳо дар ҳамвориҳои α ҷойгиранд ва ба ҳамвориҳои β параллеланд. Нишон медиҳем, ки α ва β параллел мебошанд. Агар ин тавр намебуд, онҳо аз рӯи хати рости c бурида мешуданд. Мувофиқи аксиома доир ба хатҳои рости параллел a ё b бо хати рости c нуқтаи умумӣ дорад. Яъне a ё b ҳамвориҳои β -ро мебурад, ки ин ба параллел будани онҳо ба \bar{y} зид аст. Дурустии тасдиқ нишон дода шудааст.



Расми 40

Эзоҳ. Дар аломатҳои параллелии ҳамвориҳо ҳамдигарро буридани хатҳои рост муҳим аст. Вагарна ду хати рости a ва b -ро, ки ба хати рости c параллеланд (расми 40) гирифта, ҳосил мекунем, ки a ва b ба ҳамвориҳои α параллел буда, вале ҳамвориҳои β ба ҳамвориҳои α параллел нест.


Масъалаи 1. Маълум аст, ки тарафҳои AB ва BC -и секунҷаи ABC ба ҳамвориҳои α параллеланд. Нишон медиҳем, ки ҳамвориҳои ABC ба α параллел аст.

Ҳал. Дар ҳамвориҳои ABC хатҳои рости AB ва BC ду

хати ҳамдигарро буранда мебошанд. Онҳо ба ҳамвории α параллеланд. Пас, мувофиқи теоремаи 8 ҳамвориҳои ABC ва α параллеланд.

Масъалаи 2. Маълум, ки хати рости a дар ҳамвории α ҷойгир аст ва α ба ҳамвории β параллел аст. Нишон медиҳем, ки a ба β параллел аст.

Ҳал. Дар ҳақиқат, агар хати рости a ба ҳамвории β параллел набошад, он гоҳ онҳо нуқтаи умумӣ доранд. Ин нуқта нуқтаи умумии α ва β низ ҳаст. Вале онҳо параллеланд. Пас чунин нуқта вуҷуд надорад, яъне a ва β параллел мебошанд.



Расми 41

Масъалаи 3. Дар тетраэдри $ABCD$, $\frac{DB_1}{DB} = \frac{A_1C_1}{AC}$ ва хати рости A_1C_1 ба хати AC параллел аст (расми 41). Нишон медиҳем, ки ҳамвориҳои ABC ва $A_1B_1C_1$ параллеланд.

Ҳал. Аз сабаби параллелии A_1C_1 ва AC секунҷаҳои DA_1C_1 ва DAC монанданд. Барои ҳамин

$$\frac{DC_1}{DC} = \frac{A_1C_1}{AC}. \text{ Аз ин ҷой ва аз}$$

шарти масъала ҳосил мекунем: $\frac{DC_1}{DC} = \frac{DB_1}{DB}$. Ин нишон медиҳад, ки секунҷаҳои DC_1B_1 ва DCB монанданд. Пас, C_1B_1 ба CB параллел аст. Инак, ду хати рости ҳамдигарро бурандаи ҳамвории ABC (хатҳои AC ва CB) ба ду хати

рости ҳамдигарро бурандаи ҳамвории $A_1B_1C_1$ параллел мебошанд. Пас, мувофиқи теоремаи 7 ин ҳамвориҳо параллеланд.

Масъалаи 4. Маълум аст, ки хатҳои рости a ва b чиликианд. Нишон медиҳем, ки агар ҳар дуи онҳо ба ҳамвориҳои α ва β параллел бошанд, он гоҳ ин ҳамвориҳо параллеланд.

Ҳал. Аз сабаби параллелии a ба α ва ба β мувофиқи аломати параллелии хати рост ва ҳамворӣ, хатҳои рости a_1 ро дар α ва a_2 -ро дар β ёфтан мумкин аст, ки онҳо ба a параллеланд. Мувофиқан, аз рӯйи параллелии b ба α ва ба β , хати рости b_1 -ро дар α ва b_2 -ро дар β ёфтан мумкин аст, ки онҳо ба b параллеланд. Мувофиқи аломати параллелии хатҳои рост a_1 ба a_2 ва b_1 ба b_2 параллел мебошанд. Мувофиқи шарти масъала хатҳои a ва b чиликианд. Бинобар ин a_1 ва b_1 параллел шуда наметавонанд. Пас онҳо ҳамдигарро мебуранд, чунки дар як ҳамворӣ ҷойгиранд. Айнан ҳамин мулоҳизарониро нисбат ба хатҳои a_2 ва b_2 такрор карда, ҳосил мекунем, ки ин хатҳо низ ҳамдигарро мебуранд. Аз ин ҷо ва аз параллелии a_1 ба a_2 ва b_1 ба b_2 мувофиқи теоремаи 7 параллелии ҳамвориҳои α ва β бармеояд.

II. Ба масъалаи мавҷудияти ҳамвориҳои параллел бармегардем. Пурсида мешавад, ки оё аз рӯйи нуқта, ки дар ҳамвории додашуда ҷойгир нест, ба ин ҳамворӣ ҳамвории параллел гузаронидан мумкин аст ё не. Ба ин савол тасдиқи зерин ҷавоб медиҳад.

Теоремаи 9. *Аз нуқтаи аз ҳамворию додашуда берун ҳамворию ба ҳамворию додашуда параллел гузаронидан мумкин аст ва дар айни ҳол фақат якто.*

Исбот. Бигузор α ҳамворӣ ва A нуқтаи дар он воқеъ-набуда аст. Исботро ба ду қисм чудо мекунем:

а) **Мавҷудияти ҳамворӣ.** Бигузор a ва b ду хати рости дар ҳамворию β ҳамдигарро буранда бошанд. Аз рӯйи нуқтаи A хатҳои рости a_1 ва b_1 -ро, ки ба хатҳои рости a ва b параллеланд, мегузаронем (Барои ин кифоя аст, масалан, аз рӯйи A ва хати a ҳамворӣ гузаронида, дар ин ҳамворӣ хати a_1 -ро созем.). Хатҳои рости a_1 ва b_1 ҳамдигарро мебуранд, барои ҳамин онҳо ҳамворию β -ро муайян мекунанд (аксиомаи C_4). Мувофиқи теоремаи 7 ин ҳамворию параллеланд.

б) **Ягонагии ҳамворӣ.** Фарз мекунем, ки ҳамворию дигари β_1 вуҷуд дорад, ки нуқтаи A -ро дар бар гирифта ба α параллел аст. β_1 ҳам a_1 ва ҳам b_1 -ро дар бар гирифта наметавонад. Вагарна бо β ҳамчоя мешавад. Барои ҳамин ақаллан яке аз онҳо, a_1 ё b_1 ҳамворию β_1 -ро мебурад. Бигузор чунин хат, хати a_1 аст. Аз параллелии a ва a_1 бармеояд, ки a низ ҳамворию β_1 -ро мебурад. Ин бошад, ба параллелии α ва β_1 зид аст. Инак, ҳамворию β ба таври ягона муайян карда мешавад.

Аз теорема чунин хулосаҳо бармеоянд:

1. *Хатҳои рости ба ҳамворию додашуда параллел, ки аз рӯйи нуқтаи додашудаи берун аз ҳамворӣ мегузаранд, дар ҳамворие ҷойгиранд, ки он ба ҳамворию додашуда параллел буда, ин нуқтаро дар бар мегирад;*

2. *Аз рӯйи хати росте, ки ба ҳамворию додашуда па-*

раллел аст, ҳамвориѝ ба ин ҳамворѝ параллел гузаронидан мумкин аст ва дар айни ҳол фақат якто;

3. Ҳар гуна хати рости дар яке аз ҳамвориҳои параллел ҷойгирбуда ба ҳамвориѝ дуҷум параллел аст;

4. Ҳар гуна ҳамворие, ки бо яке аз ду ҳамвориѝ параллел буриш дорад, ҳамвориѝ дуҷумро низ мебурад;

5. Ҳар гуна ду ҳамворие, ки ба ҳамвориѝ сеҷум параллеланд, байни худ параллел мебошанд.

Эзоҳ. Теоремаи 9 ба теоремаи стереометрѝ оид ба хатҳои рости параллел дар фазо (теоремаи 3) монанд аст.


Аз панҷ хосияти дар боло овардашуда танҳо охиринашро исбот мекунем. Фарз мекунем, ки ҳамвориҳои α ва β ба ҳамвориѝ γ параллеланд. Нишон медиҳем, ки α ва β ҳамдигарро намебуранд.

Баръаксашро фарз мекунем, яъне бигузур ҳамвориҳои α ва β ҳамдигарро буранд. Дар ин маврид онҳо нуқтаи умумѝ доранд. Пас, аз рӯѝи ин нуқта ду ҳамвориѝ гуногуни α ва β -и ба ҳамвориѝ γ параллел мегузарад. Ин бошад, ба теоремаи 9 зиддият дорад. Инак, ҳамвориҳои α ва β ҳамдигарро намебуранд, яъне онҳо байни худ параллел мебошанд.

III. Пурсида мешавад: ҳангоми ду ҳамвориѝ параллелро буридани ҳамвориѝ сеҷум чѝ ҳосил мешавад? Албатта, чуфти хатҳои рост ҳосил мешавад.

Теоремаи 10. *Агар ду ҳамвориѝ параллел бо ҳамвориѝ сеҷум бурида шаванд, он гоҳ хатҳои рости буриш параллел мебошанд (расми 42).*

Исбот. Бигузор α ва β ҳамвориҳои параллеланд ва ҳамвории γ онҳоро мебурад. Мувофиқан, хатҳои рости a ва b буриши γ бо α ва бо β




Расми 42

мебошанд (расми 42). Хатҳои рости a ва b дар як ҳамворӣ ҷойгиранд. Агар онҳо параллел набошанд, пас нуқтаи умумӣ доранд. Ин нуқта ба ҳар ду ҳамвориҳои α ва β тааллуқ дорад. Ин номумкин аст, чунки онҳо параллеланд. Пас хатҳои рости a ва b параллеланд.

Татбиқи ин теоремаро дар ҳалли ду масъала нишон медиҳем.

Масъалаи 5. Маълум, ки нӯгҳои порчаҳои параллел дар ду ҳамвории бо ҳам параллел ҷойгиранд. Нишон медиҳем, ки онҳо бо ҳам баробаранд.




Расми 43

Ҳал. Бигузор α ва β ду ҳамвории параллел мебошанд, AB ва DC ду порчаи параллел, ки нуқтаҳои A, D ба α ва нуқтаҳои B, C ба β мутааллиқанд (расми 43). Хатҳои рости AB ва DC ҳамчун хатҳои параллел ҳамвории γ -ро муайян мекунанд. A ва D нуқтаҳои умумии ҳамвориҳои α ва γ

ҳастанд. Барои ҳамин хати рости AD буриши ин ҳамвориҳоест. Чунин мулоҳизарониҳоро нисбат ба γ ва β такрор карда, ҳосил мекунем, ки хати рости BC буриши γ

ва β аст. Мувофиқи теоремаи 10 AD ба BC параллел мебошад, чунки α ба β параллел аст. Бар замми ин, мувофиқи шарт AB ба DC параллел аст. Пас, $ABCD$ параллелограмм мебошад, яъне $AB=DC$.



Расми 44


Масъалаи 6. Аз қуллаи секунҷаи ABC , ки дар яке аз ду ҳамворию бо ҳам параллел ҷойгир аст, хатҳои рости параллел гузаронида шудаанд, ки онҳо ҳамворию дуюмро дар нуқтаҳои A_1, B_1, C_1 мебуранд. Нишон медиҳем, ки секунҷаҳои ABC ва $A_1B_1C_1$ баробаранд.

Ҳал. Шарти масъала ва теоремаи 10-ро истифода карда, тавре ҳангоми ҳалли масъалаи 5 амал карда будем, рафтор карда, параллелограмм будани чоркунҷаҳои ABB_1A_1 ва ACC_1A_1 -ро муқаррар мекунем (расми 44). Барои ҳамин $AB=A_1B_1, BC=B_1C_1, AC=A_1C_1$. Баробар будани секунҷаҳои ABC ва $A_1B_1C_1$ аз аломати баробарии секунҷаҳо аз рӯи се тараф бармеояд.

Дар планиметрия теоремаи Фалесро нисбат ба хатҳои рости параллел ва хатҳои рости онҳоро буранда дида баромада будем. Акнун теоремаи ба он монандро нисбат ба ҳамвориҳои параллел ва хатҳои рости онҳоро буранда меорем.

Теоремаи 11 (Теоремаи Фалес дар фазо). Агар ду хати рост бо ҳамвориҳои параллел бурида шаванд, он гоҳ

порчаҳои дар байни ҳамвориҳо буда байни худ мутаносибанд.



Расми 45

Исбот. Бигузор α, β, γ , се ҳамвори байни худ параллел бошанд. Хати рости a онҳоро мувофиқан дар нуқтаҳои A, B, C ва хати рости b дар нуқтаҳои D, E, F мебурад (расми 45). Исбот кардан лозим аст, ки

$$\frac{AB}{BC} = \frac{DE}{EF} \quad (1)$$

мебошад. Аз рӯи нуқтаи D хати рости a_1 -ро, ки ба a параллел аст, мегузаронем. Хати рости a ҳамвориҳои β ва γ -ро мебурад. Мувофиқи теоремаи 6 хати рости a_1 низ ин ҳамвориҳоро мебурад. Бигузор B_1 ва C_1 нуқтаҳои буришанд. Аз сабаби параллел будани α, β, γ ва инчунин параллелии a ва a_1 дорем (ниг. ба ҳалли масъалаи 5):


$$AB = DB_1, \quad BC = B_1C_1. \quad (2)$$

Хатҳои рости b ва a_1 ҳамдигарро мебуранд, биноан онҳо ҳамвориҳои λ -ро муайян мекунанд. Аз сабаби параллелии β ва γ хати буриши λ бо β бо хати буриши λ бо γ параллел аст (теоремаи 10). Яъне, B_1E ба C_1F параллел буда, секунҷаҳои DB_1E ва DC_1F монанданд. Барои ҳамин

$$\frac{DB_1}{B_1C_1} = \frac{DE}{EF}.$$

Аз ин ҷо ва аз (2) баробарии (1) ҳосил мешавад. Теорема исбот шуд.

Масъалаи 7. Ҳамвориҳои α , β ва γ параллеланд. Онҳо бо ду хати ҳамдигарро буранда мувофиқан дар нуктаҳои A, M, B ва C, N, D бурида мешаванд (расми 46). Маълум, ки $AM = 3$ см, $AB = 8$ см ва $ND = 12$ см аст. Дарозии CN -ро меёбем.



$AM = 3$ см, $AB = 8$ см ва $ND = 12$ см аст. Дарозии CN -ро меёбем.

Ҳал. Мувофиқи теоремаи Фалес дорем:

$$\frac{AM}{MB} = \frac{CN}{ND}. \text{ Аз ин ҷо:}$$

Расми 46

$$CN = \frac{AM}{MB} \cdot ND = \frac{3}{5} \cdot 12 = \frac{36}{5} = 7,2 \text{ см.}$$

Саволу супоришҳо барои назорати дониши назариявии хонандагон

1. Дар кадом ҳолат ду ҳамворӣ параллел номида мешаванд? Ҳамдигарро буранда - чӣ?
2. Аломатҳои параллелии ҳамвориҳоро баён кунед. Дар айни ҳол ҳамдигарро буридани хатҳои рост дар онҳо магар муҳим аст?
3. Теоремаро дар бораи мавҷудият ва ягона будани ҳамвориҳои параллел баён кунед. Хулосаҳои онро шарҳ дода, нақшаҳои заруриро кашед.
4. Доир ба буриши ҳамворӣ бо ҳамвориҳои параллел чӣ гуфтан мумкин аст?
5. Теоремаи Фалесро дар фазо шарҳ диҳед.

**Масъалаҳо барои мустаҳкам кардани маводди
назариявӣ**

98. Исбот кунед, ки агар хати рост яке аз ду ҳамвориҳои параллелро бурад, он гоҳ дигарашро ҳам мебурад.

99. Ҳамвориҳои α ва β ҳамдигарро мебуранд. Исбот кунед, ки ҳар гуна ҳамвориҳои γ ақаллан яке аз ин ҳамвориҳоро мебурад.

100. Аз рӯйи қуллаҳои параллелограмми $ABCD$, ки дар яке аз ду ҳамвориҳои параллел ҷойгир аст, хатҳои рости параллел гузаронида шудааст. Ин хатҳои рости ҳамвориҳои дуҷумро дар нуқтаҳои A_1, B_1, C_1, D_1 мебуранд. Исбот кунед, ки чоркунҷаи $A_1B_1C_1D_1$ низ параллелограмм мебошад.

101. Исбот кунед, ки агар чор хати рост, ки аз рӯйи нуқтаи A мегузаранд, ҳамвориҳои онро дар қуллаҳои параллелограмм буранд, он гоҳ онҳо ҳар гуна ҳамвориҳои ба α параллел ва аз нуқтаи A нагузарандаро низ дар қуллаҳои параллелограмм мебуранд.

102. Ду ҳамвориҳои параллел дода шудааст. Аз рӯйи нуқтаҳои A ва B -и яке аз ин ҳамвориҳои параллел хатҳои рости параллел гузаронида шудаанд, ки онҳо ҳамвориҳои дуҷумро дар нуқтаҳои A_1 ва B_1 мебуранд. Дарозии порчаи A_1B_1 чанд аст, агар $AB=4$ см бошад?

103. Се хати рост, ки аз рӯйи як нуқта мегузаранд, ҳамвориҳои додашударо дар нуқтаҳои A, B, C ва ҳамвориҳои ба он параллелро дар нуқтаҳои A_1, B_1, C_1 мебуранд. Монандии секунҷаҳои ABC ва $A_1B_1C_1$ -ро исбот кунед.

104*. Се ҳамвориҳои бо ҳам параллели $\alpha_1, \alpha_2, \alpha_3$ дода шудаанд. Бигузур X_1, X_2, X_3 нуқтаҳои буриши ин

хамвориҳо бо хати рости дилхоҳ аст. Исбот кунед, ки нисбати дарозии порчаҳо $X_1X_2 : X_2X_3$ ба хати рост вобаста нест, яъне барои ҳар гуна ду хати рост якхела аст.

105. Ду ҳамвори ба ҳам параллел ва нуқтаи P -и дар байни онҳо ҷойгирбуда дода шудаанд. Ду хати рости аз нуқтаи P гузаранда ҳамвори ба P наздиктарбударо дар нуқтаҳои A_1 ва A_2 ва ҳамвори дуртарбударо дар нуқтаҳои B_1 ва B_2 мебурад. Дарозии порчаи B_1B_2 -ро ёбед, агар: 1) $A_1A_2=6$ см ва $PA_1:A_1B_1=3:8$; 2) $A_1A_2=10$ см ва $PA_1:A_1B_1=2:7$ бошад.

106. Бигузур $ABCD A_1B_1C_1D_1$ параллелепипеди росткунча аст (расми 47). Исбот кунед, ки нуқтаҳои A, C, B_1, D_1 дар як ҳамворӣ ҷойгир нестанд.


107. Исбот кунед, ки дар параллелепипеди росткунчаи $ABCD A_1B_1C_1D_1$ ҳамвориҳои A_1BD ва CB_1D_1 ба ҳам параллеланд.

108. Исбот кунед, ки дар параллелепипеди росткунчаи диагонали AC_1 ба ҳамвориҳои A_1BD ва CB_1D_1 ба се порчаи баробар ҷудо карда мешавад.

109*. Бигузур K, L, M, N, O, P миёнаҷойи тегаҳои дар расми 47 нишондодашудаи параллелепипед бошанд. Исбот кунед, ки ин нуқтаҳо дар як ҳамворӣ ҷойгиранд.

Масъалаҳо барои такрор

110. Исбот кунед, ки хати рости AB ба ҳамвори CDA_1 параллел аст (расми 47).



Расми 47

111. Нуқтаҳои A, B, C, D дар як ҳамворӣ ҷойгир нестанд. Нуқтаҳои K, M, P миёнаҷойи порчаҳои AB, BC, BD мебошанд. Иббот кунед, ки ҳамвориҳои KMP ба хатҳои рости AC, CD ва AD параллел аст.

112. Дар тарафи BC -и квадрати $ABCD$ нуқтаи дилхоҳи M гирифта шудааст. Биссектрисаи кунҷи DAM тарафи CD -ро дар нуқтаи N мебурад. Иббот кунед, ки $AM=BM+DN$ аст.

113. Дар секунҷаи ABC тарафи $BC=a$, $\angle B = \beta$ m_a - медианаи ба тарафи BC фурувардашуда маълуманд. Тарафҳои дигар ва кунҷҳои секунҷа ёфта шаванд.

§3. ПЕРПЕНДИКУЛЯРИИ ХАТҲОИ РОСТ ВА ҲАМВОРИҶО ДАР ФАЗО

8. Перпендикулярии ду хати рост, хати рост ва ҳамворӣ. Перпендикуляр ба ҳамворӣ

I. Дар қатори муносибати параллелӣ, дар геометрия муносибати перпендикулярӣ дорои мавқеи муҳим мебошад. Бар хилофи ҳолати ҳамворӣ, ки танҳо доир ба перпендикулярии ду хати рост суҳан рондан мумкин буд, дар фазо се имконият ҳаст: перпендикулярии: а) ду хати рост; б) хати рост ва ҳамворӣ; в) ду ҳамворӣ. Инро дар мисоли параллелепипеди росткунҷа баръало пайҳас кардан мумкин аст. Мо акнун ин муносибатҳоро пай дар пай, аз перпендикулярии ду хати рост сар карда меомӯзем.


Тавре медонем, дар ҳамворӣ, агар ҳангоми бурида шудани ду хати рост кунҷҳои рост ҳосил шаванд, он гоҳ

онҳоро перпендикуляр меноманд. Баъд, дар ҳамворӣ аз нуқтаи додашуда, новобаста ба он ки вай дар хати рост чойгир аст ё на, ба хати рост перпендикуляр гузаронидан мумкин аст ва дар айни ҳол фақат якто. Чун дар ҳамворӣ таърифи зеринро дохил мекунем.

Таърифи 1. Ду хати рост дар фазо *перпендикуляр* номида мешаванд, агар онҳо дар зери кунчи рост бурида шаванд.

Қайд мекунем, ки бурида шудани хатҳои рост дар ин таъриф ниҳоят муҳим аст.

Масъалаи мавҷудият ва ягона будани перпендикулярро ба хати рост a дар фазо, ки аз рӯйи нуқтаи додашудаи A мегузарад, меомӯзем.



Расми 48

а) Бигузор нуқтаи A дар хати рост a чойгир аст (расми 48). Нуқтаи аз хати рост a беруни B -ро гирифта, аз рӯйи ин нуқта ва хати рост a ҳамвори α -ро мегузаронем


(теоремаи 1). Дар ҳамвори α аз рӯйи нуқтаи A , мувофиқи теоремаи планиметрӣ хати рост b -ро, ки ба a перпендикуляр аст, гузаронидан мумкин аст. Мо дида будем, ки аз рӯйи як хати рост миқдори беохирӣ ҳамвориҳоро гузаронидан мумкин аст (ниг. ба пункти 2). Дар ҳар яки ин ҳамвориҳо аз рӯйи нуқтаи A ба хати рост a перпендикулярро гузаронидан мумкин мебошад. Онҳо гуногунанд, чунки дар ҳолати якхела будани онҳо

хамвориҳо ҳамчоя мешаванд, ки вазъ ин тавр нест. Ин перпендикулярҳо хатҳои ростанд, ки аз атрофи нуқтаи A мисли сикҳои чархи велосипед ҳамчун марказ сар мешаванд ва миқдорашон беҳисоб аст. Таовуфи ҳолати фазоӣ аз ҳолати ҳамворӣ маҳз дар ҳамин аст.

б) Бигузур нуқтаи A берун аз хати рости a ҷойгир аст. Мувофиқи теоремаи 1 ягона ҳамвории α вуҷуд дорад, ки аз рӯи нуқтаи A ва хати рости a мегузарад. Дар ҳамвории α аз рӯи теоремаи планиметрӣ аз нуқтаи A ба хати рости a якто перпендикуляр гузаронидан мумкин аст. Мебинем, ки вазъ дар ин ҷо айнан бо вазъ дар ҳамворӣ якхела аст. Яъне дар фазо ҳам аз нуқтаи берун аз хати рост ба он танҳо якто перпендикуляр гузаронидан мумкин аст.

Тасдиқи зерин хосияти хатҳои рости параллелро нисбат ба перпендикулярӣ муайян мекунад.

Теоремаи 12. *Агар яке аз ду хати рости параллел ба хати рости сеюм перпендикуляр бошад, он гоҳ хати рости дигарӣ ҳам ба ин хат перпендикуляр аст.*



Расми 49


Исбот. Фарз мекунем, ки хатҳои рости a ва b параллеланд ва a ба хати рости c перпендикуляр мебошад (расми 49). Аз нуқтаи дилхоҳи фазо A хатҳои рости a_1 ва c_1 -ро

мегузаронем, ки онҳо ба a ва c мувофиқан параллеланд. Аз параллелии a_1 ва a , инчунин a ва b мувофиқи теоремаи 4 бармеояд, ки хатҳои рости a_1 ва b параллеланд. Яъне


кунчи байни b ва c ба кунчи байни a_1 ва c_1 баробар аст. Перпендикулярӣ хатҳои рости b ва c нишон дода шудааст.

Хосияти зерини муҳимми хатҳои рости перпендикулярро дар фазо бе исбот меорем, гарчанде исботаш на он қадар мураккаб аст. Вай хосияти маълумро аз планиметрия дар фазо умумият мебахшад.

Теоремаи 13. *Агар ду хати рости ҳамдигарро буранда ба ду хати рости перпендикуляр мувофиқан параллел бошанд, он гоҳ онҳо низ перпендикуляранд (расми 50). Яъне, агар $a \perp b$, $a \parallel a_1$, $b \parallel b_1$ бошад, он гоҳ $a_1 \perp b_1$ аст.*



Расми 50




Расми 51

II. Акнун ба перпендикулярӣ хати рост ва ҳамворӣ машғул мешавем.

Таърифи 2. Хати росте, ки ҳамвориро мебурад, ба ин ҳамворӣ *перпендикуляр* номида мешавад, агар вай ба ҳар як хати росте, ки дар ин ҳамворӣ ҷойгир аст ва аз нуктаи буриш мегузарад, перпендикуляр бошад (расми 51).


Чунин масъала мегузорем: чӣ тавр дар амалия перпендикулярӣ хати ростро ба ҳамворӣ муайян кардан мумкин аст? Барои ин ду санчиш - гузоштани хаткашаки секунҷавӣ, тавре, ки дар расми 52 нишон дода шудааст, кифоя аст. Ин тарзи санчиш ба чунин аломати перпендикулярӣ хати рост ва ҳамворӣ меорад, ки мо онро бе исбот қабул мекунем:



Расми 52

Теоремаи 14. *Агар хати рост ба ду хати рости ҳамдигарро бурандаи ҳамворӣ перпендикуляр бошад, он гоҳ вай ба ҳамворӣ перпендикуляр аст.*

Масъалаи 1. Дар секунҷаи росткунҷаи баробарпахлуи



ABC , $AB=BC=4$ см аст. Нуктаи M дар ҳамвории ABC ҷойгир нест ва нуктаи N миёнаҷойи тарафи AC аст. Маълум аст, ки порчаи MB ба тарафҳои AB ва BC перпендикуляр буда, $MB=2\sqrt{2}$ см мебошад (расми 53). Дарозии порчаи MN -ро меёбем.

Расми 53

Ҳал. Тарафи AC гипотенуза аст. Барои ҳамин, мувофиқи теоремаи Пифагор ҳосил мекунем:

$$AC^2 = AB^2 + BC^2 = 4^2 + 4^2 = 32; \quad AC = \sqrt{32} = 4\sqrt{2} \text{ см.}$$

Аз сабаби он ки BN медиана ва ҳамзамон баландӣ мебошад, дорем:

$$BN = \sqrt{AB^2 - AN^2} = \sqrt{4^2 - (2\sqrt{2})^2} = \sqrt{16 - 8} = 2\sqrt{2} \text{ см.}$$

MB ба BC ва AB перпендикуляр мебошад, барои ҳамин, мувофиқи теоремаи 14 MB ба ҳамвори ABC перпендикуляр аст, яъне MB ба BN низ перпендикуляр мешавад. Боз аз рӯи теоремаи Пифагор пайдо мекунем:

$$MN^2 = MB^2 + BN^2 = 8 + 8 = 16. \text{ Аз ин ҷо } MN = 4 \text{ см.}$$


III. Акнун ба сохтани ҳамвори ба хати рост перпендикуляр, ки он аз нуқтаи додашуда мегузарад, машғул мешавем.

Масъалаи 2. Исбот мекунем, ки аз нуқтаи дилхоҳи фазо ягона ҳамвори ба хати рост додашуда перпендикуляр гузаронидан мумкин аст.

Ҳал. Мисли қисми I ду ҳолатро дида мебароем.


a) Нуқта дар хати рост ҷойгир аст.

Бигузур хати рост a дода шудааст ва нуқтаи A дар он ҷойгир аст (расми 54). Ду ҳамвори



Расми 54


гуногуни α ва β -ро мегирем, ки хати a хати буриши онҳо аст. Мисли қисми I хати рост b -ро дар ҳамвори α месозем, ки он низ ба a перпендикуляр буда, аз нуқтаи A мегузарад. Мувофиқан хати рост c -ро дар β месозем, ки он низ ба a перпендикуляр буда, аз нуқтаи A мегузарад. Мувофиқи аксиомаи C_4 аз болои хатҳои рост b ва c ягона ҳамвори γ -ро гузаронидан мумкин аст. Инак, хати рост a ба ду хати рост ҳамдигарро бурандаи b ва c -и ҳамвори γ перпендикуляр аст. Пас, мувофиқи теоремаи 14 ҳамвори γ ва хати рост a байни худ перпендикуляранд.



Расми 55

б) Нуқта дар хати рост ҷойгир нест. Бигузур a хати додашуда ва A нуқтаи дар он ҷойгирнабуда бошанд (расми 55). Хати рости a ва нуқтаи A ҳамвории α -ро муайян мекунанд. Дар ҳамвории α хати рости b -ро месозем, ки аз рӯйи нуқтаи A гузашта ба хати

a перпендикуляр аст ва онро дар нуқтаи B мебурад (қисми I). Бигузур β ҳамвории дигарест, ки хати a -ро дар бар мегирад. Хати рости c -ро дар β месозем, ки a -ро дар нуқтаи B бурида, ба он перпендикуляр аст. Хатҳои рости b ва c ҳамдигарро дар нуқтаи B мебуранд, пас онҳо мувофиқи аксиомаи S_4 ҳамвории γ -ро яққимата муайян мекунанд. Аз сабаби перпендикулярӣи a ба ду хати b ва c -и ҳамдигарро бурандаи ҳамвории γ , мувофиқи теоремаи 14 хати рости a ба ҳамвории γ перпендикуляр аст.



Расми 56

Акнун ягона будани чунин ҳамвориро нишон медиҳем. Баръаксашро фарз мекунем. Яъне фарз мекунем, ки чунин ҳамвориҳо ақаллан дутоанд. Онҳоро бо γ_1 ва γ_2 ишорат мекунем (расми 56). Бигузур B нуқтаи буриши хати рости a бо γ_1

ва C нуқтаи буриши ин хат бо γ_2 аст. Ҳамин тариқ, дар

ҳамвории α ба хати рости a ду перпендикуляри гуногуни AB ва AC -ро ҳосил мекунем, ки ин ба теоремаи планиметрии оид ба ягона будани перпендикуляр дар як ҳамворӣ зиддият мекунад.

Масъала пурра ҳал карда шуд. Акнун ҳақ дорем, ки *далели умдари* баён кунем.

Теоремаи 15. *Аз нуқтаи дилхоҳи фазо ҳамвории ба хати рости додашуда перпендикулярро гузаронидан мумкин аст ва дар айни ҳол фақат якто.*

Эзоҳ. Дар қисми I-и ҳамин пункт чӣ тавр ба хати рости додашуда сохтани хати рости перпендикулярро, ки аз нуқтаи додашуда мегузарад, нишон дода будем. Айнан ҳамин тавр масъалаи аз нуқтаи додашуда ба ҳамворӣ сохтани хати рости перпендикуляр ва ягона будани онро муоина кардан мумкин аст. Мо тарзи ин созишро намеорем, вале аз ин натиҷаи умда, яъне аз дурустии он, дар оянда истифода мекунем, масалан, дар қисми II-и пункти баъдина ва дар пункти 10.

Саволу супоришҳо барои назорати дониши назариявии хонандагон

1. Байни перпендикулярии хатҳои рост дар фазо ва дар ҳамворӣ чӣ фарқ ҳаст?
2. Оё аз нуқтаи дилхоҳи фазо ҳамвории ба хати рости додашуда перпендикулярро гузаронидан мумкин аст? Агар мумкин бошад, пас чандто?
3. Тасдиқот доир ба мавҷудият ва ягонагӣ оё дурустанд, агар хатҳои рост дар фазо муоина шаванд?

4. Дар теоремаи доир ба хатҳои росте, ки ба хатҳои рости перпендикуляр параллеланд, чӣ тасдиқ карда мешавад?

5. Таъриф ва аломати перпендикулярӣ хати рост ва ҳамвориро дар фазо оред. Бартарии аломат (теоремаи 14) нисбат ба таъриф дар чӣ зоҳир мегардад?

6. Мавҷудият ва ягонагии ҳамвориеро, ки аз нуқтаи додашуда гузашта, ба хати рост перпендикуляр аст, исбот кунед.

Масъалаҳо барои мустаҳкам кардани маводди назариявӣ

114. Оё тасдиқ кардан мумкин аст, ки хати росте, ки доираро дар марказ мебурад ва ба: а) диаметр; б) ду диаметр; в) радиус; г) ду радиус перпендикуляр аст, ба ҳамвории доира перпендикуляр мебошад?


115. Аз нуқтаи A -и хати рости a ҳамвории β ва хати рости b гузаронида шудаанд, ки ҳар дуи онҳо ба a перпендикуляранд. Исбот кунед, ки хати рости b дар ҳамвории β ҷойгир аст.

116. Дар фазо се хати ростеро созед, ки онҳо аз рӯйи як нуқта гузашта, ҷуфт-ҷуфт перпендикуляр бошанд.


117. Нуқтаҳои K ва M миёнаҷойи тегаҳои AB ва DC -и тетраэдри мунтазами $ABCD$ мебошанд. Исбот кунед, ки хати рости KM ба хатҳои рости AB ва CD перпендикуляр аст.

118. Дар секунҷаи росткунҷаи ABC кунҷи A рост аст. Нуқтаи M берун аз ҳамвории секунҷа ҳамин тавр ҷойгир аст, ки хати рости MA ба AB ва хати рости MC ба AC

перпендикулярд. Исбот кунед, ки ҳамвории секунҷаи ABC ба MC перпендикуляр аст (расми 57).



Расми 57



Расми 58

Масъалаҳо барои такрор

119. Чор хати рости параллел дода шудааст. Исбот кунед, ки агар ягон ҳамворӣ ин хатҳои ростро дар қуллаҳои параллелограмм бурад, он гоҳ ҳамворие, ки ба ин хатҳои рост параллел нест, ин хатҳоро дар нуктаҳои ягон параллелограмм мебурад.

120. Яке аз катетҳои секунҷаи росткунҷаи ABC ба 15 см ва BD - проексияи катети дигар ба гипотенузаи AB ба 16 см баробар аст (расми 58). Радиуси давраи дарункашидаи секунҷаро ёбед.

121. Баландии ромб ба 10 см, кунҷи тезаш ба 30° баробар аст. Масоҳати ромбро ёбед.


9. Теоремаҳо дар бораи ду перпендикуляр.

Перпендикуляр ва моил ба ҳамворӣ

I. Ба ду савол ҷавоб медиҳем: 1) доир ба хати росте, ки ба яке аз ҳамвориҳои параллел перпендикуляр аст, чӣ гуфтан мумкин аст? 2) доир ба перпендикулярҳо ба як ҳамворӣ чӣ гуфтан мумкин аст? Ҷавобҳо ва тарзи

асосноккунии онҳо ба ин ду савол дар теоремаҳои зерин омадааст, ки онҳо ҳамчун теоремаҳо дар бораи ду перпендикуляр маъмуланд.

Теоремаи 16. *Агар хати рост ба яке аз ду ҳамвории бо ҳам параллел перпендикуляр бошад, он гоҳ вай ба дигараш ҳам перпендикуляр аст.*



Расми 59

Исбот. Фарз мекунем, ки a ва β ду ҳамвории параллел буда, хати рости a ба α перпендикуляр аст (расми 59). Нишон медихем, ки a ба β ҳам перпендикуляр мебошад. Аз сабаби перпендикулярӣ хати рости a ба α вай α -ро дар нуқтаи A мебурад. Мувофиқи хулосаи 4-и теоремаи 9 хати рости a бо ҳамвории

параллел β дар нуқтаи B буриш дорад.

Дар ҳамвории α хатҳои рости b ва c -ро, ки дар нуқтаи A ҳамдигарро мебуранд, мегирем. Бигузур b_1 хати буриши ҳамвории β бо ҳамворие, ки онро хатҳои a ва b муайян мекунанд, бошад. Мувофиқан, бигузур c_1 хати буриши β бо ҳамворие аст, ки аз рӯйи хатҳои рости a ва c муайян мешавад. Мувофиқи теоремаи 10, агар ҳамворихоӣ пераллел бо ҳамвории сеюм бурида шаванд, он гоҳ хатҳои буриш параллеланд, яъне b_1 ба b ва c_1 ба c параллел мебошанд. Азбаски хати a ба α перпендикуляр аст, пас мувофиқи таъриф вай ба хатҳои b ва c перпендикуляр мебошад. Аз ин бармеояд, ки хати рости a ба хати рости ба онҳо параллели b_1 ва c_1 низ перпендикуляр аст. Инак,


хати рости a ба ду хати рости ҳамдигарро бурандаи ҳамвории β перпендикуляр мебошад. Аз ин чо мувофиқи теоремаи 14, a ба β перпендикуляр аст. Теорема пурра исбот шуд.

Теоремаи 17. *Агар яке аз хатҳои рости параллел ба ҳамворӣ перпендикуляр бошад, он гоҳ хати рости дигарӣ ҳам ба ин ҳамворӣ перпендикуляр аст.*

Исбот. Бигузур хатҳои рости a ва b бо ҳам параллеланд, α ҳамвориест, ки хати рости a ба он перпендикуляр мебошад. Нишон додан лозим аст, ки хати рости b ба α низ перпендикуляр мебошад.

Аз сабаби он ки a ба α перпендикуляр мебошад, a ба ҳар як хати дар α ҷойгирбуда перпендикуляр мебошад. Мувофиқи теоремаи 12 хати рости b низ ба ҳар як хати рости дар α ҷойгирбуда перпендикуляр аст. Мувофиқи таърифи перпендикулярӣ хати рости b ба α перпендикуляр мебошад. Теорема исбот шуд.

Теоремаи 18. *Ду хати рости, ки ба ҳамон як ҳамворӣ перпендикуляранд, параллел мебошанд.*



Расми 60

Исбот. Бигузур a ва b ду хати рости бошанд, ки ба ҳамвории α перпендикуляранд (расми 60). Фарз мекунем, ки тасдиқи теорема нодуруст аст, яъне a ва b параллел нестанд. Дар хати b

нуктаи B -ро, ки ба α тааллуқ надорад, мегирем ва аз рӯи он хати рости b_1 -и ба a параллелро мегузаронем. Агар хатҳои b_1 ва b ҳамчоя нашаванд, он гоҳ аз рӯи онҳо ягона ҳамвори β -ро гузаронида метавонем. Бигузур хати рости c буриши ҳамвориҳои α ва β бошад. Азбаски b_1 ба a параллел ва a ба α перпендикуляр аст, пас мувофиқи теоремаи 17, b_1 ба α перпендикуляр аст, яъне b_1 ба c перпендикуляр аст. Вале мувофиқи шарт b ба α перпендикуляр мебошад. Ҳамин тариқ, аз нуктаи B ба ҳамвори α дуто перпендикуляр (b ва b_1) мегузарад, ки ин номумкин аст. Пас, b_1 бо b ҳамчоя мешаванд. Ин параллелии a ва b -ро нишон медиҳад. Теорема исбот шуд.

Масъалаи 1. Нишон медиҳем, ки агар ҳамвориҳои α ва β ба хати рости a перпендикуляр бошанд, он гоҳ онҳо параллеланд.

Ҳал. Аз сабаби перпендикуляррии хати a ба α ва β ин хат онҳоро мебурад. Бигузур A ва B нуктаҳои буришанд. Фарз мекунем, ки α ва β параллел нестанд, яъне нуктаи умумии M доранд. Хати AM дар α ҷойгир аст, барои ҳамин a ба AM перпендикуляр аст. Мисли ҳамин, BM дар β буда, a ба BM перпендикуляр мебошад. Ҳамин тариқ, секунҷаи ABM дорои ду кунҷи рост аст, ки ин имконнопазир аст. Инак, ҳамвориҳои α ва β нуктаи умумӣ надоранд, яъне онҳо параллеланд.

Эзоҳ. Амалан бо ҳалли масъалаи 1 нишон додаем, ки теоремаи 18 дуруст аст, агар дар он ба ҷойи ду хати рост ду ҳамворӣ ва ба ҷойи ҳамворӣ хати рост муоина карда шавад. Ҳаминро нисбат ба теоремаҳои 16 ва 17 ҳам гуфта мумкин аст.

II. Мафҳуми *масофаро дар фазо* муайян мекунем. Тавре медонем, масофа аз нуқтаи A то хати рости a дар ҳамворӣ дарозии перпендикуляри AB , ки аз нуқтаи A ба нуқтаи B -и хати рости a гузаронида шудааст, мебошад. Айнан ҳамин тавр мафҳуми масофа аз нуқта то ҳамворӣ дар фазо дохил карда мешавад.


Таърифи 1. *Перпендикуляр* гуфта, порчаеро меноманд, ки аз нуқтаи додашуда ба ҳамвории додашуда гузаронида шуда, дар хати росте ҷойгир аст, ки ба ҳамворӣ перпендикуляр мебошад. Охири ин порча, ки дар ҳамворӣ ҷойгир аст, *асоси перпендикуляр* ном дорад. *Масофа аз нуқта то ҳамворӣ* гуфта, дарозии перпендикуляри аз ин нуқта ба ҳамворӣ гузаронидашударо меноманд.

Таърифи мазкур ба натиҷаи умдае, ки дар эзоҳи қисми **III**-и пункти 8 беисбот оварда шудааст, таъя мекунад. Аз он ва аз сабаби ягона будани перпендикуляр, бармеояд ки масофа *яққимата* муайян карда мешавад.

Баъд, аз теоремаи 18 бармеояд, ки масофа аз ду нуқтаи гуногуни хати рост то ҳамвории ба вай параллел ба интиҳоби нуқтаҳо вобаста набуда, якхела аст. Барои ҳамин табиӣ аст, агар масофаро аз хати рост то ҳамвории ба вай параллел ҳамчун масофаи нуқтаи дилхоҳи хати рост то ҳамворӣ қабул кунем. Масалан, вақте мегӯянд, ки симҳои троллейбус аз замин 5 метр аст, ин маънои онро дорад, ки *масофаи байни хатҳои рост (сим) ва ҳамворӣ (сатҳи замин)*, ки ба он параллел аст, 5 метр мебошад.

Масофаи байни ду хати рости параллел ҳам айнан ҳамин хел, ҳамчун масофа аз нуқтаи дилхоҳи як хати рост

то хати рости дигар дохил карда мешавад. Дар ин чо ҳам масофа ба интихоби нуқта дар яке аз ин хатҳои рост вобастагӣ надорад. Чунки аз рӯйи ин ду хати рост мувофиқи аксиомаи C_2 танҳо як ҳамворӣ мегузарад ва дар ин ҳамворӣ масъалаи ёфтани масофаи ду хати рости параллел масъалаи планиметрӣ аст.



Расми 61


Акнун мафҳуми *масофаи байни ду ҳамвориҳои параллелро* дохил мекунем. Дар ҳамвориҳои бо ҳам параллели α ва β мувофиқан нуқтаҳои дилхоҳи A, B ва A_1, B_1 -ро чунон интихоб мекунем, ки хатҳои AA_1 ва BB_1 ба β перпендикуляр бошанд (расми 61). Мувофиқи теоремаи 18 ин хатҳо параллеланд, пас мувофиқи аксиомаи C_2 аз болои онҳо ҳамворӣ гузаронидан мумкин аст.

Ин ҳамворӣ ҳамвориҳои α ва β -ро аз рӯйи хатҳои рости параллели AB ва A_1B_1 мебурад. Яъне ABB_1A_1 росткунҷа аст. Пас, $AA_1=BB_1$. Аз сабаби дилхоҳ будани нуқтаҳо аз ин ҷой бармеояд, ки масофа аз ягон нуқтаи α ё β то ҳамвориҳои дигар бузургии доимӣ мебошад. Ин далел имконият медиҳад, ки масофаи байни ду ҳамвориҳои параллел ҳамчун масофаи нуқтаи дилхоҳи якеи онҳо то ҳамвориҳои дигарӣ дохил карда шавад.

Мисоли ҳамвориҳои параллел, масалан, ҳамвориҳои фарш ва шифти хона мебошад. Ҳар як нуқтаи шифт дар масофаи баробар аз фарш ҷойгир аст. Ин масофа баландии хона аст.

Масъалаи 2. Тарафи AB -и секунҷаи ABC дар ҳамвори α ҷойгир аст. Масофаи маркази секунҷа то ҳамвори α 4 см аст. Масофаро аз нуқтаи C то ҳамвори α меёбем.

Ҳал. Бо M миёнаҷойи тарафи AB , бо N маркази секунҷа, бо P ва Q асоси перпендикулярҳои аз нуқтаҳои N ва C ба α фурувардашударо ишорат мекунем (расми 62).



Расми 62

Нуқтаҳои C , M ва N дар як хати рост ҷойгиранд. Хатҳои рости NP ва CQ ҳамчун хатҳои ба α перпендикуляр параллеланд (теоремаи 18), яъне дар як ҳамворӣ ҷойгиранд. Ин бошад, монандии секунҷаҳои MNP ва MCQ –ро нишон медиҳад,

яъне $\frac{NP}{CQ} = \frac{MN}{MC}$ ва аз ин ҷо

$$CQ = \frac{MC}{MN} \cdot NP. \text{ Мувофиқи хосияти медиана } \frac{MN}{MC} = \frac{1}{3} \text{ ӛ}$$


$$\frac{MC}{MN} = 3. \text{ Ин баробарӣ ва шарти масъаларо истифода}$$

карда, меёбем: $CQ = 3 \cdot 4 = 12 \text{ см.}$

III. Якчанд мафҳуми навро дохил мекунем.

Таърифи 2. Хати росте, ки ҳамвориро бурида ба он перпендикуляр нест, *хати рости моил* ном дорад.

Ҳар гуна порчаи ин хат, ки яке аз охирҳояш (нӯгҳояш) дар ҳамворӣ ҷойгир аст, моил номида мешавад. Порчае, ки нуқтаҳои асосҳои перпендикуляр ва моили аз худӣ ҳамон як нуқта гузаронидашударо пайваस्त мекунад,



Расми 63

проексияи моил ном дорад. Дар расми 63 аз нуқтаи A ба ҳамвории α перпендикуляри AB ва моили AC гузаронида шудааст. Нуқтаи B асоси перпендикуляр, нуқтаи C асоси моил, BC проексияи моили AC дар ҳамвории α


аст. Баъзан BC -ро проексияи ортогоналии моил ҳам меноманд, чунки ҳар гуна нуқтаи порчаи BC нуқтаи буриши перпендикуляри аз нуқтаи порчаи AC ба ҳамвории α гузаронидашуда мебошад.

Мисли планиметрия дар фазо ҳам теоремаи зерин ҷой дорад:

Теоремаи 19. *Бигузур аз нуқтае, ки дар ҳамворӣ ҷойгир нест, перпендикуляр ва моилҳо ба ҳамворӣ гузаронида шудаанд. Он гоҳ:*

- 1) моилҳое, ки проексияи баробар доранд, баробаранд;
- 2) аз ду моил ҳамонаш калон аст, ки дорои проексияи калон аст;
- 3) перпендикуляр аз ҳар гуна моил хурд аст.

Исбот. Аз нуқтаи A -и берун аз ҳамворӣ перпендикуляри AB , моилҳои AC , AC_1 ва AC_2 -ро мегузaronем. Моил, проексияи он ва перпендикуляр дар




Расми 64

Аз ин чо, агар $BC=BC_1$ бошад, пас $AC=AC_1$ мешавад.

Баъд, агар $BC = \sqrt{AC^2 - AB^2} < BC_2 = \sqrt{AC_2^2 - AB^2}$ бошад, он гоҳ $AC < AC_2$. Дар охир, аз баробарии $AC^2 = BC^2 + AB^2$ бармеояд, ки $AB < AC$ аст. Теорема исбот шуд.

Масъалаи 3. Секунҷаи баробарпахлуи ABC ($AB=AC$) дар ҳамвори α ҷойгир аст. Нуқтаи A асоси перпендикуляри аз нуқтаи M ба α гузаронидашуда мебошад. Маълум аст, ки дарозии перпендикуляр $3\sqrt{2}$ см буда, кунҷҳои BMA ва BMC мувофиқан ба 45° ва 60° баробаранд. Дарозии BC -ро меёбем.



Расми 65


Ҳал. Моилҳои MB ва MC -ро мегузаронем (расми 65). Аз баробарии тарафҳои AB ва AC ва инчунин теоремаи 19 бармеояд, ки ин моилҳо бо ҳам баробаранд. Кунҷи BMC 60° аст, пас секунҷаи MBC баробартараф мебошад,

яъне $BC=BM=MC$. Аз секунҷаи росткунҷаи ABM дорем:

$$\frac{AM}{BM} = \cos 45^\circ = \frac{\sqrt{2}}{2}, BM = \frac{2}{\sqrt{2}} \cdot AM = \frac{2}{\sqrt{2}} \cdot 3\sqrt{2} = 6 \text{ см.}$$

Ҳамин тарик, $BC=BM=6\text{см.}$

Масъалаи 4. Аз нуқтаи M ба қуллаи кунҷи рости C ва миёнаҷойи тарафи AB -и секунҷаи росткунҷаи ABC , ки дар ҳамвори α воқеъ аст, перпендикулярҳо гузаронида шудаанд. Кунҷи A -ро меёбем.



Расми 66

Ҳал. Бигузор N миёнаҷойи тарафи AB -и секунҷаи росткунҷаи ABC аст (расми 66). Азбаски $AN=NB$ мебошад, пас мувофиқи теоремаи 19 $MA=MB$. Аз перпендикулярии MC ба α бармеояд, ки MC ба CA ва CB перпендикуляр аст.

Мувофиқи теоремаи Пифагор дорем:

$$CA = \sqrt{MA^2 - MC^2} \text{ ва } CB = \sqrt{MB^2 - MC^2}.$$


Вале $MA=MB$, пас $CA=CB$. Инак, ABC секунҷаи росткунҷаи баробарпахлу мебошад. Аз ин ҷо $\angle A = 45^\circ$.

IV. Аз мафҳумҳои имконпазири масофаҳо дар фазо (масофа аз нуқта то хати рост ё то ҳамворӣ, масофаи байни хатҳои рости параллел ё ҳамворӣҳои параллел) дохил кардани мафҳуми масофаи байни хатҳои ҷиликӣ монда аст.

Таърифи 3. Перпендикулярҳои умумии ду ҳамвории параллел гуфта, порчаеро меноманд, ки охириҳояш

(нӯгҳояш) дар ин ҳамвориҳо ҷойгир буда, ба ҳар кадоми ин ҳамвориҳо перпендикуляр аст.

Аз ин ҷой ва аз таърифи масофаи байни ду ҳамвори параллел бармеояд, ки ин масофа ба дарозии перпендикуляри умумии ин ду ҳамворӣ баробар аст.



Расми 67


Бигузор a ва b ду хати рости чиликӣ бошанд (расми 67). Нишон додан мумкин аст, ки аз рӯи онҳо ягона ҷуфти ҳамвориҳои параллели α ва β -ро гузаронидан мумкин аст (бо истифодаи натиҷаҳои пункти 7). Масофаи байни ин ду ҳамвори параллел ҳамчун масофаи байни

хатҳои рости чиликӣ қабул карда мешавад. Тавре гуфта шуд, вай ба дарозии перпендикуляри умумии ин ҳамвориҳо баробар аст. Агар охириҳои перпендикуляри умумии ин ҳамвориҳо дар ин хатҳои рост ҷойгир бошанд, он гоҳ вай перпендикуляри умумии ду хати рости чиликӣ номида мешавад.

Инак, масофаи байни ду хати рости чиликӣ ба дарозии перпендикуляри умумии онҳо баробар аст. Дар расми 67 масофаи байни хатҳои рости чиликии a ва b ба дарозии порчаи AB , ки ба ҳамвориҳои α ва β перпендикуляр буда, охириҳояш дар хатҳои a ва b ҷойгиранд, баробар мебошад.

Исбот кардан мумкин аст, ки ду хати рости чиликӣ перпендикуляри умумӣ доранд ва дар айни ҳол фақат якто. Мо исботи ин тасдиқро наоварда, фақат ҳаминро қайд мекунем, ки аз он яққимата будани масофаи байни ду хати рости чиликӣ бармеояд.

Масъалаи 5. Тегаи куб ба a баробар аст. Масофаи байни хатҳои рости CC_1 ва B_1D_1 -ро меёбем (расми 68).



Расми 68

Ҳал. Диагонали A_1C_1 -и рӯи $A_1B_1C_1D_1$ -ро мегузaronем. Хати рости A_1C_1 ба хатҳои рости C_1C ва B_1D_1 , ки низ аз рӯи диагонали рӯя мегузарад, перпендикуляр мебошад.

Перпендикуляри умумӣ барои ин ду хати рост порчаи C_1O мешавад. Секунҷаи OB_1C_1 росткунҷа ва баробарпахлу аст. Барои ҳамин кунҷҳои назди асоси B_1C_1 ба 45° баробар мебошанд. Пас,

$$OC_1 = B_1C_1 \cdot \sin 45^\circ = \frac{a}{\sqrt{2}}.$$

Саволу супоришҳо барои назорати дониши назариявии хонандагон

1. Теоремаҳоро дар бораи ду перпендикуляр баён кунед. Ҷавоби кадом масъалаҳо дар онҳо мавҷуд аст?
2. Масофа аз нуқта то ҳамворӣ, аз хати рост то ҳамворию ба он параллел, байни ду ҳамворию бо ҳам параллел чӣ тавр муайян карда мешавад?
3. Перпендикуляр ва моил ба ҳамворӣ чӣ аст? Асоси онҳо - чӣ? Проексияи моил - чӣ?
4. Дарозиҳои перпендикуляр, моил ва проексияи он бо ҳамдигар чӣ гуна алоқамандӣ доранд?
5. Байни дарозии ду моил, ки аз як нуқта гузаронида

шудаанд ва дарозии проексияи онҳо чӣ хел алоқамандӣ вучуд дорад?

6. Перпендикуляри умумии ду хати рости чиликӣ чӣ тавр муайян карда мешавад?

7. Масофаи байни хатҳои рости чиликӣ чӣ тавр ёфта мешавад?

Масъалаҳо барои мустаҳкам кардани маводди назариявӣ

122. Исбот кунед, ки агар хати рост ба ҳамворӣ параллел бошад, он гоҳ ҳамаи нуқтаҳои он аз ҳамворӣ дар як хел масофа ҷойгиранд.

123. Исбот кунед, ки масофа аз ҳар як нуқтаи ҳамворӣ то ҳамвори ба он параллел якхела аст.

124. Исбот кунед, ки агар хати рост ва ҳамворӣ параллел бошанд, он гоҳ онҳо перпендикуляри умумӣ доранд.

125. Магар ду тарафи секунҷа ба як ҳамворӣ перпендикуляр шуда метавонад? Ду тарафи трапетсия - чӣ?

126. Охирҳои порчаи додашуда, ки ҳамвориро намебурад, аз ҳамворӣ дар масофаи $0,3$ м ва $0,5$ м ҷойгиранд. Нуқтае, ки ин порчаро бо нисбати $3:7$ мебурад, дар кадом масофа ҷойгир аст?

127. Аз миёнаҷойи порча ҳамворӣ гузаронида шудааст. Исбот кунед, ки охирҳои ин порча аз ин ҳамворӣ дар масофаи якхела ҷойгиранд.

128. Масофаро аз миёнаҷойи порчаи AB то ҳамворӣ, ки ин порчаро намебурад, ёбед, агар масофа аз нуқтаҳои A ва B то ҳамворӣ ба: 1) 3 м ва 5 м; 2) a ва b баробар бошад.

129. Аз рӯйи тарафи параллелограмм ҳамворӣ гузаронида шудааст, ки вай аз тарафи муқобил хобидаи параллелограмм дар масофаи a ҷойгир аст. Масофаро аз нуқтаи буриши диагоналҳои параллелограмм то ин ҳамворӣ ёбед.

130. Сими телефон, ки дарозиаш 15 м аст, аз симчӯб то боми хона кашида шудааст. Сим дар симчӯб дар баландии 8 м ва дар бом дар баландии 20 м баста шудааст. Масофаи байни симчӯб ва боми хонаро ҳисоб кунед, агар маълум бошад, ки сим ҳам намезанад.

131. Масофа аз нуқтаи A то қуллаҳои квадрат ба a баробар аст. Масофаро аз нуқтаи A то ҳамвориҳои квадрат ёбед, агар тарафи квадрат ба b баробар бошад.

132. Аз нуқта ба ҳамворӣ ду моил, ки яке аз дигараш 26 см дароз аст, гузаронида шудааст. Проексияи моилҳо ба 12 см ва 40 см баробаранд. Дарозии моилҳо ёфта шавад.

133. Аз нуқта ба ҳамворӣ ду моил гузаронида шудааст. Дарозии моилҳоро ёбед, агар онҳо ҳамчун $1:2$ нисбат дошта, проексияи моилҳо 1 см ва 7 см бошад.

134. Аз нуқтаи додашуда ба ҳамворӣ ду хати рости моили дарозиашон 2 м гузаронида шудааст. Масофаро аз нуқта то ҳамворӣ ёбед, агар моилҳо байни худ кунҷи 60° -ро ташкил дода, проексияшон бо ҳам перпендикуляр бошанд.

135*. Аз рӯйи як тарафи ромб дар масофаи 4 м аз тарафи муқобил ҳамворӣ гузаронида шудааст. Проексияи диагоналҳои ромб ба ин ҳамворӣ ба 8 м ва 2 м баробар аст. Проексияи тарафҳоро ёбед.

136*. Дар секунҷаи баробарпахлу асос ва баландӣ ба 4 м баробаранд. Нуқтаи додашуда дар масофаи 6 м аз

ҳамвории секунҷа ва аз қуллаҳои секунҷа дар масофаҳои баробар ҷойгир аст. Ин масофаҳоро ёбед.

137. Тегаи куби $ABCD A_1 B_1 C_1 D_1$ 2 м аст. Масофаи байни хатҳои рости: 1) AB ва CC_1 ; 2) CC_1 ва BD -ро ёбед.


Масъалаҳо барои такрор

138. Дар тарафҳои $AB=6$ см ва $BC=8$ см-и росткунҷаи $ABCD$ нуқтаҳои M ва N тавре гирифта шудаанд, ки порчаи MN ба порчаи AC параллел мебошад. Маълум аст, ки периметри бисёркунҷаи $AMNCD$ ба периметри секунҷаи MBN ҳамчун 7:3 нисбат дорад. Дарозии порчаи MN -ро ёбед.

139. Тарафҳои секунҷа a, b, c дода шудаанд. Кунҷҳои онро ёбед.

10. Теорема дар бораи се перпендикуляр

Теоремаи 20. Барои он ки хати рости дар ҳамворӣ ҷойгирбуда ва аз асоси моил гузаранда ба моил перпендикуляр бошад, зарур ва кифоя аст, ки вай ба проексияи ҳамин моил перпендикуляр шавад.



Расми 69


Исбот. а) Шарти кифоягӣ. Исбот кардан лозим, ки агар хати рости аз асоси моил гузашта ба проексияи ҳамин моил перпендикуляр бошад, он гоҳ вай ба худ моил низ перпендикуляр мебошад. Яъне, агар AB -

перпендикуляр ба ҳамвори α бошад, AC - моил, BC - проексия моил ва a хати ростест, ки дар ҳамвори α ҷойгир буда, аз асоси моил C мегузарад (расми 69) бошанд, он гоҳ нишон додан лозим аст, ки ҳангоми $a \perp CB$ будан, $a \perp AC$ аст. Аз нуқтаи C -и ҳамвори α хати рости CD -ро, ки ба α перпендикуляр аст, мегузаронем (ниг. ба эзоҳи қисми III-и п.8). Мувофиқи теоремаи 18 вай ба хати рости AB параллел аст. Аз рӯйи ин ду хати рости параллел ҳамвори β -ро мегузаронем. Хати рости a ба хати рости CD перпендикуляр аст, зеро аз нуқтаи буриши CD бо ҳамвори α гузашта, дар он ҷойгир аст. Ҳамин тариқ, хати рости a бо ду хати рости ҳамдигарро бурандаи ҳамвори β (CB ва CD) перпендикуляр аст. Пас, мувофиқи теоремаи 14 хати рости a ба ҳамвори β перпендикуляр аст. Аз сабаби дар ҳамвори β ҷойгир будани моили AC ва хати рости a -ро буридани он, моил ва ин хат перпендикуляранд. Шарти кифоягӣ исбот шуд.

б) *Шарти зарурӣ*. Исбот кардан лозим аст, ки агар хати рост аз асоси моил гузашта ба моил перпендикуляр бошад, он гоҳ вай ба проексияи моил низ перпендикуляр мебошад. Яъне, агар $a \perp AC$ бошад, он гоҳ $a \perp BC$ мешавад. Боз ҳосил мекунем, ки хати рости a ба ду хати рости AC ва CD -и ҳамвори β , ки ҳамдигарро дар нуқтаи C мебуранд, перпендикуляр аст. Яъне мувофиқи теоремаи 14 хати рости a ба ҳамвори β перпендикуляр мебошад. Бинобар ин хати рости a ба проексияи моил BC , ки дар β ҷойгир аст, перпендикуляр мешавад. Шарти зарурӣ ва бо он теорема пурра исбот карда шуд.

Акнун масъалаеро муоина мекунем, ки дар ҳалли он теорема дар бораи се перпендикуляр истифода мешавад.

Масъала. Аз охири A -и порчаи AB , ки дарозиаш b аст, ҳамвори ба порча перпендикуляр ва дар ин ҳамворӣ хати рости a гузаронида шудаанд. Масофаро аз нуқтаи B то хати рост меёбем, агар масофа аз нуқтаи A то хати рост ба c баробар бошад.



Расми 70

Ҳал. Хати рости BC -ро, ки ба a перпендикуляр аст, мегузаронем (расми 70). AC - проексияи моили BC мувофиқи теорема дар бораи се перпендикуляр низ ба a перпендикуляр мебошад,

барои ҳамин $AC = c$ аст. Баъд, азбаски BA ба ҳамвори β перпендикуляр аст, пас кунҷи BAC рост мебошад ва аз рӯи теоремаи Пифагор ҳосил мекунем:

$$BC^2 = AB^2 + CA^2.$$

Ҳамин тариқ, масофаи матлуб ба $BC = \sqrt{b^2 + c^2}$ баробар аст, чунки $AB = b$ ва $CA = c$ мебошанд.

Саволу супоришҳо барои назорати дониши назариявии хонандагон

1. Теоремаро дар бораи се перпендикуляр баён кунед.
2. Дар исботи ин теорема дар кучо ва чӣ тавр теоремаҳо дар бораи ду перпендикуляр (теоремаи 18) ва аломати перпендикулярӣ хати рост ва ҳамворӣ (теоремаи 14) истифода карда мешаванд?
3. Дар раванди исботи теорема дар бораи се перпендикуляр, теоремаи 14 чанд маротиба истифода мешавад?

4. Моҳияти шарти зарур ва кифояро дар мисоли теоремаи 20 фаҳмонед.

Масъалаҳо барои мустаҳкам кардани маводди назариявӣ

140. Аз маркази давраи дарункашидаи секунҷа ба ҳамвории секунҷа перпендикуляри дарозиаш $2,4$ м гузаронида шудааст. Радиуси давра $0,7$ м аст. Масофаро аз охири ин перпендикуляр то тарафи наздиктарини секунҷа ёбед.

141. Аз қуллаи A -и росткунҷаи $ABCD$ ба ҳамвории он перпендикуляри AK гузаронида шудааст. Масофаҳо аз нуқтаи охири K -и ин перпендикуляр то қуллаҳои дигар ба 6 м, 1 м ва 9 м баробаранд. Дарозии AK -ро ёбед.

142. Нуқтаи M , ки берун аз ҳамвории кунҷи рости додашуда ҷойгир аст, аз қуллаи кунҷ дар масофаи a ва аз тарафҳои кунҷ дар масофаи b меҳобад. Масофаро аз нуқтаи M то ҳамвории кунҷ ёбед.

143. Масофа аз нуқтаи додашуда то ҳамвории секунҷа $1,1$ м ва то ҳар як тарафи он $6,1$ м аст. Радиуси давраи дарункашидаи ин секунҷаро ёбед.

144. Аз қуллаи секунҷаи баробартарафи ABC перпендикуляри AD ба ҳамвории секунҷа гузаронида шудааст. Масофаро аз нуқтаи D то тарафи BC ёбед, агар $AD=13$ см ва $BC=6$ см бошад.

145. Масофа аз нуқтаи A то ҳар як тарафи квадрат ба a баробар аст. Масофаро аз нуқтаи A то ҳамвории квадрат ёбед, агар диагонали квадрат ба d баробар бошад.

Масъалаҳо барои такрор

146. Аз ду нуқтаи гуногуни дар ҳамворӣ ҷойгирнабуда ба ин ҳамворӣ ду моили баробар фуруварда шудааст. Магар гуфтан мумкин аст, ки проексияи онҳо низ баробар мешаванд?


147. Масоҳати секунҷаи росткунҷа ба S , гипотенузааш ба c баробар аст. Радиуси давраи дарункашидаро ёбед.

148*. Дар девори амудӣ дар баландии 5 м плакат овехта шудааст, ки дарозиааш 2 м аст. Мушоҳид аз девор дар кадом масофа бояд истад, то кунҷе, ки зери он плакат дида мешавад, калонтарин шавад?

11. Перпендикулярии ду ҳамворӣ

I. Мафҳуми перпендикулярии ду ҳамвориро дида мебароем.

Таъриф. Агар ҳамворӣ хати рости ба дигар ҳамворӣ перпендикулярро дошта бошад, он гоҳ вай ба дигарӣ *перпендикуляр* номида мешавад.



Расми 71

Фарз мекунем, ки ҳамвории α ба ҳамвории β перпендикуляр аст, яъне хати рости a -и он ба β перпендикуляр мебошад (расми 71). Мувофиқи таърифи перпендикулярии хати рост ва ҳамворӣ (пункти 8) хати рости a ҳамвории β -ро мебурад. Бигузор нуқтаи буриши ин хат A аст. Аз

сабаби нуқтаи умумӣ доштан ҳамвориҳои α ва β ҳамдигарро аз рӯи хати ростии b мебуранд ва нуқтаи A ба b тааллуқ дорад. Аз нуқтаи A дар ҳамвории β хати ростии c -ро, ки ба хати b перпендикуляр аст, мегузаронем. Дар натиҷа хати ростии c ба ду хати ростии ҳамдигарро бурандаи a ва b , ки перпендикуляранд ва дар ҳамвории α ҷойгиранд, перпендикуляр мешавад (теоремаи 14). Натиҷаи зерин ҳосил шудааст, ки онро дар шакли теорема меорем.


Теоремаи 21. *Агар яке аз ҳамвориҳо ба дигараш перпендикуляр бошад, он гоҳ дигарӣ ҳам ба аввалааш перпендикуляр аст.*

Акнун бо созишҳо, ки бо ҳамвориҳои перпендикуляр алоқаманданд, машғул мешавем.

Масъалаи 1. Бигузур ҳамвориҳои α ва β перпендикуляранд. Нишон медиҳем, ки аз рӯи нуқтаи дилхоҳи якеи онҳо ба дигарӣ хати ростии перпендикулярро гузаронидан мумкин аст.

Ҳал. Фарз мекунем, ки хати ростии a дар ҳамвории α ҷойгир буда, ба ҳамвории β перпендикуляр аст. Хати ростии a ба хати буриши онҳо b перпендикуляр мебошад. Аз нуқтаи дилхоҳи ҳамвории α хати ростии ба a параллелро гузаронида, мебинем, ки мувофиқи теоремаи 12 ин хат низ ба хати буриш b перпендикуляр аст. Боз аз нуқтаи буриши ин хат дар ҳамвории β хати ростии ба b перпендикулярро сохта, мисли исботи теоремаи 21 мулоҳиза ронда, перпендикулярӣ хати ба a параллел бударо бо ҳамвории β нишон медиҳем. Масъала ҳал шуд.

Масъалаи 2. Хати рости a ва ҳамвории α дода шудаанд. Аз рӯи хати рости a ҳамвории β ба ҳамвории α перпендикуляр месозем.



Расми 72

Ҳал. Аз рӯи нуқтаи дилхоҳи хати рости a хати рости b -ро мегузаронем (расми 72), ки ба ҳамвории α перпендикуляр аст (ниг. ба эзоҳи қисми III-и пункти 8).

Аз рӯи хатҳои рости a ва b ҳамвории β -ро мегузаронем. Мувофиқи таърифи ҳамвории β ба ҳамвории α перпендикуляр мебошад.


Аз созишҳои дар исботи теоремаи 21 ва ҳалли масъалаи 1 иҷро кардаамон дурустии ҷумлаи зерин бармеояд, ки он ҳангоми ҳалли масъалаҳо бисёртар (нисбат ба таърифи ҳамин пункт) истифода карда мешавад.

Теоремаи 22. *Агар хати рост дар яке аз ду ҳамвории перпендикуляр ҷойгир буда, ба хати буриши онҳо перпендикуляр бошад, он гоҳ вай ба дигар ҳамворӣ ҳам перпендикуляр аст.*

Ин натиҷа як аломати дигари перпендикулярӣ хати рост ба ҳамворӣ мебошад. Истифодаи онро дар ҳалли масъалаи зерин муоина мекунем.

Масъалаи 3. Аз нуқтаҳои A ва B , ки дар ду ҳамвории бо ҳам перпендикуляр ҷойгиранд, ба хати рости буриши ҳамвориҳо перпендикулярҳои AC ва BD гузаронида

щудааст. Дарозии порчаи CD -ро меёбем, агар $AB=11$ м, $AC=6$ м ва $BD=7$ м бошад.



Расми 73

Ҳал. Азбаски хатҳои рости AC ва CD , инчунин ҳамвориҳои α ва β бо ҳам перпендикуляранд (расми 73), пас мувофиқи теоремаи 22 хати рости AC ба ҳамвори β ва ба хати рости CB перпендикуляр мебошад. Яъне секунҷаи ABC росткунҷа аст.

Аз он мувофиқи теоремаи Пифагор дорем:

$$AB^2 = AC^2 + CB^2.$$

Секунҷаи CBD низ росткунҷа аст. Аз он ҳосил мекунем:

$$CB^2 = BD^2 + CD^2 \quad \text{ва} \quad AB^2 = AC^2 + BD^2 + CD^2,$$

ё ки

$$CD^2 = AB^2 - BD^2 - AC^2 = 11^2 - 7^2 - 6^2 = 121 - 49 - 36 = 36.$$

Ҷавоб: $CD=6$ м.

Эзоҳи 1. Аз исботи теоремаи 21 ва созишҳо бармеояд, ки таърифи перпендикулярӣ ду ҳамворӣ ба таърифи зерин баробарқувва аст: ду ҳамвори ҳамдигарро буранда перпендикуляр номида мешаванд, агар ҳамвори ба хати рости буриши ин ҳамвориҳо перпендикулярбуда онҳоро аз рӯи хатҳои рости бо ҳам перпендикуляр бурад.

Дар ҳақиқат, агар ҳамвори γ ба хати рости b - хати буриши ҳамвориҳои α ва β перпендикуляр бошад, он гоҳ вай ҳамвориҳои α ва β -ро аз рӯи хатҳои рости бо ҳам перпендикулярӣ a ва c мебурад (расми 71). Аз перпендикулярӣ a бар b ва c , перпендикулярӣ α бар β

бармеояд. Баръакс, агар α бар β перпендикуляр бошад, он гоҳ созишҳои дар нақшаи 71 иҷрокардаамонро гузаронид, аз болои хатҳои a ва c ҳамвории γ -ро мегузаронем. Вай ба хати буриш b перпендикуляр мебошад (теоремаи 14).

Эзоҳи 2. Пурсида мешавад, ки чӣ тавр перпендикуляр будани ҳамвории β -ро ба ҳамвории додашудаи α санҷидан мумкин аст? Ба ибораи дигар, барои ҳамвории α чӣ тавр ҳамвории ба он перпендикуляри β -ро сохтан мумкин аст? Дар амалия бо ёрии шокул амудӣ будани девор муайян карда мешавад. Таърифи дар аввали пункт овардашуда дарки ҳамин чиз аст (ниг. инчунин ба масъалаи 2).

II. Алоқамандии перпендикулярии ҳамвориро бо ҳамворихои параллел муқаррар мекунем.


Теоремаи 23. *Агар ҳамворӣ ба яке аз ҳамворихои параллел перпендикуляр бошад, он гоҳ ба дигараш ҳам перпендикуляр мебошад.*

Исбот. Бигузор ҳамворихои α ва β параллеланд ва ҳамвории γ ба α перпендикуляр мебошад. Мувофиқи таъриф дар γ хати росте мавҷуд аст, ки он ба α перпендикуляр аст. Мувофиқи теоремаи 16 ин хат ба ҳамвории β ҳам перпендикуляр мебошад. Ин бошад, ба перпендикулярии γ бар β меорад.

Теоремаи 24. *Агар хати рост ба яке аз ҳамворихо перпендикуляр ва ба ҳамвории дигар параллел бошад, он гоҳ ҳамворихо перпендикуляранд.*

Исбот. Дар ҳамвори ба хати рост параллел мувофиқи теоремаи 5 хати рост ба вай параллел вучуд дорад. Аз рӯи теоремаи 17 ин хати рост ба ҳамвори ба хати рост перпендикулярбуда перпендикуляр аст. Барои ҳамин ҳамвориҳо мувофиқи таърифи перпендикуляранд.

Масъалаи 4. Маълум аст, ки ду ҳамвори ҳамдигарро бурандаи α ва β ба ҳамвори додашудаи γ перпендикуляранд. Нишон медиҳем, ки хати рости буриши α ва β ба γ перпендикуляр аст.



Расми 74

Ҳал. Фарз мекунем, ки хати рости буриши ҳамвориҳо α мебошад. Аз сабаби перпендикуляррии α бар γ дар α хати рости b -ро ёфтан мумкин аст, ки вай ба γ перпендикуляр аст. Мувофиқан, аз сабаби перпендикуляррии β ва γ дар β хати рости c мавҷуд аст, ки вай ба γ перпендикуляр мебошад (расми 74). Аз рӯи теоремаи 18 ду хати рости b ва c -и ба ҳам-

вори γ перпендикуляр байни худ параллел мешаванд, яъне хатҳои b ва c параллел мебошанд. Аз ин сабаб ва аз сабаби он ки онҳо дар ҳамвориҳои гуногун ҷойгиранд, бармеояд, ки ин хатҳои рост ба хати рости буриши ин ҳамвориҳо a параллеланд. Аз ин ҷо ва аз сабаби перпендикуляррии хатҳои рости b ва c бар γ мувофиқи теоремаи 17, бармеояд, ки хати рости a ба ҳамвори γ перпендикуляр мебошад.

**Саволу супоришҳо барои назорати дониши
назариявии хонандагон**

1. Дар кадом ҳолат ду ҳамворӣ дар фазо перпендикуляр номида мешаванд?
2. Нишон диҳед, ки агар як ҳамворӣ ба дигараш перпендикуляр бошад, он гоҳ дигарӣ ҳам ба ҳамворию аввала перпендикуляр аст.
3. Аломати перпендикулярии хати рост ба ҳамворӣ (теоремаи 22) аз аломатҳои пешовардашуда чӣ фарк дорад?
4. Доир ба алоқамандии перпендикулярии ҳамворӣ бо ҳамвориҳои параллел чӣ гуфтан мумкин аст?

**Масъалаҳо барои мустаҳкам кардани маводди
назариявӣ**

149. Ҳамвориҳои бо ҳам перпендикуляри α ва β дода шудаанд. Аз рӯйи нуқтаи A -и ҳамворию α хати рости a гузаронида шудааст, ки ба ҳамворию α перпендикуляр мебошад. Иббот кунед, ки хати рости a дар ҳамворию β ҷойгир аст.

150. Ҳамвориҳои α ва β перпендикуляранд. Дар ҳамворию α нуқтаи A гирифта шудааст, ки масофа аз он то хати рости c (хати рости буриши ҳамвориҳо) ба $0,5$ м баробар аст. Дар ҳамворию β хати рости b , ки ба хати рости c параллел аст ва аз он дар масофаи $1,2$ м меистад, гузаронида шудааст. Масофаро аз нуқтаи A то хати рости b ёбед.

151. Ҳамворию α ва хати рости a дода шудаанд. Иббот кунед, ки ҳамаи хатҳои росте, ки ба ҳамворию α

перпендикуляранд ва хати рости a -ро мебуранд, дар ҳамвори ба ҳамвори α перпендикуляр ҷойгиранд.

152. Аз нуқтаҳои A ва B , ки дар ду ҳамвори перпендикуляр ҷойгиранд, перпендикулярҳои AC ва BD ба хати рости буриши ин ҳамвориҳо фуруварда шудааст. Дарозии порчаи AB -ро ёбед, агар: 1) $AC = a, BD = b, CD = c$; 2) $AD = a, BC = b, CD = c$ бошад.

153. Нуқта аз ду ҳамвори перпендикуляр мувофиқан дар масофаи a ва b ҷойгир аст. Масофаро аз ин нуқта то хати рости буриши ин ҳамвориҳо ёбед.

154. Ҳамвориҳои перпендикулярӣ α ва β аз рӯи хати рости c бурида мешаванд. Дар ҳамвори α хати рости a , дар ҳамвори β хати рости b , ки ба хати рости c ҳар ду параллеланд, гузаронида шудаанд. Масофаи байни хатҳои рости a ва b -ро ёбед, агар масофаи байни хатҳои рости a ва c ба $1,5$ м ва масофаи байни хатҳои рости b ва c ба $0,8$ м баробар бошад.

Масъалаҳо барои такрор

155. Аз қуллаи кунҷи рости C -и секунҷаи ABC ба ҳамвори секунҷа перпендикулярӣ CD гузаронида шудааст. Масофаро аз нуқтаи D то гипотенузаи секунҷа ёбед, агар $AB = 5$ см, $BC = 4$ см ва $CD = 6$ см бошад.

156. Аз охири порчаи AB , ки ба ҳамвори параллел аст, перпендикулярӣ AC ва моили BD -и ба порчаи AB перпендикуляр гузаронида шудааст. Масофаи байни нуқтаҳои C ва D ба чӣ баробар аст, агар $AB = a, AC = b$ ва $BD = c$ бошад?

157. Дар давраи радиусаш $R = 5$ см трапетсия кашида шудааст, ки тарафи паҳлӯӣ ва диагоналаш мувофиқан ба

6 см ва 9 см баробаранд. Масоҳати трапетсияро муайян кунед.

158. Бигузур α ва β кунҷҳои секунҷаи ABC мебошанд. Исбот кунед, ки агар $\sin 2\beta = \sin \alpha$ бошад, он гоҳ секунҷаи ABC баробарпаҳлу аст.

§4. КУНҶИ БАЙНИ ХАТҶОИ РОСТ ВА ҶАМВОРИҶО ДАР ФАЗО

12. Кунҷи байни ду хати рост дар фазо. Кунҷи байни хати рост ва ҷамворӣ

I. Ҳангоми ҳамдигарро буридани ду хати рост 4 кунҷ ҳосил мешавад. Дар айни ҳол кунҷҳои амудӣ бо ҳам баробаранд, кунҷҳои ҳамсоя ҳамдигарро то 180° пурра мекунанд.


Таърифи 1. *Кунҷи байни хатҳои рости ҳамдигарро буранда* гуфта, ченаки кунҷии кунҷи хурдтаринро, ки ҳангоми буриш ҳосил мешавад, меноманд.

Кунҷи байни хатҳои рости перпендикуляр мувофиқи таъриф 90° аст, кунҷи байни хатҳои рости параллел бошад, ба нул баробар ҳисоб карда мешавад.

Ҳамин тариқ, кунҷи байни ду хати рост, ки дар як ҳамворӣ ҷойгиранд, фигураи геометрии набуда, *ченак (андоза)* мебошад, яъне бузургииест, ки дар байни 0° ва 90° ҷойгир аст.

Барои дохил кардани мафҳуми кунҷи байни хатҳои рости чиликӣ ба мо теоремаи 26, ки дар поён оварда мешавад, лозим меояд. Исботи ин теорема ба леммаи

зерин, ки ҳамчун лемма дар боари се параллелограмм маъмул аст, тақя мекунад.



Расми 75

Лемма. Агар $ABCD$ ва $ABKM$ параллелограммҳои дар як ҳамворӣ ҷойгирнабуда бошанд (расми 75), он гоҳ чоркунҷаи $CDMK$ ҳам параллелограмм мебошад.

Исбот. Мувофиқи шарти лемма $MK=AB$ ва $CD=AB$ аст, бинобар ин $MK=CD$ аст.


Инчунин, MK ва CD ба AB параллеланд, пас мувофиқи теоремаи 4 MK ба CD параллел мебошад. Ҳамин тариқ, дар чоркунҷаи $CDMK$ ду тарафи муқобил параллел ва баробаранд. Барои ҳамин ҳам вай параллелограмм мебошад.

Хотиррасон мекунем, ки бо исботи лемма мо масъалаи 76-ро (ниг.ба пункти 5) ҳал кардаем.

Теоремаи 25. Агар ду хати рости ҳамдигарро буранда ба ду хати рости ҳамдигарро бурандаи дигар параллел бошанд, он гоҳ кунҷҳои байни онҳо бо ҳам баробаранд.

Исбот. Фарз мекунем, ки хатҳои рости ҳамдигарро бурандаи a ва b мувофиқан ба хатҳои рости a_1 ва b_1 , параллеланд. Ҳисоб мекунем, ки хатҳои рост дар ҳамвориҳои гуногун ҷойгиранд. Аз рӯи нуқтаҳои

буриши онҳо A ва A_1 хати рости AA_1 -ро мегузаронем. Баъд, дар хати рости a нуктаи B ва дар хати рости b




Расми 76

нуктаи C -ро гирифта, аз рӯи онҳо хатҳои рости ба хати рости AA_1 параллелро мегузаронем. Бигузур нуктаҳои буриши ин хатҳои рост бо хатҳои рости a_1 ва b_1 , нуктаҳои B_1 ва C_1 бошанд (расми 76). Чоркунҷаҳои AA_1B_1B ва AA_1C_1C параллелограмманд. Нуктаи B -ро бо нуктаи C ва нуктаи B_1 -ро бо нуктаи C_1 пайваст карда, чоркунҷаи дигари BCC_1B_1 -ро ҳосил мекунем.

Мувофиқи лемма вай параллелограмм мебошад. Пас, $BC=B_1C_1$ аст.

Секунҷаҳои ABC ва $A_1B_1C_1$ -ро дида мебароем. Аз баробарии тарафҳои муқобили параллелограммҳо бармеояд, ки $AC=A_1C_1$, $BC=B_1C_1$ ва $AB=A_1B_1$ аст. Аз ин ҷой, мувофиқи аломати сеюми баробарии секунҷаҳо $\triangle AAC=\triangle A_1B_1C_1$. Пас, $\angle BAC=\angle B_1A_1C_1$. Теорема исбот шуд.

Масъалаи 1. Тарафҳои секунҷаи ABC ба тарафҳои секунҷаи $A_1B_1C_1$ чуфт-чуфт параллеланд. Тарафҳои секунҷаи $A_1B_1C_1$ дода шудаанд: $A_1C_1=4\sqrt{2}$ см, $A_1B_1=\sqrt{137}$ см, $B_1C_1=7$ см. Кунҷи ACB -ро (кунҷи байни тарафҳои AC ва CB) меёбем (расми 77).



Расми 77

Ҳал. Кунчи ACB мувофиқи теорема ба кунчи $A_1C_1B_1$ баробар аст. Дар секунҷаи $A_1B_1C_1$ мувофиқи теоремаи косинусҳо дорем:

$$A_1B_1^2 = A_1C_1^2 + B_1C_1^2 - 2A_1C_1 \cdot B_1C_1 \cdot \cos C_1.$$

Қиматҳои мувофиқро гузошта, ҳосил мекунем:

$$(\sqrt{137})^2 = (4 \cdot \sqrt{2})^2 + 7^2 - 2 \cdot 4\sqrt{2} \cdot 7 \cdot \cos C_1 \quad \text{ё}$$

$$137 = 32 + 49 - 56\sqrt{2} \cos C_1.$$

Аз ин ҷой:

$$\cos C_1 = \frac{1}{\sqrt{2}}, \quad \text{яъне } \angle C_1 = 45^\circ.$$

II. Акнун мафҳуми кунчи байни хатҳои рости чиликиро дохил мекунем.


Таърифи 2. Кунчи байни хатҳои рости чиликӣ гуфта, кунчero меноманд, ки он ба кунчи байни хатҳои рости ҳамдигарро бурандаи ба хатҳои рости чиликӣ ҷуфт- ҷуфт параллел баробар аст.

Аз теоремаи 25 бармеояд, ки кунчи (бузургӣ аст!) ҳамин тавр дохилкарда, ба он ки кадом хатҳои ҳамдигарро бурандаи ба хатҳои рости чиликӣ параллелбуда, гирифта шудаанд, вобаста нест. Аз ин теорема инчунин бармеояд, ки барои ёфтани кунчи байни хатҳои рости чиликии a ва b , масалан, агар аз рӯйи ягон нуктаи A -и хати рости a ба хати рости b хати рости b_1 -ро параллел гузаронем, он гоҳ кунчи байни хатҳои рости a ва b ба кунчи байни хатҳои рости a ва b_1 баробар мешавад.

Пеш мо ду хати ростро перпендикуляр номида будем, агар онҳо дар зери кунчи рост ҳамдигарро мебуриданд.

Айнан мисли ҳамин, *хатҳои рости чиликӣ перпендикуляр* номида мешаванд, агар кунчи байни онҳо 90° бошад. Савол ба миён меояд, ки чаро кунчи байни ду хати рост дар фазо на ҳамчун фигура, балки ҳамчун бузургӣ муайян карда мешавад. Гап дар сари он аст, ки ҳангоми дода шудани ду хати рост, масалан, хатҳои рости чиликӣ на ҳамеша ошкоро ба кунчи байни онҳо ҳамчун фигураи геометрӣ ишора кардан мумкин аст.

Масъалаи 2. Куби $ABCD A_1B_1C_1D_1$ дода шудааст (расми 78). Кунчи байни хатҳои рости AB_1 ва BC_1 -ро меёбем.




Расми 78

Ҳал. Ҳалли масъала ба гузаронидани хати рости параллел ба якеи ин хатҳои рост аз нуктаи дигариаш асос карда мешавад. Аз нуктаи C_1 диагонали C_1D -ро, ки ба хати рости AB_1 параллел аст, мегузаронем. Кунчи матлуб ба кунчи BC_1D баробар аст. Секундаи BC_1D -ро дида мебароем. Тарафҳои ин секунча диагонали рӯяҳои кубанд, яъне ин секунча баробартараф аст. Пас, $\varphi = \angle BC_1D = 60^\circ$.

Дигар мафҳуми муҳимме ҳаст, ки бо ёрии мафҳуми перпендикуляр дохил карда мешавад. Ин мафҳуми *кунчи байни хати рост ва ҳамворӣ* мебошад. Бигузор дар нуктаи A хати рости a бо ҳамвории α бурида мешавад (расми 79). Дар хати рости a нуктаи дилхоҳи B -ро гирифта, аз он ба ҳамвории α перпендикуляри BC

мегузаронем. Дар ҳамвори α хати рости AC -ро месозем. Ин хати рости *проекия хати рости a дар ҳамвори α* номида мешавад.


Таърифи 3. *Кунчи байни хати рости a ва ҳамвори α гуфта, кунчи байни хати рости a ва проексияи онро дар ҳамвори α меноманд.*



Расми 79

Дар расми 79 кунчи байни хати рости a ва ҳамвори α аст. Агар хати рости a ҳамвориро бурад ва ба он перпендикуляр набошад, он гоҳ $0^\circ < \varphi < 90^\circ$ аст. Агар хати рости a ба ҳамвори α параллел бошад ё дар он ҷойгир бошад, он гоҳ кунчи φ ба нул баробар ҳисоб карда мешавад. Кунчи байни хати рости a ва ҳамворӣ, ки бо ҳам перпендикуляранд, 90° мебошад.

Азбаски хати рости a , проексияи вай дар ҳамвори α ва перпендикуляр ба α дар нуқтаи A -и буриши он бо хати рости a , дар як ҳамворӣ ҷойгиранд, пас *кунчи байни хати рости a ва ҳамворӣ кунчи байни ин хати рости a ва перпендикулярро бо ҳамворӣ то 90° пурра мекунад.*



Расми 80


Масъалаи 3. Масофаи байни нуқтаи A ва ҳамворӣ ба 3 см баробар аст. Дарозии моилро, ки аз ин нуқта ба ҳамворӣ дар зери кунчи 60° фуруварда шудааст, меёбем.

Ҳал. Ба ҳамворӣ аз нуқтаи A перпендикуляри AC мегузаронем (расми 80). Секунҷаи

ABC росткунча аст. Кунчи росташ дар қуллаи C чойгир мебошад. Кунчи тези ин секунча, ки дар муқобили катети AC воқеъ аст, ба 60° баробар мебошад. Бинобар ин $AC:AB = \sin 60^\circ = \frac{\sqrt{3}}{2}$ мешавад. Аз ин чой ҳосил мекунем:

$$AB = \frac{2}{\sqrt{3}} AC = \frac{2}{\sqrt{3}} \cdot 3 = 2\sqrt{3} \text{ см.}$$

Масъалаи 4. Порчаи AB ба ҳамворӣ перпендикуляр буда, аз нуқтаҳои C ва D -и ҳамворӣ мувофиқан нӯги A -и он дар зери кунҷҳои φ ва ψ дида мешавад. Маълум, ки масофаи нуқтаҳои C ва D ба a баробар аст. Дарозии порчаи AB -ро меёбем.



Расми 81

Ҳал. Усули ба масъалаи планиметрӣ овардани масъалаи стереометриро татбиқ мекунем (ниг. ба пункти 5). Аз рӯйи хати ростии CD ва нуқтаи A ҳамворӣ гузаронида, дар он масъаларо ҳал мекунем (расми 81). Ба секунҷаи ACD теоремаи синусҳоро татбиқ карда, ҳосил мекунем:


$$\frac{AC}{\sin \psi} = \frac{CD}{\sin \angle CAD}.$$

Вале $CD=a$ ва $\angle CAD=180^\circ - (180^\circ - \varphi) - \psi = \varphi - \psi$. Пас,
 $AC = \frac{a \cdot \sin \psi}{\sin(\varphi - \psi)}$. Аз секунҷаи росткунҷаи ABC дорем:

$$AB = \frac{a \cdot \sin \varphi \sin \psi}{\sin(\varphi - \psi)}.$$

Эзоҳ. Дар амалия ҳалли ин масъала барои ёфтани дарозии предметҳое, ки бевосита чен кардани онҳо имконнопазир аст, васеъ истифода карда мешавад. Масалан, барои чен кардани баландии хонаҳо ё куллаҳо. Барои ин тавре дидем, кифоя аст, аз ду нуктаи масофаашон муайян нуктаи баландтарини предметро назорат карда, кунҷҳои заруриро донем.

Масъалаи 5. Аз рӯи куллаи A -и росткунҷаи $ABCD$ ва нуктаи M -и дар ҳамвори росткунҷа ҷойгирнабуда хати рости AM гузаронида шудааст. Маълум аст, ки ин хати рост бо тарафҳои AD ва AB -и росткунҷа кунҷи 60° -ро ташкил медиҳад. Кунҷи байни моили AM ва ҳамвори росткунҷаро меёбем.



Расми 82

Ҳал. Перпендикуляри MM_1 -ро мегузаронем. Нишон медиҳем, ки нуктаи M_1 дар биссектрисаи кунҷи A ҷойгир аст. Дар ҳақиқат, агар аз нуктаи M_1 ба тарафҳои AD ва AB перпендикулярҳои M_1E ва M_1F -ро гузаронем (расми 82),

он гоҳ мувофиқи теорема дар бораи се перпендикуляр (ниг. ба пункти 10) кунҷҳои AEM_1 ва AFM_1 кунҷҳои рост мебошанд.

Мувофиқи шарти масъала $\angle MAD = \angle MAB = 60^\circ$. Пас секунҷаҳои росткунҷаи AEM ва AFM дорои ду кунҷи баробар мебошанд, яъне онҳо монанданд. Аз сабаби умумӣ будани гипотенузаи AM , онҳо ба ҳамдигар

баробаранд. Яъне $ME = MF$. Порчаҳои M_1E ва M_1F проексияи моилҳои ME ва MF дар ҳамворию росткунҷа мебошанд. Баробарии моилҳо ба баробарии проексияҳо баробарқувва аст. Пас, $EM_1 = M_1F$. Аз ин ҷой ва аз рост будани кунҷҳои M_1EA ва M_1FA бармеояд, ки AFM_1E квадрат аст, пас AM_1 биссектрисаи кунҷи DAB мебошад, яъне $\angle AM_1E = \angle AM_1F = 45^\circ$. Кунҷи матлуб $\varphi = \angle MAM_1$ аст. Бигзор $AM = a$ бошад. Аз секунҷаи AME дорем:

$$AE = AM \cdot \cos \angle MAD = AM \cos 60^\circ = \frac{a}{2}.$$

Аз секунҷаи AEM_1 меёбем:

$$AE = AM_1 \cos \angle AM_1E = AM_1 \cdot \cos 45^\circ = AM_1 \cdot \frac{\sqrt{2}}{2}.$$

Аз ин ҷой:

$$AM_1 = \frac{2}{\sqrt{2}} \cdot AE = \frac{2}{\sqrt{2}} \cdot \frac{a}{2} = \frac{a}{\sqrt{2}}.$$

Акнун аз секунҷаи AM_1M доро мешавем:

$$\cos \varphi = \frac{AM_1}{AM} = \frac{\frac{a}{\sqrt{2}}}{a} = \frac{1}{\sqrt{2}}.$$

Ҳамин тариқ, $\varphi = \angle MAM_1 = 45^\circ$.

Саволу супоришҳо барои назорати дониши назариявии хонандагон

1. Кунҷи байни хатҳои рости ҳамдигарро буранда дар фазо чӣ тавр муайян карда мешавад? Кунҷи байни хатҳои рости чиликӣ – чӣ?

2. Барои чӣ кунҷи байни хатҳои рости чиликӣ ба интихоби хатҳои рости ба онҳо параллел вобаста нест?

3. Барои чӣ кунчи байни хатҳои рост дар фазо танҳо бузургӣ буда, фигураи геометрӣ нест?

4. Дар кадом ҳолат хатҳои рости чиликӣ бо ҳам перпендикуляр номида мешаванд?

5. Кунчи байни хати рост ва ҳамворӣ чӣ тавр муайян карда мешавад?

6. Кунчи байни моил ва ҳамвориро чӣ тавр муайян кардан мумкин аст?

7. Кунчи байни хати рост ва ҳамворӣ, кунчи байни ин хати рост ва перпендикулярро бо ҳамворӣ то чанд градус пурра мекунад?

Масъалаҳо барои мустаҳкам кардани маводди назариявӣ

159. Хати рости a ба ҳамвории α перпендикуляр аст. Исбот кунед, ки вай ба ҳар гуна хати рости b , ки дар ҳамворӣ ҷойгир аст, перпендикуляр мешавад.

160. Бигузур $ABCD A_1 B_1 C_1 D_1$ куб аст. Кунчи байни хатҳои рости: 1) AB_1 ва CC_1 ; 2) AB_1 ва CD_1 ; 3) AB_1 ва DA_1 - ро ёбед.

161. Нуқтаи A аз ҳамворӣ дар масофаи h ҷойгир аст. Дарозии моилҳоро, ки ба ҳамворӣ дар зери кунҷҳои:

1) 30° ; 2) 45° ; 3) 60° гузаронида шуданд, ёбед.

162. Аз нуқтае, ки аз ҳамворӣ дар масофаи a ҷойгир аст, ду моили бо ҳамворӣ кунҷҳои 45° ва 30° ташкилкунанда гузаронида шудааст. Дар навбати худ ин моилҳо байни худ перпендикуляр мешаванд. Масофаи байни охири моилҳоро ёбед.

163. Дарозии моил a аст. Проексияи ин моил ба

хамворӣ ба чӣ баробар аст, агар кунҷи байни моил ва хамворӣ ба: 1) 30° ; 2) 45° ; 3) 60° баробар бошад?

164. Охирҳои порчаи дарозиаш 10 м аз хамворӣ дар масофаи 2 м ва 3 м ҷойгиранд. Порча хамвориро мебурад. Кунҷи байни порча ва хамвориро ёбед.

165. Тарафи AB -и квадрати $ABCD$ дар хамвории α ҷойгир аст. Тарафи BC бо хамворӣ кунҷи 60° -ро ташкил медиҳад. Кунҷи байни хати рости AC ва хамвории α -ро ёбед.

166. Тарафи AB -и секунҷаи мунтазам дар хамвории α ҷойгир аст. Тарафҳои AC ва BC ба хамворӣ дар зери кунҷи 45° моиланд. Кунҷҳои байни медианаҳои секунҷаи ABC ва хамвории α -ро ёбед.

167. Аз нуқтаи аз хамворӣ дар масофаи a ҷойгирбуда ду моил ба хамворӣ гузаронида шудааст, ки онҳо бо хамворӣ кунҷҳои 45° -ро ташкил мекунанд. Кунҷи байни моилҳо 60° аст. Масофаи байни нуқтаҳои охири моилҳоро ёбед.

168. Аз нуқтаи аз хамворӣ дар масофаи a ҷойгирбуда ба хамворӣ дар зери кунҷи 30° ду моил гузаронида шудааст. Дар айни ҳол проексияи ин моилҳо кунҷи 120° -ро ташкил медиҳад. Масофаи байни нуқтаҳои охири моилҳоро ёбед.

Масъалаҳо барои такрор

169. Аз нуқта ба хамворӣ ду моил гузаронида шудааст, ки дарозиашон 17 см ва 15 см аст. Проексияи якеи онҳо аз проексияи дигараш 4 см зиёд аст. Проексияи моилҳоро ёбед.

170. Исбот кунед, ки суммаи квадратҳои диагоналҳои

параллелограмм ба суммаи квадратҳои тарафҳои он баробар аст.


171. Медианаҳои секунҷаи ABC дода шудаанд. Тарафҳои он ёфта шавад.

13. Кунҷи байни ду ҳамворӣ.

Масоҳати проексияи перпендикулярӣ бисёркунҷа

I. Мафҳуми нав - кунҷи байни ду ҳамвориро дохил мекунем. Агар ин ҳамворӣҳо параллел бошанд, ин кунҷ ба нул баробар ҳисоб карда мешавад.

Бигузур ҳамворӣҳои α ва β аз рӯи хати рости c бурида мешаванд.



Расми 83

Таърифи 1. Кунҷи байни ду ҳамвории ҳамдигарро бурандаи α ва β гуфта, кунҷи байни хатҳои рости a ва b -ро, ки ҳангоми бо ҳамвории дилхоҳи γ бурида шу-

дани α ва β ҳосил мешавад, меноманд. Дар айни ҳол пиндошта мешавад, ки ҳамвории γ ба хати рости c , ки аз рӯи он ҳамворӣҳои α ва β бурида мешаванд, перпендикуляр мебошад (расми 83).


Нишон медиҳем, ки кунҷи ин тавр муайяншуда ба интиҳоби ҳамвории бурандаи γ вобаста нест. Дар ҳақиқат, бигузур φ_γ ва $\varphi_{\gamma'}$ кунҷҳои онанд, ки ҳангоми интиҳоби ҳамворӣҳои бурандаи γ ва γ' ҳосил мешаванд. Азбаски ҳамворӣҳои γ ва γ' ба хати рости c перпендикуляранд, пас онҳо бо ҳам параллел мебошанд (ниг. ба пункти 9, ба

теоремаҳо дар бораи ду перпендикуляр). Барои ҳамин хатҳои рости буриши онҳо бо ҳамвориҳои α ва β хатҳоеанд, ки бо ҳамдигар параллел мебошанд. Пас, мувофиқи теоремаи 25 $\varphi_\gamma = \varphi_{\gamma'}$ мешавад.

Инак, бо дода шудани ду ҳамвориҳои ҳамдигарро буранда кунчи байни онҳо яққимата муайян карда мешавад.

Барои сохтани кунчи байни ҳамвориҳои α ва β ин тавр амал мекунанд:

1) нуқтаи C -ро аз хати рости буриши ин ҳамвориҳо c гирифта, аз рӯи нуқтаи C дар ин ҳамвориҳо хатҳои рости a ва b -ро, ки бо хати рости c перпендикуляранд, мегузaronанд. Кунчи байни хатҳои рости a ва b ба кунчи байни ҳамвориҳои α ва β баробар аст, чунки аз рӯи аломати перпендикулярӣ хатҳои рости a ва b ҳамворӣ (аз рӯи теоремаи 14) ҳамвориҳои аз рӯи хатҳои рости a ва b гузаранда ба хати рости c перпендикуляр аст;



Расми 84


2) созиши бисёр вомехӯрдаи зеринро истифода мекунанд: нуқтаи A -ро аз ҳамвориҳои α , ки ба хати рости c тааллуқ надорад, мегиранд ва аз он ба хати рости c перпендикуляри AB , баъд ба ҳамвориҳои дуҷуми β перпендикуляри AA' -ро мегузaronанд (расми 84). Дар ин вақт кунчи ABA' кунчи байни ҳамвориҳои α

ва β мешавад. Дар ҳақиқат, мувофиқи созиш AB ба c перпендикуляр аст. Аз рӯи теорема дар бораи се

перпендикуляр (теоремаи 20) $A'B$ низ ба c перпендикуляр мебошад. Барои ҳамин ба хатҳои рости BA ва BA' мулоҳизарониҳои дар созиши 1) овардари татбиқ кардан мумкин аст.

Хотирнишон мекунем, ки айнан мисли ҳолати хатҳои рост, кунҷи байни ду ҳамворӣ ин ченаки кунҷии дар байни 0° ва 90° маҳдудбуда аст, на фигураи геометрӣ.

Масъалаи 1. Секунҷаи баробартарафи ABC , ки тарафаш 8 см аст, дода шудааст. Аз нуқтаи D -и берун аз ҳамвори секунҷа ба маркази секунҷа E перпендикуляр фуруварда шудааст, ки дарозиаш 4 см аст. Кунҷи байни ҳамвориҳои секунҷаҳои ABC ва ABD -ро меёбем.



Ҳал. Кунҷи байни ин ҳамвориҳоро, мисли созиши 1) амал карда, месозем (расми 85). Маркази секунҷа аз сабаби баробартараф буданаш дар баландии CF ҷойгир аст. Нуқтаи D -ро бо нуқтаҳои A, B ва F пайваст мекунем. Аз рӯи теорема дар бораи се перпендикуляр (теоремаи 20) DF ба AB перпендикуляр

мешавад. Ҳамин тариқ, кунҷи байни ҳамвориҳои секунҷаҳои ABC ва ABD кунҷи DFC аст. Бузургии ин кунҷро меёбем. Аз секунҷаи ACF дорем:

$$CF = AC \cdot \sin \angle A = AC \cdot \sin 60^\circ = \frac{8\sqrt{3}}{2} = 4\sqrt{3}\text{ см}.$$


$$\text{Мувофиқи хосияти медиана } EF = \frac{1}{3}CF = \frac{4\sqrt{3}}{3} = \frac{4}{\sqrt{3}} \text{ см}$$

мешавад. Агар $\varphi = \angle DFE$ гузорем, он гоҳ ҳосил мекунем:

$$\operatorname{tg}\varphi = \frac{DE}{EF} = \frac{4}{\frac{4}{\sqrt{3}}} = \sqrt{3}; \quad \varphi = \operatorname{arctg}\sqrt{3}; \quad \varphi = 60^\circ.$$

Ҷавоб: 60° .

Масъалаи 2. Тарафи ромби $ABCD$ 6 см ва кунчи A -и он 60° аст. Аз нуқтаи E -и берун аз ҳамвории секунҷаи ABC перпендикуляри BE , ки дарозияш $3\sqrt{3}$ см аст, гузаронида шудааст. Кунчи байни ҳамвориҳои секунҷаҳои ABC ва AED -ро меёбем.



Расми 86

Ҳал. Дар аввал кунчи байни ин ҳамвориҳоро сохтан лозим аст. Аз қуллаи B ба тарафи AD перпендикуляри BF -ро мегузаронем (расми 86). Хати EF -ро гузаронида мебинем, ки вай мувофиқи теорема дар бораи се перпендикуляр ба тарафи AD перпендикуляр мешавад. Кунчи EFB кунчи матлуб мебошад. Аз

секунҷаи AFB дорем:


$$BF = AB \sin \cdot 60^\circ = 6 \cdot \frac{\sqrt{3}}{2} = 3\sqrt{3} \text{ см.}$$

Мувофиқи шарти масъала $EB = 3\sqrt{3}$ см аст, пас $EB = BF$ мебошад, яъне секунҷаи EFB секунҷаи баробарпахлуи росткунҷа аст. Аз ин ҷой: $\varphi = \angle EFB = 45^\circ$.

II. Дар ин қисм боз якчанд мафҳуми дигарро дохил мекунем. Дар пункти 9 мо чунин мафҳумҳо, ба монанди *моил*, *асоси моил ва проексияи (ортогоналии) моилро* дар ҳамворӣ дохил карда будем. Дар айни замон муҳим аст, ки моил (порчаи хати рост) ҳамвориро дар зери ягон кунче бурад.

Фарз мекунем, ки нуқтаи берун аз ҳамворӣ дода шудааст. Асоси перпендикуляре, ки аз ин нуқта ба ҳамворӣ гузаронида шудааст, *проексияи перпендикулярӣ ё ортогоналии нуқта* дар ҳамворӣ ё *кӯтоҳ проексияи нуқта* ном дорад. Агар нуқта дар ҳамворӣ ҷойгир бошад, он гоҳ проексияш худааш аст.

Бигузор хати рости a ва ҳамворию α дода шудаанд ва хати рост ба ҳамворӣ перпендикуляр нест. Ҳар як нуқтаи чунин хати ростро дар ҳамворӣ проексия карда, хати ростро ҳосил мекунем, ки онро *проексияи перпендикулярӣ (проексия) хати рости a* дар ҳамворию α меноманд.




Расми 87

Дурустии ин тасдиқро нишон медиҳем. Яъне нишон медиҳем, ки проексияи хати рост дар ҳамворӣ хати рост аст. Ду ҳолатро дида мебароем: а) хати рост ба ҳамворӣ параллел аст (расми

87). Ду нуқтаи дилхоҳи он A ва B -ро ба ҳамворию α проексия карда (аз онҳо перпендикуляр фуруварда), аз рӯи проексияи онҳо (нуқтаҳои A_1 ва B_1) дар ҳамворӣ хати рости b -ро мегузаронем. Проексияи ҳар гуна нуқтаи a дар α дар хати рости b ҷойгир аст, чунки масофаи байни

нукта ва проексияш ба масофаи байни хати рост ва ҳамворӣ баробар аст, яъне ба бузургии доимӣ. Дар ин ҳолат хати рост ба проексияш параллел мебошад.



Расми 88

б) хати рост ҳамвориро мебурад (расми 88).

Ҳамаи перпендикулярҳои аз хати рост a ба ҳамвори α гузаронидашуда байни худ параллеланд (теоремаи 18). Бигузор β ҳамвориест, ки аз рӯи ин хат ва яке аз ин перпендикулярҳо гузаронида шудааст.

Ҳамаи перпендикулярҳо, ки аз хати рост ба ҳамворӣ гузаронида шудаанд, дар ҳамвори β ҷойгиранд.

Барои ҳамин асоси ин перпендикулярҳо дар буриши ҳамвориҳо ҷойгир аст. Ин буриш бошад, хати рост аст. Тасдиқ исбот шуд.

Эзоҳи 1. Агар хати рост ба ҳамворӣ перпендикуляр бошад, он гоҳ проексияш дар ҳамворӣ аз нукта иборат аст (нуктаи буриши хат бо ҳамворӣ).

Эзоҳи 2. Амалан мафҳуми проексияи хати рост дар ҳамвориро дар қисми III-и пункти 12 дохил карда будем. Дар ин ҷо бо мақсади асоснок кардани мафҳуми проексияи фигураи геометрӣ (таърифи 2) онро васеътар муоина кардем.

Бигузор фигураи геометрӣ ва ҳамворӣ дода шудаанд.

Таърифи 2. *Проексияи перпендикулярӣ (ортогоналии)* фигура дар ҳамворӣ гуфта, фигураеро меноманд, ки ҳар як нуктаи он проексияи ягон нуктаи фигураи додашуда мебошад.

Баъзан проексияи фигура аз худи фигура фарк мекунад. Масалан, проексияи давра метавонад порча бошад. Вале аз мулоҳизарониҳои боло бармеояд, ки проексияи порча ҳамеша порча аст. Бар замми ин нишон додан мумкин аст, ки порчаҳои баробар дорои проексияҳои баробаранд, проексияи хатҳои рости параллели ба ҳамворӣ перпендикулярнабуда параллеланд ва ғайра.

Далели муҳиммаш он аст, ки проексияи бисёркунча дар ҳамворӣ *ҳатман* бисёркунча аст, агар бисёркунча дар ҳамвории ба ҳамвории аввала перпендикуляр ҷойгир набошад (вагарна проексияаш порча мебошад).

Теоремаи 26. *Масоҳати проексияи перпендикулярии бисёркунча дар ҳамворӣ ба ҳосили зарби масоҳати он ба косинуси кунҷи байни ҳамвории бисёркунча ва ҳамвории проексия баробар аст.*

Исбот. Исботро танҳо дар ҳолати секунча будани бисёркунча меорем ва онро ҳам дар ҳолати хусусӣ. Фарз мекунем, ки секунчаи ABC ва ҳамвории α дода шудаанд. Се ҳолати имконпазир мавҷуд аст:


1) яке аз тарафҳои секунчаи ABC дар ҳамвории α ҷойгир аст;

2) яке аз тарафҳои секунчаи ABC ба ҳамвории α параллел аст;

3) секунчаи ABC дар ҳамвории α ҷойгир набуда, ягон тарафи он ба ҳамвории α параллел нест.

Ҳолати 1)-ро дида мебароем. Фарз мекунем, ки тарафи BC -и секунчаи ABC дар ҳамвории α ҷойгир аст (расми

89). Проексияи секунҷаи ABC дар ҳамвори аз рӯи тарафи BC гузарандаи ҳамвори α , секунҷаи A_1BC аст, ки нуқтаи A_1 асоси перпендикуляри аз нуқтаи A фурувардашуда мебошад.



Расми 89

Аз A ба тарафи BC перпендикуляри AD мегузаронем. Мувофиқи теорема дар бораи се перпендикуляр (теоремаи 20) A_1D ба BC перпендикуляр аст. Барои ҳамин $\varphi = \angle ADA_1$ кунҷи байни ҳамвори

секунҷаи ABC ва ҳамвори α аст. Дорем:

$$S_{\Delta A_1 BC} = \frac{1}{2} \cdot BC \cdot A_1 D. \text{ Аз секунҷаи } AA_1 D: \cos \varphi = \frac{A_1 D}{AD}.$$

Яъне, $A_1 D = AD \cdot \cos \varphi$ ва $S_{\Delta A_1 BC} = \frac{1}{2} \cdot BC \cdot AD \cdot \cos \varphi$. Вале

$$S_{\Delta ABC} = \frac{1}{2} \cdot BC \cdot AD, \text{ пас } S_{\Delta A_1 BC} = S_{\Delta ABC} \cdot \cos \varphi.$$

Инак, теорема дар ҳолати хусусие, ки мо дида баромадаем, дуруст аст. Ба ин монанд, теоремаро дар ҳолатҳои 2) ва 3) ҳам исбот кардан мумкин мебошад.

Дар ҳолати умумӣ, масоҳати проексияи бисёркунҷаро дар ҳамворӣ бо тарзи ба секунҷаҳо ҷудо кардани ин бисёркунҷа ва бо роҳи ёфтани суммаи масоҳатҳои проексияҳои ҳар як секунҷа дар ин ҳамворӣ бо осонӣ ҳисоб кардан мумкин аст. Бо ҳамин мулоҳиза теоремаро исботшуда мешуморем.

Ду масъалаи нисбатан содаро, ки ҳаллашон бо истифодаи теорема ҳосил мешавад, дида мебароем.

Масъалаи 1. Масоҳати секунҷаи ABC 30 см^2 аст. Тарафҳои проексияи ин секунҷа дар ҳамворӣ, ки секунҷаи A_1BC аст, мувофиқан ба 6 см , 10 см ва 14 см баробар мебошанд. Кунчи байни ҳамвориҳои ин секунҷаҳоро меёбем.

Ҳал. Агар кунчи байни ҳамвориҳои секунҷаҳои ABC ва A_1BC φ бошад (ниг. ба расми 89), он гоҳ мувофиқи теорема $S_{\Delta A_1BC} = S_{\Delta ABC} \cdot \cos \varphi$. Барои ёфтани φ бояд $S_{\Delta A_1BC}$ -ро донем.

Ҳар се тарафи секунҷаи A_1BC дода шудааст, барои ҳамин формулаи Геронро истифода мекунем:

$$p = \frac{6+10+14}{2} = 15 \text{ см},$$

$$S_{\Delta A_1BC} = \sqrt{15(15-6)(15-10)(15-14)} = 15\sqrt{3} \text{ см}^2.$$

$$\text{Пас, } \cos \varphi = \frac{S_{\Delta A_1BC}}{S_{\Delta ABC}} = \frac{15\sqrt{3}}{30} = \frac{\sqrt{3}}{2}. \text{ Аз ин ҷой: } \varphi = 30^\circ.$$

Масъалаи 2. Ҳамвориҳои α ва β дода шудаанд. Секунҷаи баробартарафи ABC дар ҳамвори α ҷойгир буда, тарафаш 2 см аст. Кунчи байни ҳамвориҳо ба 60° баробар мебошад. Масоҳати проексияи секунҷаи ABC -ро дар ҳамвори β меёбем.

Ҳал. Агар проексияи ABC дар ҳамвори β секунҷаи $A_1B_1C_1$ бошад, он гоҳ аз рӯи теорема

$$S_{\Delta A_1B_1C_1} = S_{\Delta ABC} \cdot \cos 60^\circ = \frac{S_{\Delta ABC}}{2}.$$

Секунҷаи ABC баробартараф аст, бинобар ин

$$S_{\Delta ABC} = \frac{2^2 \cdot \sqrt{3}}{4} = \sqrt{3} \text{ см}^2. \text{ Пас } S_{\Delta A_1B_1C_1} = \frac{\sqrt{3}}{2} \text{ см}^2.$$

Қайд мекунем, ки теоремаи 26-ро асосан барои ҳисоб кардани масоҳати буришҳои гуногун, ки ҳангоми бо ҳамворӣ буридани ҷисмҳои геометрӣ ҳосил мешаванд, васеъ истифода мебаранд. Дар оянда дар рафти давом додани омӯзиши стереометрия (дар синфи 11-ум) инро мушоҳида хоҳем кард.

***Саволу супоришҳо барои назорати дониши
назариявии хонандагон***

1. Кунчи байни ду ҳамворӣ чӣ тавр муайян карда мешавад? Барои чӣ бо таърифи 1 ин кунҷ якқимата муайян карда мешавад?

2. Кунчи байни ду ҳамворию ҳамдигарро буранда чӣ тавр сохта мешавад? Ҳар ду тарзи созиши ин кунҷро баён кунед.

3. Масоҳати бисёркунча ва масоҳати проексияи перпендикулярии он дар ягон ҳамворӣ чӣ гуна алоқамандӣ доранд?

4. Проексияи фигура аз худӣ фигура фарқ карда метавонад? Мисолҳо оред.

***Масъалаҳо барои мустаҳкам кардани маводди
назариявӣ***

172. Ду секунҷаи баробарпахлу асоси умумӣ доранд. Ҳамвориҳои онҳо байни худ кунҷи 60° ташкил медиҳанд. Асоси умумӣ ба 16 м , тарафи паҳлуии яке аз секунҷаҳо ба 17 м баробар аст. Тарафҳои паҳлуии секунҷаи дигар перпендикуляранд. Масофаи байни қуллаҳои секунҷаҳо ёфта шавад.

173. Ду ҳамворӣ ҳамдигарро дар зери кунҷи 30° мебуранд. Нуктаи A , ки дар якеи ин ҳамвориҳо ҷойгир аст, аз ҳамвори дигар дар масофаи a меистад. Масофаро аз ин нукта то хати рости буриши ҳамвориҳо ёбед.

174. Секунҷаҳои баробарпахлуи ABC ва ABD бо асоси умумии AB дар ҳамвориҳои гуногун, ки кунҷи байнашон ба φ баробар аст, ҷойгиранд. Кунҷи φ -ро ёбед, агар $AB=24$ м, $AC=65$ м, $AD=20$ м ва $CD=63$ м бошад.

175. Кунҷи байни ҳамвориҳоро ёбед, агар нуктаи дар яке аз онҳо гирифташуда аз хати рости буриши онҳо дар масофаи аз ҳамвори дигар 2 маротиба зиёд ҷойгир бошад.

176. Катетҳои секунҷаи росткунҷа 7 м ва 24 м мебошанд. Масофаро аз қуллаи кунҷи рост то ҳамворие, ки аз рӯи гипотенуза гузашта, бо ҳамвори секунҷа 30° -ро ташкил мекунад, ёбед.

177. Исбот кунед, ки дар пирамидаи мунтазам: 1) теғаҳои паҳлӯӣ; 2) рӯяҳои паҳлӯӣ ба ҳамвори асос якхел моиланд.

178. Дар пирамидаи чоркунҷаи мунтазам кунҷи байни рӯяҳои паҳлӯӣ ва ҳамвори асос ба φ баробар аст. Кунҷи байни теғаҳои паҳлӯӣ ва ҳамвори асос ёфта шавад.

179. Дар пирамидаи секунҷаи мунтазам кунҷи байни теғаҳои паҳлӯӣ ва ҳамвори асос ба φ баробар аст. Кунҷи байни рӯяҳои паҳлӯӣ ва ҳамвори асосро ёбед.

180. Исбот кунед, ки дар куби $ABCD A_1 B_1 C_1 D_1$ ҳамвориҳои $ACC_1 A_1$ ва $A_1 B D$ бо ҳам перпендикуляранд.


181. Исбот кунед, ки диагонали AC_1 -и куби $ABCD A_1 B_1 C_1 D_1$ бо ҳамвориҳои $A_1 B D$ ва $CB_1 D_1$ перпендикуляр мебошад.

182. Аз рӯйи тарафи AB -и секунҷаи ABC ҳамвории α гузаронида шудааст, ки бо ҳамвории секунҷа кунҷи 60° -ро ташкил мекунад. Масоҳати проексияи перпендикулярӣ секунҷаи ABC -ро ба ин ҳамворӣ ёбед, агар $AB = 5$ м ва дарозии баландии аз нуқтаи C фурувардашуда ба 2 м баробар бошад.

Масъалаҳо барои такрор

183. Аз нуқта ба ҳамворӣ ду моил гузаронида шудааст, ки якеи онҳо аз дигараш 6 см дарозтар аст. Проексияи моилҳо ба 17 см ва 7 см баробаранд. Дарозии моилҳоро ёбед.

184. Моил бо ҳамворӣ кунҷи 45° -ро ташкил мекунад. Аз рӯйи асоси моил дар ҳамворӣ дар зери кунҷи 45° ба проексияи моил хати рост гузаронида шудааст. Кунҷи байни ин хати рост ва моилро ёбед.



Расми 90

185. Исбот кунед, ки агар дар секунҷаи ABC (расми 90) баробариҳои $a^3 + b^3 = c^2(a + b)$,

$$\cos(\alpha - \beta) - \cos(\pi - \gamma) = \frac{3}{2} \quad \text{дуруст}$$

бошанд, он гоҳ ин секунҷа баробартараф аст.

Маълумоти мухтасари таърихӣ дар бораи параллелӣ ва перпендикулярӣ

Асосгузори илмии ҷанни геометрия олими Юнони қадим Уқлидус (Эвклид) (365-300 пеш аз милод) ба ҳисоб меравад. Вай дар асари худ «Ибтидо», ки аз 13 китоб иборат аст, мафҳумҳо (фигураҳо) ва муносибатҳои

ибтидой ва нисбат ба онҳо аксиомахоро дар ҳамворӣ ва дар фазо пешниҳод карда, аз рӯи онҳо назарияи илман чиддии геометрияро офаридааст. «Ибтидо» муддати дароз ҳамчун китоби дарсии курси (фанни) геометрияи мактабӣ истифода карда мешуд.

Се китоби охирини «Ибтидо» асосан маводди стереометриро дар бар мегирад. Алалхусус, дар китоби 11-ум асосҳои умумии стереометрия, масъалаҳои ҷойгиршавии хатҳои рост ва ҳамвориҳо, аз он ҷумла, параллелӣ ва перпендикулярӣ онҳо, инчунин таълимот дар бораи призма ва параллелепипед оварда шудааст. Мо қисми зиёди ин маводро дар китоби мазкур овардем.

Дар аввал геометрияи Уқлидус қавӣ ҳисоб мешуд. Вале оҳиста-оҳиста баъзе мафҳумҳо, таърифҳо ва аксиомаю постулатҳои (постулат - қоидае, ки ҳамчун ҳақиқат қабул мешавад) дохилкардаи \bar{y} , хусусан постулати 5-ум, зери шубҳа гузошта шуданд. Постулати 5-ум тасдиқ мекунад, ки агар ду хати рост бо хати рости сеюм бурида шавад, он гоҳ ин ду хати рост ҳамдигарро аз ҳамон тараф мебуранд, ки ҳосили ҷамъи кунҷҳои дохила аз 180^0 хурд аст. Исботталаб будани ин тасдиқ ҳанӯз дар Юнони қадим дарк шуда буд. Масалан, дар асри I пеш аз милод математики румӣ Посидоний (135-51 пеш аз милод) ба ҷойи ин постулат фарзияи мавҷудияти хатҳои рости дар як масофа ҷойгирбударо пешниҳод карда, постулатро исбот карда буд.

Асрҳои VIII–IX давраест, ки маркази рушди математика аз Аврупо, Ҳиндустон ва Хитой ба мамлакатҳои Шарқи наздик ва Миёна мекӯчад. Дар ин давра асарҳои математикҳои Бобулистону Юнон,

Ҳиндустону Хитой ба забони арабӣ тарҷума шуда, дастраси умум мегарданд ва дар асоси онҳо тадқиқоти илмӣ ривож меёбад. Ҳамаи кашфиёти геометрии олимони ин мамлакатҳоро номбар накарда, танҳо саҳми онҳоро дар назарияи хатҳои рост ва дар кӯшиши исботи постулати 5-ум махсус қайд мекунем (Бояд гуфт, ки то охири асри XIX масъалаи исботи ин постулат диққати ҳамаи математикҳои бузурги дунёро ҷалб кардааст.).

Дар асри IX исботи постулат аз тарафи олимони араб Ҷавҳарӣ, Ибни Қорро ва Найрезӣ диққатҷалбкунанда мебошад. «Донишнома»-и Абуалӣ ибни Сино (980–1037) дорои ду боби риёзӣ аст, ки якеи он ба геометрия бахшида шудааст. Ин боб баёни «Ибтидо»-и *Уқлидусро* бо исботҳо, ки қисми зиёди онҳо бо исботҳои Уқлидус яхела нестанд, дар бар мегирад. Ибни Сино постулати 5-умро исбот кард, ки он ба фарзияи мавҷудияти хатҳои рост дар масофаи баробар ҷойгиршуда (ин фарзия бо постулати исботшаванда баробарқувва аст) асос карда шудааст. Ҳасан Ибни Ҳайсам (956–1039) аз ш. Басраи Ироқ барои исбот аз аксиомаи Архимед (мавҷудияти порчае, ки ба порчаи додашуда то андозаи дилхоҳ каратӣ аст) истифода кардааст. Нодурустии исботи Ҳайсам дар он аст, ки аксиомаи Архимед хулосаи постулат мебошад ва баръакс. Исботи Умари Хайём (1048–1131) ба фарзияи он ки агар ду хати рост ба ҳамдигар наздик шаванд, он гоҳ онҳо ҳатман ҳамдигарро мебуранд, таъя мекунад. Ин фарзия ҳам ба постулат баробарқувва мебошад.

Бузургтарин риёзидон (математик)-и асри XIII-и дунё Насируддини Тўсӣ (1201–1272) дар асарҳои «Таҳрири Уқлидус» (ибораат аз 28 китоб), «Усули ҳандаса» ва

«Шакл-ул-китъа» назарияи параллелии хатҳои ростро аз рӯи истифодаи натиҷаҳои Чавҳарӣ ва Хайём инкишоф дода, ду тарзи исботи постулати 5-умро пешниҳод кардааст. Тӯсӣ дар яке аз ин исботҳо аз далели ҳамдигарро буридани перпендикуляр ва моил, ки аз як нукта ба хати рост гузаронида шудаанд, дар дигараш, аз он ки аз нуктаи дохилии кунҷ хати ростро гузаронидан мумкин аст, ки он ҳар ду тарафи кунҷро мебурад, истифода мекунад. Инҳо бошанд, ба постулат баробарқувваанд. Вале бояд қайд кард, ки аз ҳамаи исботҳои постулати 5-ум, ки то замони мо омада расидаанд, мукамалтаринаш исботи пешниҳодкардаи Тӯсӣ мебошад. Исботи дар нимаи дуоми асри XIII пешниҳодкардаи Шамсиддини Самарқандӣ моҳиятан аз исботҳои Хайём ва Тӯсӣ кам фарқ мекунад.

Кӯшишҳо дар қори исботи постулати 5-ум бесамар бошанд ҳам, онҳо боиси пайдо шудани пахлуҳои нави назарияи параллелии хатҳои рост гардиданд. Натиҷаҳои дар муддати 5 аср бадастовардаи олимони Шарқи асримиёнагӣ дар оянда асоси тадқиқоти олимони Аврупо шуданд. Онҳо барои пайдоиши геометрияи нав, ба ном-*зайриэвклидӣ* шароит фароҳам оварданд.

Математики машҳури рус Николай Лобачевский (1792–1856) аввалин шуда исботнопазирии постулатро (соли 1826) нишон дод (Чуноне пайҳас кардем, исботи постулати мазкур маънии бо истифодаи дигар аксиомаҳои Уқлидус исбот кардани онро дорад.). Лобачевский мавҷудияти системаи геометриеро муқаррар кард, ки дар он постулати 5-ум ба постулати муқобилаш иваз шудааст. Пайдоиши геометрияи Лобачевский ё *геометрияи*

ғайриэвклидӣ дар инкишофи геометрия ва умуман математика давраи нав кушод ва боиси тақон додани методҳои аксиоматикии тадқиқот шуд (Хотирнишон мекунем, ки баъдтар (соли 1832) геометрияи ғайриэвклидиро математики маҷор Я. Бойя (1802–1860) низ мустақилона кашф кардааст). Аввалин шуда ин геометрияро математики бузурги немис К. Ф. Гаусс (1777–1855) эътироф карда, дар рушди он саҳмгузори кардааст. Барои ҳамин геометрияи ғайриэвклидиро геометрияи Лобачевский-Бойя- Гаусс ҳам мегӯянд.

Ба таърихи назарияи перпендикулярӣ дахл карда ҳаминро қайд мекунем, ки теорема дар бораи се перпендикуляр дар «Ибтидо»-и Уқлидус оварда нашудааст. Ин теоремаро аввалин шуда Насируддини Тўсӣ дар асари худ «Рисола роҷеъ ба чортарафаи пурра» оварда, исбот кардааст. Дар Аврупо фаронсавиро Луи Бертран (1731–1812) якумин шуда тасвияи ин теорема ва Анре Лежандр (1752–1833) дар асараш «Элементҳои геометрия», ки соли 1794 чоп шудааст, исботашро меоранд. Бинобар ин теоремаро дар бораи се перпендикуляр, ки ҳоло дар исботҳо ва дар ҳалли масъалаҳо қурби баланд дорад, теоремаи Тўсӣ-Бертран-Лежандр номидан аз рӯи адолат мебуд.


§5. КООРДИНАТАҲО ДАР ФАЗО

Дар курси геометрияи синфи 8 мо аллақай координатаҳои декартиро дар ҳамворӣ омӯхта будем. Дар ҳамон ҷой бо чунин мафҳумҳо, ба монанди координатаҳои нуқта, масофаи байни ду нуқтаи ҳамворӣ, координатаи буриши ду хати рост, ҷойгиршавии ду хати

рост нисбат ба системаи координатӣ, табдилдиҳиҳо (ҳаракат, симметрия, параллелкучонӣ), векторҳо, дарозии вектор, зарби адад бар вектор, зарби скалярии векторҳо шинос шуда будем. Акнун ин мафҳумҳоро дар фазо паҳн мекунем.

14. Координатаҳои декартӣ

Нуқтаи дилхоҳи фазо O -ро гирифта, аз он се хати



Расми 91


рости ба якдигар перпендикуляри Ox , Oy ва Oz -ро мегузаронем. Мувофиқи назарияи пункти 8 чунин созиш ҳамеша имконпазир аст (ниг. ба масъалаи рақами 116). Дар ҳақиқат, кифоя аст, ки дар ҳамворӣ ду хати рости перпендикулярро гирифта, дар нуқтаи буриши онҳо ба ҳамворӣ перпендикуляр

барқарор кунем (расми 91).

Аз рӯи ҳар як ҷуфти ин хатҳо ҳамворӣ мегузаронем. Ҳамвориеро, ки аз рӯи хатҳои рости Ox ва Oy мегузарад, ҳамвории Oxy меномем.

Ду ҳамвории дигар мувофиқан ҳамвориҳои Oyz , Oxz ном доранд. Хатҳои рости Ox , Oy , Oz тирҳои координатӣ (Ox - тирӣ абсисса, Oy - тирӣ ордината, Oz - тирӣ апликата), ҳамвориҳои Oxy , Oyz , Oxz ҳамвориҳои координатӣ ном доранд. Ҳамвориҳои координатӣ байни

худ перпендикуляранд. Нуқтаи буриши тирҳои координатӣ O ибтидои координата ном дорад. Нуқтаи O ҳар яке аз тирҳои координатиро ба ду нимхатҳои рост - нимтирҳо ҷудо мекунад. Якеашро мусбат, дигарашро манфӣ меномем.



Расми 92


Акнун мафҳуми *координатаи нуқтаро* дохил мекунем. Бигузор нуқтаи дилхоҳи A дода шудааст. Аз нуқтаи A ҳамвории ба ҳамвории Oyz параллелро мегузаронем. Вай тири Ox -ро дар ягон нуқтаи A_x мебурад (расми 92). *Координатаи* (абсиссаи) x -и нуқтаи A гуфта, ададери меноманд, ки қиматаш ба масофаи порчаи OA_x баробар аст.

Ин қимат мусбат аст, агар A_x дар нимтири мусбати тири Ox ва манфӣ аст, агар дар нимтири манфӣ воқеъ бошад. Рафту агар A_x бо нуқтаи O ҳамҷоя шавад, он гоҳ $x=0$ ҳисоб карда мешавад. Координатаҳои y ва z -и нуқтаи A айнан ҳамин тавр муайян карда мешаванд. Координатаи нуқтаро дар қавс дар паҳлуи ишорати ҳарфии нуқта менависем: $A(x;y;z)$. Баъзан бе ишорати ҳарфӣ ҳам, яъне аз навишти $(x;y;z)$ низ истифода мебарем.

Муҳимтарин масъалае, ки дар ин ҷой пайдо мешавад, чунин аст: магар барои ҳар як се адади батартибовардашудаи $(x;y;z)$ дар фазо нуқтае мавҷуд ҳаст, ки дорои ин координатаҳо мебошад? Ҷавоб мусбат аст. Дар ҳақиқат, дар тирҳо нуқтаҳои $A_x(x;0;0)$, $A_y(0;y;0)$, $A_z(0;0;z)$ -ро гирифта, аз онҳо се ҳамвории ба ҳамвориҳои

координатӣ параллел (яъне, ба тирҳо перпендикуляр) мегузаронем. Нишон додан мумкин аст, ки ин ҳамвориҳо ҳамдигарро дар як нуқтаи A мебуранд. Зоҳиран фаҳмо, ки координатаҳои нуқтаи A ададҳои x, y, z мебошанд.

Масъалаи 1. Нуқтаи $A(3;2;4)$ -ро дар фазои координатӣ тасвир мекунем.



Ҳал. Аз нуқтаҳои $x=3, y=2$ ва $z=4$ се ҳамвориҳои ба ҳамвориҳои координатӣ параллелро гузаронида мебинем, ки ин ҳамвориҳо ҳамдигарро дар як нуқта мебуранд. Ин нуқта, нуқтаи матлуб мебошад (расми 93).

Эзоҳ. Буриши ин се ҳамворӣ ва ҳамвориҳои координатӣ параллелепипед аст, ки он параллелепипеди координатӣ ном

дорад (расми 93).

Барои $A(x;y;z)$ андозаҳои ин параллелепипед $|x|, |y|$ ва $|z|$ аст.

Масъалаи 2. Нуқтаҳои $A(2;1;4), B(0;2;0), C(2;1;0), D(0; 1 ;2)$ дода шудаанд. Кадоми онҳо: 1) дар ҳамвориҳои Oxy ; 2) дар тири Oy ; 3) дар ҳамвориҳои Oyz ҷойгир буданашонро муайян мекунем.

Ҳал. Барои нуқтаҳои ҳамвориҳои Oxy координатаи z ба нул баробар аст. Барои ҳамин нуқтаҳои B ва C дар ҳамвориҳои Oxy ҷойгиранд. Барои нуқтаҳои тири Oy ду

координата x ва z нуланд. Пас нуқтаи B ба тири Oy тааллуқ дорад. Нуқтаҳои B ва D дар ҳамвори Oyz ҷойгиранд.

***Саволу супоришҳо барои назорати дониши
назариявии хонандагон***

1. Тирҳо ва ҳамвориҳои координатӣ гуфта, дар фазо чиро меноманд?
2. Ибтидои координата ва нимтирҳо чианд?
3. Чиро нимтирҳои мусбат ва манфӣ мегӯянд?
4. Мафҳуми координатаи нуқта дар фазо чӣ тавр дохил карда мешавад?
5. Чаро координатаҳои нуқта онро дар фазо якқимата муайян мекунанд?
6. Чиро параллелепипеди координатӣ меноманд?
7. Тирҳои координатӣ дар фазо чӣ ном доранд?

***Масъалаҳо барои мустақкам кардани маводди
назариявӣ***

186. Нуқтаи: 1) $A(1;-2;2)$; 2) $B(4;3;0)$ -ро дар фазои координатӣ тасвир кунед.

187. Кадоме аз нуқтаҳои $A(1;0;2)$, $B(1;-4;0)$, $C(0;1;0)$, $D(0;0;-2)$, $E(-1,5;2;0)$, $F(-3;0;0)$ дар: 1) тири Ox ; 2) тири Oy ; 3) тири Oz ; 4) ҳамвори Oxy ; 5) ҳамвори Oyz ; 6) ҳамвори Oxz ҷойгиранд?

188*. Аз нуқтаҳои $(1;0;0)$, $(0;2;0)$, $(0;0;3)$ се ҳамвори ба ҳамвориҳои координатӣ параллел гузаронида шудааст. Нишон диҳед, ки онҳо дар нуқтаи ягонаи $A(1;2;3)$ ҳамдигарро мебуранд.

189. Барои нуқтаи $A(4;1;3)$ параллелепипеди координатиро созед.

190. Координатаҳои қуллаҳои параллелепипеди координатии нуқтаи $A(2;3;1)$ -ро ёбед.

Масъалаҳо барои такрор


191. Масофаи байни нуқтаҳои $A(-1;3)$ ва $B(4;-1)$ -ро, ки дар ҳамворӣ воқеъ мебошанд ёбед.

192. Координатаҳои миёнаҷойи порчаеро, ки нӯғҳояш $A(-2;-5)$ ва $B(-5;2)$ мебошанд, ёбед.

193. Кунҷи байни моили a ва ҳамворӣ 30° аст. Проексияи моилро дар ҳамворӣ ёбед.

15. Масофаи байни ду нуқта дар фазо. Координатаҳои миёнаҷойи порча

Бигузур нуқтаҳои $A_1(x_1; y_1; z_1)$ ва $A_2(x_2; y_2; z_2)$ дода шудаанд. Масофаи байни ин ду нуқтаро бо воситаи координатаҳояшон ифода мекунем.



Расми 94

Тавре медонем, масофаи байни ду нуқтаи $\bar{A}_1(x_1; y_1)$ ва $\bar{A}_2(x_2; y_2)$ -и ҳамвории Oxy бо формулаи

$$|\bar{A}_1 \bar{A}_2| = \sqrt{(x_1 - x_2)^2 + (y_1 - y_2)^2}$$

ифода меёбад. Мо шабеҳи (аналогӣ) ин формуларо барои нуқтаҳои фазо ҳосил мекунем.

Фарз мекунем, ки хати рости A_1A_2 ба тири Oz параллел нест. Аз

нуқтаҳои A_1 ва A_2 хатҳои рости ба тири Oz параллелро мегузаронем (расми 94). Онҳо ҳамвори Oxy -ро дар нуқтаҳои \bar{A}_1 ва \bar{A}_2 мебуранд.

Абсиссаю ординатаи ин нуқтаҳо бо абсиссаю ординатаи нуқтаҳои A_1 ва A_2 яххелаанд, вале аппликаташон нул аст. Аз нуқтаи A_2 ҳамвори ба ҳамвори Oxy параллелро мегузаронем. Вай хати рости $A_1\bar{A}_1$ -ро дар нуқтаи C мебурад. Секунҷаи A_1CA_2 росткунҷа аст. Дар ҳақиқат, ҳамвори аз нуқтаи A_2 гузаранда ва бо Oxy параллелбуда ба тири Oz , яъне ба хати ба ин тир параллели $A_1\bar{A}_1$ перпендикуляр аст. Пас, $A_1C \perp A_2C$. Барои ҳамин аз рӯйи теоремаи Пифагор навишта метавонем:

$$A_1A_2^2 = A_1C^2 + CA_2^2.$$

$$\text{Вале } CA_2 = |\bar{A}_1\bar{A}_2|; |\bar{A}_1\bar{A}_2| = (x_1 - x_2)^2 + (y_1 - y_2)^2, A_1C = |z_2 - z_1|.$$

Бинобар ин

$$A_1A_2^2 = (x_2 - x_1)^2 + (y_2 - y_1)^2 + (z_2 - z_1)^2.$$

Рафту агар порҷаи A_1A_2 ба тири Oz параллел бошад, он гоҳ $A_1A_2 = |z_2 - z_1|$ буда, $x_1 = x_2$, $y_1 = y_2$ аст ва формулаи ҳосилшуда дар ин ҳолат ҳам ҳамон натиҷаро медиҳад.

Ҳамин тариқ, барои масофаи байни нуқтаҳои A_1 ва A_2 формулаи зерин ҳосил мешавад:

$$|A_1A_2| = \sqrt{(x_2 - x_1)^2 + (y_2 - y_1)^2 + (z_2 - z_1)^2}.$$

Инак, масофаи байни ду нуқта ба решаи квадратӣ аз суммаи квадрати фарқҳои координатаҳои мувофиқи нуқтаҳо баробар аст.

Масъалаи 1. Масофаи нуқтаҳои: 1) $A(-3;2;1)$ ва $B(4;1;7)$; 2) $A(x;4;-5)$ ва $B(3;1;4)$ -ро меёбем.

Ҳал. Мувофиқи формула дорем:

$$1) |AB| = \sqrt{(4 - (-3))^2 + (1 - 2)^2 + (7 - 1)^2} = \sqrt{7^2 + 1^2 + 6^2} = \sqrt{86};$$

$$2) |AB| = \sqrt{(3 - x)^2 + (1 - 4)^2 + (4 - (-5))^2} = \\ = \sqrt{(3 - x)^2 + 3^2 + 9^2} = \sqrt{x^2 - 6x + 99}.$$

Масъалаи 2. Дар тири Ox нуктаеро меёбем, ки аз нуктаҳои $A(1;2;3)$ ва $B(-2;1;1)$ дар як хел масофа ҷойгир аст.

Ҳал. Агар C нуктаи матлуб бошад, пас $C(x;0;0)$ аст. Мувофиқи шарт квадрати масофаҳо бо ҳамдигар баробаранд, яъне $AC^2 = BC^2$. Мувофиқи формулаи масофа ва шarti масъала ҳосил мекунем:

$$AC^2 = (x-1)^2 + 2^2 + 3^2 = (x-1)^2 + 13,$$

$$BC^2 = (x+2)^2 + 1^2 + 1^2 = (x+2)^2 + 2$$

ва

$$(x-1)^2 + 13 = (x+2)^2 + 2 \quad \text{ё} \quad x^2 - 2x + 14 = x^2 + 4x + 6.$$


Аз ин ҷой:

$$6x = 8 \quad \text{ва} \quad x = \frac{4}{3}$$

Ҷавоб: $C\left(\frac{4}{3}; 0; 0\right)$.

Акнун координатаҳои миёнаҷойи порчаи A_1A_2 -ро бо воситаи координатаҳои нӯғҳои он ифода мекунем (расми

95). Бигузор $C(x;y;z)$ миёнаҷойи порчаи A_1A_2 аст. Аз нуқтаҳои A_1, C, A_2 хатҳои ба тири Oz параллелро



Расми 95

мегузаронем. Онҳо ҳамвори Ox -ро дар нуқтаҳои $\bar{A}_1(x_1, y_1; 0), \bar{C}(x; y; 0)$ ва $\bar{A}_2(x_2, y_2; 0)$, мебуранд. Мувофиқи теоремаи Фалес нуқтаи \bar{C} миёнаҷойи порчаи $\bar{A}_1\bar{A}_2$ аст. Бинобар ин мувофиқи формулаи планиметрии дорем:

$$x = \frac{x_1 + x_2}{2}, y = \frac{y_1 + y_2}{2}.$$

Барои ёфтани z кифоя аст, ки ба ҷойи ҳамвори Ox ҳамвори Oxz -ро гирем. Яъне, порчаи A_1A_2 -ро якҷоя бо миёнаҷойи он C ба ҳамвори Oxz параллел ба тири Oy проексия кунем. Дар айни ҳол барои z формулаи монанд ҳосил мешавад:

$$z = \frac{z_1 + z_2}{2}.$$

Чун қоида миёнаҷойи порчаи A_1A_2 -ро бо $M_{A_1A_2}$ ишорат мекунем.

Масъалаи 3. Исбот мекунем, ки чоркунҷаи $ABCD$, ки қуллаҳояш $A(0; 2; -3)$, $B(-1; 1; 1)$, $C(2; -2; -1)$, $D(3; -1; -5)$ мебошанд, параллелограмм аст.

Ҳал. Дар асоси формула ҳосил мекунем:

$$M_{AC} = M\left(\frac{0+2}{2}; \frac{2-2}{2}; \frac{-3-1}{2}\right) = M(1; 0; -2);$$

$$M_{BD} = M\left(\frac{-1+3}{2}; \frac{1-1}{2}; \frac{1-5}{2}\right) = M(1; 0; -2).$$

Инак, диагоналҳои чоркунча дар як нукта бурида шуда, дар нуктаи буриш ба ду ҳиссаи баробар тақсим мешаванд. Пас, чоркунча параллелограмм аст.

Саволу супоришҳо барои назорати дониши назариявии хонандагон

1. Масофаи байни ду нукта дар фазо бо кадом формула ифода мешавад?
2. Масофаи байни ибтидои координатаҳо ва нуктаи додашударо чӣ тавр ёфтан мумкин аст?
3. Координатаҳои миёнаҷойи порча, ки нӯғҳояш дода шудааст, ба чӣ баробар аст?
4. Чӣ тавр аз рӯи координатаҳои чор нукта муқаррар кардан мумкин аст, ки онҳо қуллаҳои параллелограмманд?
5. Теоремаи Фалесро баён кунед.

Масъалаҳо барои мустаҳкам кардани маводди назариявӣ

- 194.** Масофаи байни нуктаҳои: 1) $A(4; 0; -2)$ ва $B(2; -1; 3)$; 2) $A(-2; 4; 6)$ ва $B(2; -2; 5)$ -ро ёбед.
- 195.** Дар тири Oy нуктаеро ёбед, ки аз нуктаҳои $A(2; 3; 0)$ ва $B(-1; 2; -5)$ дар як хел масофа ҷойгир аст.
- 196.** Кадоме аз нуктаҳои $A(4; -5; 1)$ ё $B(2; 1; 7)$ аз ибтидои координатаҳо дуртар аст?
- 197.** Кадоме аз нуктаҳои $A(-3; 3; 1)$ ё $B(4; -2; 1)$ ба

ибтидои координатаҳо наздиктар аст?

198. Масофа аз нуқтаи $A(2;1;-3)$ -ро то: 1) ҳамворихои координатӣ; 2) тирҳои координатӣ; 3) ибтидои координатаҳо ҳисоб кунед.

199. Нуқтаҳои $A(-2;3;5)$, $B(1;2;4)$, $C(4;-3;6)$ қуллаҳои секунҷаанд. Тарафҳои секунҷаро ёбед.

200. Оё нуқтаҳои $A(2;-1;0)$, $B(0;1;-4)$, $C(1;-4;1)$ қуллаҳои секунҷаанд?

201. Координатаҳои миёнаҷойи порчаи нӯғҳояш нуқтаҳои $A(-7;-5;2)$ ва $B(4;1;-6)$ буда чанданд?

202. Магар чоркунҷаи $ABCD$, ки қуллаҳояш дар нуқтаҳои $A(2;2;-3)$, $B(-1;2;1)$, $C(2;-3;-1)$, $D(-3;-4;-5)$ ҷойгир аст, параллелограмм мебошад?

203. Нишон диҳед, ки чоркунҷаи $ABCD$ ромб аст, агар $A(0;2;0)$, $B(1;0;0)$, $C(2;0;2)$, $D(1;2;2)$ бошад.

204. Координатаҳои қуллаи D -и параллелограмми $ABCD$ -ро ёбед, агар координатаҳои се қуллаи дигари он $A(0;2;-3)$, $B(3;4;5)$, $C(4;7;1)$ дода шуда бошанд.

205. Қуллаҳои секунҷа дода шудаанд: $A(-4;1;5)$, $B(1;0;3)$, $C(3;-2;1)$. Дарозии медианаҳои онро ҳисоб кунед.

206. Як нӯғи порча $A(2;4;-2)$ ва миёнаҷойи он $C(1;2;1)$ дода шудааст. Координатаҳои нӯғи дигари порча $B(x;y;z)$ -ро ёбед.

Масъалаҳо барои такрор

207. Секунҷаи ABC дода шудааст. Исбот кунед, ки:

1) $\sin A = \sin(B + C)$; 2) $\cos A = -\cos(B + C)$ аст.

208. Масофа аз нуқтаи M , ки берун аз ҳамвории α ҷойгир аст, то: 1) ҳамвории α , 2) хати росте, ки дар ҳамвории α ҷойгир аст, чӣ тавр муайян карда мешавад?

209. Дарозии хода бояд чанд бошад, то ки охирҳои онро дар ду пояҳои амудии баландиашон $4m$, $8m$ ва масофаи байнашон $3m$, гузоштан мумкин бошад?

210. Нуқтаи $A(4;2;5)$ дода шудааст. Координатаҳои куллаҳои параллелепипеди координатии ин нуқтаро ёбед.

16. Ҳаракат, симметрия ва параллелкӯчонӣ дар фазо

Агар ҳар як нуқтаи фигураи додашударо бо ягон тарз ҷойгардон кунем, фигураи дигарро ҳосил мекунем. Дар ин ҳолат мегӯянд, ки ин фигура аз фигураи додашуда дар натиҷаи *табдилдиҳӣ* ҳосил шудааст. Дар ҳамворӣ чунин табдилдиҳиҳоро, ба монанди ҳаракат, симметрия, параллелкӯчонӣ ва ғайра муоина карда будем. Акнун ин мафҳумҳоро дар фазо паҳн карда, хосияти онҳоро муайян мекунем.


1°. **Ҳаракат.** Айнан мисли ҳаракат дар ҳамворӣ, ҳаракат дар фазо ҳам як навъи табдилдиҳӣ мебошад.

Таъриф. Табдилдиҳие, ки дар он масофаи байни нуқтаҳо нигоҳ дошта мешавад, *ҳаракат* ном дорад.

Ҳамон тавре, ки дар ҳамворӣ муқаррар карда будем, дар фазо низ исбот карда мешавад, ки ҳангоми ҳаракат хатҳои рост ба хатҳои рост, нимхатҳои рост ба нимхатҳои рост, порчаҳо ба порчаҳо табдил меёбанд ва кунҷҳои байни нимхатҳои рост нигоҳ дошта мешаванд.

Дар ҳақиқат, бигузур нуқтаҳои A, B, C дар як хати рост ҷойгир буда, ҳангоми ҳаракат ба нуқтаҳои A', B', C' табдил ёбанд. Агар фарз кунем, ки B дар байни A ва C ҷойгир бошад, он гоҳ $AB+BC=AC$ аст. Мувофиқи таърифи

харакат, аз ин чой бармеояд, ки $A'B' + B'C' = A'C'$ мебошад. Ин маънои онро дорад, ки B' дар хати рости $A'C'$ ҷойгир аст (вагарна нобаробарии секунҷа $A'B' + B'C' > A'C'$ иҷро мешуд!) ва бар замми ин дар байни A' ва C' .





Расми 96

Азбаски хати рост, нимхати рост, порча бо ду нуқташон муайян мешаванд, пас ҳангоми ҳаракат хати рост ба хати рост, нур ба нур ва порча ба порча табдил меёбад. Нигоҳ дошта шудани кунҷҳо аз нигоҳдории масофа ва аломати баробарии секунҷаҳо аз рӯйи се тараф бармеояд (расми 96).

Хосияти нави ҳаракат дар фазо бо ҷумлаи зерин ифода меёбад.

Теоремаи 27. *Ҳаракат ҳамвориро ба ҳамворӣ табдил медиҳад.*




Расми 97

Исбот. Бигузор α ҳамвории дилхоҳ аст (расми 97). Дар он хати рости a ва нуқтаи A -и дар он ҷойгир набударо мегирем. Нуқтаи дилхоҳи B -и хати рости a -ро гирифта, аз рӯйи нуқтаҳои A ва B хати рости b -ро мегузaronем.

Ҳаракат ин хатҳоро ба хатҳои рости a' ва b' табдил медиҳад. Ин хатҳо ҳамҷоя шуда наметавонанд, чунки кунҷи байни a' ва b' ба кунҷи байни a ва b баробар аст. Аз болои хатҳои рости ҳамдигарро бурандаи a' ва b' ҳамвории α' -ро

мегузаронем. Иббот мекунем, ки дар ин ҳаракат ҳамвории α ба ҳамвории α' табдил меёбад. Хати рости c -ро мегузаронем, ки хатҳои рости a ва b -ро мебурад (расми 97). Аз сабаби ҳангоми ҳаракат нигоҳ дошта шудани кунҷҳо хати рости c' , ки c ба он табдил ёфтааст, хатҳои рости a' ва b' -ро мебурад, яъне c' ва b он нуқтаи буришаш бо хати a' , ки X' аст, дар ҳамвории α' ҷойгир аст. Инак, ҳар гуна нуқтаи ҳамвории α ҳангоми ҳаракат ба нуқтаи ҳамвории α' , ё ки α ба α' табдил меёбад. Теорема исбот шуд.




Расми 98

Мисли ҳамворӣ, дар фазо ду фигура *баробар* номида мешавад, агар онҳо ҳангоми ягон ҳаракат ҳамҷоя шаванд.

2°. Симметрия. Табдилдиҳиҳои симметрия нисбат ба нуқта (расми 98), нисбат ба хати рост (расми 99) ва гомотетия айнан мисли табдилдиҳиҳо дар ҳамворӣ дохил карда мешаванд. Дар қатори ин


табдилдиҳиҳо дар фазо боз табдилдиҳии симметрияро нисбат ба ҳамворӣ муоина мекунам. Ин мафҳум чунин дохил карда мешавад.

Бигузор α ҳамворӣ буда, X нуқтаи дилхоҳи фигураи фазо аст (расми 100). Аз нуқтаи X перпендикуляри XA -ро фуруварда, дар давоми он порчаи $AХ'$ -и ба порчаи $AХ$ баробарро ҷудо мекунем. Нуқтаи X' ба нуқтаи X



Расми 99

нисбат ба ҳамвории α симметрӣ номида мешавад. Чунин табдилдиҳӣ *табдилдиҳиши симметрия нисбат ба ҳамвории α* ном дорад.



Расми 100

Агар нуқтаи X дар ҳамвории α ҷойгир бошад, он гоҳ ҳисоб карда мешавад, ки вай ба худ табдил мегардад. Агар табдилдиҳиши симметрия нисбат ба ҳамвории α фигураро ба худаш табдил диҳад, фигураро *нисбат ба ҳамвории α симметрӣ* меноманд ва ҳамвории α ҳамвории *симметрияи* он номида мешавад.

Агар барои кӯтоҳгуфторӣ симметрияро нисбат ба нуқтаи O бо S_o , нисбат ба хати ростии a бо S_a ва нисбат ба ҳамвории α бо S_α ишорат кунем, он гоҳ аз баробарии секунҷаҳои A_1OA_2 ва $A'_1OA'_2$ -и расми 98 бармеояд, ки S_o ҳаракат аст, яъне $A'_1A'_2 = A_1A_2$. Тавре дида будем, дар ҳамворӣ S_a ҳаракат буд. Нишон медиҳем, ки дар фазо S_a ва S_α низ ҳаракатанд. Барои ин аввал масъалаи зеринро ҳал мекунем.

Масъалаи 1. Нуқтаи (1;2;3) дода шудааст. Нуқтаҳоеро, ки нисбат ба ҳамвориҳои координатӣ ба ин нуқта симметрианд меёбем.

Ҳал. Нуқтае, ки нисбат ба ҳамвории Oxy ба нуқтаи (1;2;3) симметрӣ аст, дар хати ростии ба ҳамвории Oxy перпендикуляр воқеъ аст. Бинобар ин координатаҳои x ва y -и онҳо якхела аст: $x=1, y=2$. Нуқтаи симметрӣ аз ҳамвории Oxy дар ҳамон масофа (дар дигар тарафаш) воқеъ аст. Бинобар ин координатаи z -и он фақат бо аломаташ фарқ мекунад, яъне $z=-3$. Инак, нуқтае, ки нисбат ба ҳамвории

Oxy ба нуқтаи $(1;2;3)$ симметрӣ мебошад, нуқтаи $(1;2;-3)$ аст. Барои ҳамвориҳои координатии дигар ҳал ҳамин тавр ёфта мешавад.

Теоремаи 28. *Табдилдиҳии симметрия нисбат ба нуқта, хати рост ва ҳамворӣ дар фазо ҳаракат мебошад.*

Исбот. Системаи координатиро ҳамеша чунин интихоб кардан мумкин аст, ки ҳамвори симметрия α бо ҳамвори координатии Oxy ва тири симметрия a бо тири координатии Ox ҳамҷоя шавад. Ҳалли масъалаи боло нишон медиҳад, ки симметрияи $S_a = S_o$ нуқтаи $A(x;y;-z)$ -ро ба нуқтаи $A'(x;y;z)$ табдил медиҳад (Ин нуқтаҳо дар ҳамвори Oxy дорои проексияи $A_{xy}(x;y;0)$ буда, аз он дар масофаи якхела ҷойгиранд: $|z|=|-z|$). Нуқтаи дигари $A_1(x_1;y_1;z_1)$ бошад, ба нуқтаи $A'_1(x_1;y_1;-z_1)$ табдил меёбад. Зохиран фаҳмост, ки $AA_1=A'A'_1$ аст, яъне S_a ҳаракат мебошад.

Ҳангоми симметрия нисбат ба тири Ox бошад, нуқтаи $A(x;y;z)$ ба нуқтаи $A'(x;-y;-z)$ табдил меёбад (Дар ҳақиқат, миёначойи порчаи AA' нуқтаи $M(x;0;0)$ аст, яъне бо проексияҳои A ва A' дар тири Ox якхела аст.). Мисли пешина нишон додан мумкин аст, ки ин симметрия низ ҳаракат мебошад. Теорема исбот шуд.

Қайд мекунем, ки симметрия дар табиат васеъ паҳн шудааст. Масалан, онро дар шакли баргҳо ва гулҳои растаниҳо, ҷойгиршавии узвҳои гуногуни ҳайвонот ва одамон, ҷисмҳои кристаллӣ мушоҳида кардан мумкин аст. Симметрия дар амалия, сохтмон ва техника васеъ истифода карда мешавад (биноҳо, машинаҳо, механизмҳо ва ғайра).

3°. Параллелкӯчонӣ. Табдилдиҳие, ки дар он нуктаи дилхоҳи $(x;y;z)$ -и фигура ба нуктаи $(x+a; y+b; z+c)$, ки дар ин ҷой a,b,c ададҳои доимианд, табдил меёбад, *параллелкӯчонӣ* дар фазо ном дорад. Параллелкӯчонӣ дар фазо бо формулаҳои

$$x' = x+a, y' = y+b, z' = z+c$$

ифода мешавад. Дар ин ҷой x', y', z' координатаҳои нуктае мебошанд, ки ҳангоми параллелкӯчонӣ нуктаи $(x;y;z)$ ба он табдил меёбад. Айнан тавре дар ҳамворӣ исбот карда будем, хосиятҳои зерини параллелкӯчонӣ исбот карда мешаванд:

1. Параллелкӯчонӣ ҳаракат аст;
2. Ҳангоми параллелкӯчонӣ нуктаҳо аз рӯйи хатҳои рости параллел (ё ҳамҷояшаванда) ба якхел масофа мекӯчанд;
3. Ҳангоми параллелкӯчонӣ ҳар як хати рост ба хати рости ба он параллел (ё ба худаш) табдил меёбад;
4. Нуктаҳои A ва A' чӣ гунае набошанд, параллелкӯчонии ягонае ҳаст, ки дар он нуктаи A ба нуктаи A' табдил меёбад.

Масъалаи 2. Қиматҳои a,b,c -и дар формулаҳои параллелкӯчонӣ бударо меёбем, агар маълум бошад, ки нуктаи $A(2;-4;6)$ ба нуктаи $A'(0;-3;2)$ табдил меёбад.

Ҳал. Координатаҳои нуктаи A ва A' -ро дар формулаҳои параллелкӯчонӣ гузошта, муодилаҳоро ҳосил мекунем. Аз онҳо a,b,c -ро муайян карда метавонем:

$$0 = 2 + a, -3 = -4 + b, 2 = 6 + c.$$

Аз ин ҷой: $a = -2, b = 1, c = -4$.

Хосияти зерин барои параллелкӯчонӣ дар фазо нав аст: *ҳангоми параллелкӯчонӣ дар фазо ҳар як ҳамворӣ ё ба худаш, ё ба ҳамвориҳои ба он параллел табдил меёбад.*

Исботи хосият. Бигузор α ҳамвории дилхоҳ аст. Дар он ду хати рости a ва b -и ҳамдигарро буранда мегузаронем. Мувофиқи хосияти 3, ҳангоми параллелкӯчонӣ ин ду хат ё ба худашон, ё ба хатҳои рости ба онҳо параллели a' ва b' табдил меёбанд. Ҳамвории α ба ҳамвории α' , ки аз рӯйи хатҳои рости a' ва b' мегузарад, табдил мешавад. Агар ҳамвории α' бо ҳамвории α ҳамчоя нашавад, он гоҳ мувофиқи теоремаи 8-и пункти 7 вай ба α параллел аст. Теорема исбот шуд.

***Саволу супоришҳо барои назорати дониши
назариявии хонандагон***

1. Чӣ гуна табдилдиҳиро ҳаракат меноманд?
2. Исбот кунед, ки ҳаракат дар фазо ҳамвориро ба ҳамворӣ табдил медиҳад.
3. Табдилдиҳии симметрия нисбат ба нуқта, ба хати рост ва ба ҳамворӣ чӣ тавр муайян карда мешавад?
4. Ҳамвории симметрияи нуқта чист?
5. Исбот кунед, ки табдилдиҳии симметрия нисбат ба нуқта, хати рост ва ҳамворӣ дар фазо ҳаракат аст.
6. Чиро параллелкӯчонӣ меноманд? Хосиятҳоеро, ки ба ин табдилдиҳӣ ҳам дар ҳамворӣ ва ҳам дар фазо хосанд, номбар кунед.
7. Нишон диҳед, ки ҳангоми параллелкӯчонӣ дар фазо ҳар як ҳамворӣ ё ба худаш, ё ба ҳамвории параллел табдил меёбад.
8. Кадом хосияти параллелкӯчонӣ дар фазо шабеҳи худро дар ҳамворӣ надорад?

**Масъалаҳо барои мустаҳкам кардани маводди
назариявӣ**

211. Нишон диҳед, ки ҳаракат секунҷаро ба секунҷаи ба он баробар табдил медиҳад.

212. Исбот кунед, ки ҳангоми ҳаракат дар фазо доира ба доираи дорои ҳамон радиус табдил меёбад.

213. Исбот кунед, ки ҳангоми ҳаракат дар фазо се нуқтаи дар як хати ростбуда, ба се нуқтаи дар як хати рост ҷойгирбуда табдил меёбанд.

214. Исбот кунед, ки табдилдиҳии симметрия нисбат ба ҳамвори координатии Oxz бо формулаҳои $x'=x$, $y'=-y$, $z'=z$ дода мешавад.

215. Нуқтаи $A(2;1;-4)$ дода шудааст. Нуқтаҳои нисбат ба ҳамвори координатии ба он симметрия бударо ёбед.

216. Нуқтаи $A(2;1;-4)$ дода шудааст. Нуқтаҳои нисбат ба тирҳои координатии ба он симметрия бударо ёбед.

217. Нуқтаи $A(2;1;-4)$ дода шудааст. Нуқтаҳоеро ёбед, ки онҳо нисбат ба ибтидои координата ба ин нуқта симметрӣ мебошанд.

218. Нишон диҳед, ки параллелкӯчонӣ хати ростро ба хати рости ба он ҷиликӣ табдил дода наметавонад.

219. Маълум аст, ки нуқтаи $A(2;1;-6)$ ҳангоми параллелкӯчонӣ ба нуқтаи $A'(4;8;3)$ табдил меёбад. Формулаҳои параллелкӯчонино нависед.

220. Маълум аст, ки ҳангоми параллелкӯчонӣ ибтидои координатаҳо ба нуқтаи $A(3;4;-1)$ табдил меёбад. Координатаҳои нуқтаеро ёбед, ки нуқтаи $B(2;-4;-7)$ ба он табдил меёбад.

221. Маълум аст, ки ҳангоми параллелкӯчонӣ нуқтаи

$A(4;7;-2)$ ба нуқтаи $A'(1;-2;0)$ табдил меёбад. Ибтидои координатаҳо дар айни ҳол ба кадом нуқта табдил меёбад?

222. Оё параллелкӯчиюне ҳаст, ки дар он нуқтаи A ба нуқтаи B ва нуқтаи C ба нуқтаи D табдил меёбад, агар: 1) $A(2;1;0)$, $B(1;0;1)$, $C(3;-2;1)$, $D(2;-3;0)$; 2) $A(0;1;2)$, $B(-1;0;1)$, $C(3;-2;2)$, $D(2;-3;1)$ бошад.

Масъалаҳо барои такрор

223. Тарафҳои секунҷа ба $0,8$ м, $1,6$ м ва 2 м баробаранд. Тарафҳои секунҷаи ба ин секунҷа монандро ёбед, ки периметраш ба $5,5$ м баробар аст.

224. Маълум аст, ки проексияи ду хати рост дар ҳамворӣ ҳамдигарро мебуранд. Исбот кунед, ки ин хатҳои рост параллел нестанд.

225. Ду ҳамвории параллел ва нуқтаи P -и дар байни онҳо ҷойгирнабуда дода шудаанд. Ду хати росте, ки аз нуқтаи P мегузаранд, ҳамвории ба нуқтаи P наздикбударо дар нуқтаҳои A_1 ва A_2 , дурбударо мувофиқан дар нуқтаҳои B_1 ва B_2 мебуранд. Дарозии порчаи B_1B_2 -ро ёбед, агар $A_1A_2=6$ см ва $PA_1 : A_1B_1 = 2 : 3$ бошад.

226. Дар ҳамвории Oxy нуқтаи $D(x;y;0)$ -ро ёбед, ки аз нуқтаҳои $A(1;0;-1)$, $B(-1;1;0)$, $C(0;-1;0)$ дар якхел масофа ҷойгир аст.

§6. ВЕКТОРҶО ДАР ФАЗО

17. Координатаҳои вектор

Ба мисли ҳамворӣ, дар фазо порчаи самтдорро *вектор* меноманд. Зери порчаи самтдори \overrightarrow{AB} порчаи AB -ро мефаҳманд, ки яке аз нӯғҳояш A - *ибтидо* ва нӯғи дигараш B ҳамчун *интиҳо* қабул карда мешавад.

Айнан ба монанди ҳамворӣ чунин мафҳумҳои асосӣ барои векторҳо дар фазо, ба монанди самти вектор, қимати мутлақи (дарозии) вектор, баробарии векторҳо дохил карда мешавад.

Агар нуқтаи ибтидоии вектор A дорои координатаҳои $(x_1; y_1; z_1)$ ва нуқтаи интиҳояш B дорои координатаҳои $(x_2; y_2; z_2)$ бошад, он гоҳ ададҳои $x_2 - x_1$, $y_2 - y_1$, $z_2 - z_1$ -ро *координатаҳои* вектори \overrightarrow{AB} меноманд. Ду вектор баробар ҳисоб карда мешавад, агар координатаҳои баробар дошта бошанд. Ва баръакс, дар векторҳои баробар координатаҳои мувофиқ баробаранд. Масалан, агар $A(2; 7; -3)$, $B(1; 0; 3)$, $C(-3; -4; 5)$ ва $D(-2; 3; -1)$ бошанд, он гоҳ $\overrightarrow{AB} = \overrightarrow{DC}$ аст. Дар ҳақиқат,

$$\overrightarrow{AB} = (1 - 2; 0 - 7; 3 - (-3)) = (-1; -7; 6),$$

$$\overrightarrow{DC} = (-3 - (-2); -4 - 3; -4 - 3; 5 - (-1)) = (-1; -7; 6).$$

Айнан ҳамин хел санҷидан мумкин аст, ки $\overrightarrow{BC} = \overrightarrow{AD}$ мебошад.

Масъалаи 1. Нуқтаҳои $A(4; 3; 0)$, $B(-1; 2; 4)$, $C(0; 2; 5)$, дода шудаанд. Нуқтаи $D(x; y; z)$ -ро меёбем, ки барояш $\overrightarrow{AB} = \overrightarrow{CD}$ аст.

Ҳал. Дорем:

$$\overrightarrow{AB} = (-1-4; 2-3; 4-0) = (-5; -1; 4);$$

$$\overrightarrow{CD} = (x - 0; y - 2; z - 5).$$

Мувофиқи шарти масъала $x-0=-5$, $y-2=-1$, $z-5=4$ ва аз ин ҷой: $x = -5$, $y=1$, $z=9$.

Ҷавоб: $D(-5; 1; 9)$.

Тавре дидем, аломати баробарии векторҳо имконият медиҳад, ки барои ишорати вектор координатаҳо яшро истифода кунем: $\vec{a}(a_1; a_2; a_3)$. Агар ҳамаи координатаҳои вектор нул бошанд, он гоҳ вай *вектори нулӣ* ном дорад. Ин вектор самт надорад.

Агар $\vec{a}(a_1; a_2; a_3)$ бошад, он гоҳ адади $|a| = \sqrt{a_1^2 + a_2^2 + a_3^2}$ дарозӣ ё қимати мутлақ ва ё модули вектор ном дорад. Агар $A(x_1; y_1; z_1)$ ибтидо ва $B(x_2; y_2; z_2)$ интиҳои вектори \overrightarrow{AB} бошанд, он гоҳ дарозии он ба масофаи байни нуқтаҳои A ва B баробар аст:

$$|\overrightarrow{AB}| = \sqrt{(x_2 - x_1)^2 + (y_2 - y_1)^2 + (z_2 - z_1)^2}.$$

Барои баробарии ду вектор зарур ва кифоя аст, ки онҳо самтҳои якхела ва дарозии баробар ё ки координатаҳои якхела дошта бошанд. Вектор *воҳидӣ* номида мешавад, агар дарозии он ба 1 баробар бошад.

Масалан, вектори $\vec{a}\left(\frac{1}{2}; \frac{1}{2}; \frac{1}{\sqrt{2}}\right)$ воҳидӣ аст, чунки

$$|\vec{a}| = \sqrt{\left(\frac{1}{2}\right)^2 + \left(\frac{1}{2}\right)^2 + \left(\frac{1}{\sqrt{2}}\right)^2} = 1.$$

Масъалаи 2. Маълум аст, ки дарозии векторҳои $\vec{a} = (4; 1; -2)$ ва $\vec{b} = (1; 2; z)$ байни ҳам баробаранд. Қимати z -ро меёбем.

Ҳал. Азбаски $|\vec{a}| = \sqrt{4^2 + 1^2 + (-2)^2} = \sqrt{21}$ ва $|\vec{b}| = \sqrt{1^2 + 2^2 + z^2} = \sqrt{5 + z^2}$ аст, пас аз баробарии $|\vec{a}|^2 = |\vec{b}|^2$ бармеояд, ки $21 = 5 + z^2$ ё $z^2 = 16$, ё ки $z = \pm 4$. Ҳамин тариқ, векторҳои $\vec{b}_1 = (1; 2; 4;)$ ва $\vec{b}_2 = (1; 2; -4;)$ бо вектори \vec{a} дарозии якхела доранд.

Саволу супоришҳо барои назорати дониши назариявии хонандагон

1. Чиро дар фазо вектор меноманд?
2. Координатаҳои вектор чӣ тавр муайян карда мешаванд?
3. Шарти баробарии ду вектор бо координатаҳояшон чӣ тавр навишта мешавад?
4. Дарозии вектор бо воситаи координатаҳояш чӣ хел муайян карда мешавад?
5. Вектори нулӣ чист? Оё вай самт дорад? Дарозиаш чанд аст?
6. Чӣ гуна векторро вектори воҳидӣ меноманд?

Масъалаҳо барои мустаҳкам кардани маводди назариявӣ

227. Координатаҳои вектори \overline{AB} -ро ёбед, агар: 1) $A(2; -1; -7)$ ва $B(3; -4; -2)$; 2) $A(0; -1; 6)$ ва $B(4; 8; -3)$ бошад.

228. Дарозии вектореро, ки ибтидояш нуқтаи $A(0; -2; 3)$ ва интиҳояш нуқтаи $B(4; 8; -1)$ аст, ҳисоб кунед.

229. Дарозии вектори $\vec{a} = (4; -1; -2)$ -ро ёбед.

230. Нуктаҳои $A(1; 0; 1)$, $B(-1; 1; 2)$, $C(0; 2; -1)$ дода шудаанд. Нуктаи $D(x; y; z)$ -ро ёбед, агар векторҳои \overline{AB} ва \overline{CD} баробар бошанд.

231. Векторҳои $\vec{a} = (2; 1; -4)$ ва $\vec{b} = (x; -1; 2)$ дарозии баробар доранд. Қимати x -ро ёбед.

232. Дарозии вектори $\vec{a} = (-a; a; -2a)$ ба 6 баробар аст. Ин векторро ёбед.

Масъалаҳо барои тақрор

233. Катетҳои секунҷаи росткунҷа ба 7м ва 24м баробаранд. Ҳамвории α аз гипотенуза гузашта, ба ҳамвории секунҷа кунҷи 30° -ро ташкил медиҳад. Масофаи байни қуллаи кунҷи рост ва ҳамвориро ёбед.

234*. Нуктаҳои $A(1; 0; 2)$, $B(2; 1; 0)$, $C(1; 2; 0)$ нуктаҳои пайдарпайи қуллаҳои параллелограмм мебошанд. Суммаи координатаҳои қуллаи чорумро ёбед.


235. Дар тири Oz нуктаеро ёбед, ки вай аз нуктаҳои $A(2; 1; 1)$ ва $B(4; -2; 2)$ дар як хел масофа ҷойгир аст.

18. Амалҳо бо векторҳо

Амалҳо бо векторҳо дар фазо, ба монанди ҷамъи векторҳо, зарби вектор бар адад айнан чун дар ҳамворӣ муайян карда мешаванд. Суммаи векторҳои $\vec{a} = (a_1; a_2; a_3)$ ва $\vec{b} = (b_1; b_2; b_3)$ гуфта, вектори $\vec{c} = (a_1 + b_1; a_2 + b_2; a_3 + b_3)$ -ро меноманд ва менависанд: $\vec{a} + \vec{b} = \vec{c}$. Масалан, суммаи


векторҳои $\vec{a} = (-2; 1; 4)$ ва $\vec{b} = (4; -2; 3)$ вектори $\vec{c} = (2; -1; 7)$ мебошад.

Барои векторҳои дилхохи $\vec{a}, \vec{b}, \vec{c}$ баробариҳои $\vec{a} + \vec{b} = \vec{b} + \vec{a}$ (қонуни ҷойивазкунӣ) ва $\vec{a} + (\vec{b} + \vec{c}) = (\vec{a} + \vec{b}) + \vec{c}$ (қонуни гурӯҳбандӣ) ҷой доранд.



Барои исботи ин баробариҳо баробар будани координатаҳои қисми чап ва ростро нишон додан зарур аст. Ин бошад, зоҳиран фаҳмо.

Айнан чун дар ҳамворӣ баробарии $\vec{AB} + \vec{BC} = \vec{AC}$ исбот карда мешавад. Ин баробарӣ қоидаи секунҷа ном дорад (расми 101).



Суммаи векторҳое, ки ибтидои умумӣ доранд, ҳамчун диагонали параллелограмми дар ин векторҳо сохташуда тасвир мешавад. Инро қоидаи параллелограмм меноманд

(расми 102). Дар ҳақиқат, $\vec{AB} + \vec{BC} = \vec{AC}$ ва $\vec{BC} = \vec{AD}$ аст. Пас, $\vec{AB} + \vec{AD} = \vec{AC}$.

Ду вектор муқобил номида мешавад, агар суммаи онҳо вектори нулӣ бошад. Векторҳои муқобил дарозии якхела дошта, самташон ба ҳам муқобил аст. Масалан, векторҳои AB ва BA ҳамеша ба ҳам муқобиланд.

Масъалаи 1. Нуқтаҳои $A(1; 0; 1)$, $B(-1; 1; 2)$ ва $C(0; 2; -1)$ дода шудаанд. Нуқтаи D -ро меёбем, агар маълум бошад, ки суммаи векторҳои \vec{AB} ва \vec{CD} вектори нулӣ аст.

Ҳал. Агар $D(x; y; z)$ бошад, он гоҳ $\overrightarrow{AB} = (-2; 1; 1)$ ва $\overrightarrow{CD} = (x - 0; y - 2; z + 1)$ аст. Пас, мувофиқи шарт дорем:

$$x - 2 = 0; y - 2 + 1 = 0; 1 + (z + 1) = 0.$$

Аз ин ҷой: $x=2, y=1, z=-2$.

Ҷавоб: $D(2; 1; -2)$.

Ҳосили зарби вектори $\vec{a} = (a_1; a_2; a_3)$ бар дади λ гуфта, вектори $\lambda\vec{a} = (\lambda a_1; \lambda a_2; \lambda a_3)$ -ро меноманд. Айнан чун дар ҳамворӣ исбот кардан мумкин аст, ки дарозии вектори $\lambda\vec{a}$ ба $|\lambda| \cdot |\vec{a}|$ баробар мебошад. Самти $\lambda\vec{a}$ ҳангоми $\lambda > 0$ будан бо самти \vec{a} яхела буда, ҳангоми $\lambda < 0$ будан бо самти \vec{a} муқобил аст.

Чун дар ҳамворӣ ду вектор дар фазо *коллинеарӣ* номида мешавад, агар онҳо дар як хати рост ё дар хатҳои рости параллел ҷойгир бошанд. Самти ду вектори коллинеарӣ яхела ё муқобил аст. Шарти зарурӣ ва кифояи коллинеарии векторҳои \vec{a} ва \vec{b} мавҷудияти чунин адади $\lambda \neq 0$ аст, ки $\vec{a} = \lambda\vec{b}$. Яъне, $(a_1; a_2; a_3) = \lambda (b_1; b_2; b_3) = (\lambda b_1; \lambda b_2; \lambda b_3)$ ё ки $a_1 = \lambda b_1, a_2 = \lambda b_2, a_3 = \lambda b_3$. Ин се баробариро дар шакли таносуби дучанда навиштан мумкин аст:

$$a_1 : b_1 = a_2 : b_2 = a_3 : b_3 = \lambda.$$

Кӯтоҳ карда гуфтан мумкин аст, ки барои коллинеарии ду вектор зарур ва кифоя аст, ки координатаҳои онҳо мутаносиб бошанд.

Масъалаи 2. Векторҳои $\vec{a} = (1; -2; 1)$ ва $\vec{b} = (3; 4; -6)$ дода шудаанд. Вектори $2\vec{a} - 3\vec{b}$ -ро меёбем.

Ҳал. Амалҳои заруриро иҷро карда, ҳосил мекунем:

$$\vec{c} = 2\vec{a} - 3\vec{b} = 2 \cdot (1; -2; 1) - 3 \cdot (3; 4; -6) = (2; -4; 2) - (9; 12; -18) = (2 - 9; -4 - 12; 2 - (-18)) = (-7; -16; 20).$$

Масъалаи 3. Барои кадом қиматҳои m ва n коллинеарӣ будани векторҳои $\vec{a} = (2; n; 3)$ ва $\vec{b} = (3; 2; m)$ -ро муайян мекунем.

Ҳал. Мувофиқи шарти коллинеарӣ $2:3 = n:2 = 3:m = \lambda$.

Аз ин ҷой: $\lambda = \frac{2}{3}$, $n = 2\lambda = \frac{4}{3}$, $\frac{3}{m} = \frac{2}{3}$, $2m = 9$, $m = \frac{9}{2} = 4,5$.

Ҷавоб: $m=4,5$; $n = \frac{4}{3}$.

Саволу супоришҳо барои назорати дониши назариявии хонандагон

1. Суммаи ду вектор дар фазо чӣ тавр муайян карда мешавад?
2. Қоидаи секунҷа барои ёфтани суммаи ду вектор чӣ тавр навишта мешавад? Қоидаи параллелограмм - чӣ?
3. Дар кадом ҳолат ду вектор ба ҳамдигар муқобиланд?
4. Ҳосили зарби вектор бар адад чӣ тавр муайян карда мешавад?
5. Дар кадом ҳолат ду вектор ба ҳамдигар коллинеарианд?
6. Шарти коллинеарӣ бо координатаҳо чӣ тавр навишта мешавад?
7. Барои чамъи векторҳо кадом қонунҳо иҷро мешаванд?

**Масъалаҳо барои мустаҳкам кардани маводди
назариявӣ**

236. Суммаи векторҳои $\vec{a} = (2; 1; -4)$ ва $\vec{b} = (3; 4; 1)$ -ро ёбед.

237. Суммаи векторҳои $\vec{a} = (1; 1,4; -2,3)$,
 $\vec{b} = (0; 1,5; -2,1)$ ва $\vec{c} = \left(\frac{1}{3}; -4\frac{1}{5}; 2\right)$ -ро ёбед.

238. Координатаҳои векторро ёбед, ки вай ба вектори $\vec{a} = (-1; 3; -4)$ муқобил аст.

239. Векторҳои $\vec{a} = (2; -1; -4)$ ва $\vec{b} = (1; 3; 2)$ дода шудаанд.
Координатаҳои вектори $-3\vec{a} + 5\vec{b}$ -ро ёбед.

240. Дарозии вектори $3\vec{a} - \vec{b}$ -ро ёбед, агар $\vec{a} = (0; -1,5; 2)$, $\vec{b} = (2; 1; -3)$ бошанд.

241. Кадом шартҳоро координатаҳои нуқтаҳои A, B, C бояд қаноат кунонанд, то ки онҳо дар як хати рост ҷойгир бошанд?

242. Барои кадом қиматҳои m ва n векторҳои:
1) $\vec{a} = (m; 2; 5)$ ва $\vec{b} = (1; -1; n)$; 2) $\vec{a} = (m; n; 2)$ ва $\vec{b} = (6; 9; 3)$
коллинеарианд?

243. Вектори $\vec{a} = (1; 2; 3)$ дода шудааст. Вектори ба он коллинеарино ёбед, ки ибтидоаш дар нуқтаи $A(1; 1; 1)$ ва интиҳоаш дар ҳамвории Oxy ҷойгир аст.

244. Вектори воҳидиеро ёбед, ки ба вектори $\vec{a} = (3; 2; -2)$ коллинеарӣ аст?

245. Нуқтаҳои $A(1; 0; 2)$ ва $B(-1; 1; 1)$ дода шудаанд.
Вектори воҳидии $\vec{a} = (a; b; c)$ -ро ёбед, ки ба вектори \overrightarrow{AB} коллинеарӣ буда, бо он самти якхела дорад.

246. Дар кадом ҳолат вектори $\vec{a} = (a_1; a_2; a_3)$ ба тири Ox параллел аст?

Масъалаҳо барои такрор

247. Дарозии вектореро, ки ибтидояш нуқтаи $A(4, 2; 0; 1, 6)$ ва интиҳояш нуқтаи $b(1, 2; 1, 4; 2, 4)$ аст, ёбед.

248. Хатҳои рости AB ва CD бурида мешаванд. Хатҳои рости AC ва BD чиликӣ шуда метавонанд?

249. Магар вектори $\vec{a} = \left(\frac{1}{2}; \frac{1}{4}; \frac{2}{3}\right)$ воҳидӣ аст?

250. Векторҳои воҳидии $(0; 1; 0)$, $(1; 0; 0)$, $(0; 0; 1)$ дар кадом тирҳои координатӣ ҷойгиранд?

251. Нуқтаҳои B_2 ва C_2 миёнаҷойи порчаи BB_1 ва BC_1 -и куби $ABCD A_1 B_1 C_1 D_1$ мебошанд. Периметри буриши кубро бо ҳамвории $AB_2 C_2$ ёбед, агар $AB = a$ бошад.

19. Зарби скалярии векторҳо. Хосиятҳои он

Таъриф. Зарби скалярии векторҳои $\vec{a} = (a_1, a_2, a_3)$ ва $\vec{b} = (b_1, b_2, b_3)$ гуфта, адади $(\vec{a}, \vec{b}) = a_1 b_1 + a_2 b_2 + a_3 b_3$ -ро меноманд.

Масалан, зарби скалярии векторҳои $\vec{a} = (2; 4; 0)$ ва $\vec{b} = (-1; 3; 2)$ адади $2 \cdot (-1) + 4 \cdot 3 + 0 \cdot 2 = -2 + 12 + 0 = 10$ мебошад.

Аз таърифи зарби скалярии ду вектор бевосита бармеояд, ки вай дорои хосиятҳои зерин аст:

$$1) (\vec{a}, \vec{b}) = (\vec{b}, \vec{a});$$

$$2) (\vec{a}, \vec{a}) = a_1^2 + a_2^2 + a_3^2 = |\vec{a}|^2.$$

Яъне, зарби скалярии вектор бар худаш адади ғайриманфӣ буда, ба квадрати дарозии вектор баробар аст.

3) $(\vec{a}, \alpha \vec{b} + \beta \vec{c}) = \alpha (\vec{a}, \vec{b}) + \beta (\vec{a}, \vec{c})$, ки дар ин ҷой α ва β ададҳои дилхоҳанд.

Хосиятҳои 1)-3)-ро истифода карда, нишон додан мумкин аст, ки:

$$1^\circ. (\vec{a} + \vec{b}, \vec{a} + \vec{b}) = (\vec{a}, \vec{a}) + 2(\vec{a}, \vec{b}) + (\vec{b}, \vec{b});$$

$$2^\circ. (\vec{a} - \vec{b}, \vec{a} - \vec{b}) = (\vec{a}, \vec{a}) - 2(\vec{a}, \vec{b}) + (\vec{b}, \vec{b});$$

$$3^\circ. (\vec{a} + \vec{b}, \vec{a} - \vec{b}) = (\vec{a}, \vec{a}) - (\vec{b}, \vec{b}).$$

Ҳамин тариқ, барои зарби скалярии векторҳо, ба формулаҳои сумма ва фарқи квадрати муқаррарии ададҳо монанд, формулаҳо ҷой доранд.

Масъалаи 1. Маълум, ки $|\vec{a}| = 3$, $|\vec{b}| = 9$, $|\vec{a} - \vec{b}| = 6$ аст.

Қимати $|\vec{a} + \vec{b}|$ -ро меёбем.

Ҳал. Мувофиқи хосияти 1° ҳосил мекунем:

$$\begin{aligned} |\vec{a} + \vec{b}|^2 &= (\vec{a} + \vec{b}, \vec{a} + \vec{b}) = (\vec{a}, \vec{a}) + 2(\vec{a}, \vec{b}) + (\vec{b}, \vec{b}) = \\ &= 3^2 + 2(\vec{a}, \vec{b}) + 9^2 = 90 + 2(\vec{a}, \vec{b}). \end{aligned}$$

Адади $2(\vec{a}, \vec{b})$ -ро меёбем. Аз рӯйи хосияти 2° ва шарти масъала дорем:

$$\begin{aligned} |\vec{a} - \vec{b}|^2 &= (\vec{a} - \vec{b}, \vec{a} - \vec{b}) = (\vec{a}, \vec{a}) - 2(\vec{a}, \vec{b}) + (\vec{b}, \vec{b}) = \\ &= 90 - 2(\vec{a}, \vec{b}) = 6^2 = 36 \end{aligned}$$

Аз ин ҷой:

$$2(\vec{a}, \vec{b}) = 90 - 36 = 54.$$

Пас,

$$|\vec{a} + \vec{b}|^2 = 90 + 2(\vec{a}, \vec{b}) = 90 + 54 = 144.$$


Инак,

$$|\vec{a} + \vec{b}| = \sqrt{144} = 12.$$

Харф ба харф чуноне ки дар ҳамворӣ исбот карда будем, нишон дода мешавад, ки зарби скалярии векторҳо ба ҳосили зарби дарозиашон бар косинуси кунчи байни онҳо баробар аст:

$$(\vec{a}, \vec{b}) = |\vec{a}| \cdot |\vec{b}| \cos \varphi, \quad (1)$$

ки дар ин ҷой φ кунчи байни \vec{a} ва \vec{b} мебошад (расми 103).



Расми 103

Формулаи (1) асосан дар се маврид истифода карда мешавад:

1) барои ёфтани (\vec{a}, \vec{b}) ҳангоми дода шудани $|\vec{a}|$, $|\vec{b}|$ ва φ ;

2) барои ҳисоби φ ҳангоми дода шудани (\vec{a}, \vec{b}) , $|\vec{a}|^2 = (\vec{a}, \vec{a})$, $|\vec{b}|^2 = (\vec{b}, \vec{b})$;

3) барои муқаррар кардани перпендикулярӣ векторҳои \vec{a} ва \vec{b} (векторҳои \vec{a} ва \vec{b} перпендикуляр номида мешаванд, агар кунчи байни онҳо 90° бошад. Аз (1) бармеояд, ки барои перпендикулярӣ ду вектор зарур ва кифоя аст, ки зарби скалярии онҳо нул бошад).

Масъалаи 2. Координатаҳои вектори \vec{b} -ро, ки ба вектори $\vec{a} = (-1; 1; -2)$ коллинеарӣ аст меёбем, агар маълум бошад, ки $(\vec{a}, \vec{b}) = 12$ аст.

Ҳал. Агар $\vec{b} = (b_1; b_2; b_3)$ бошад, пас $(\vec{a}, \vec{b}) = -1 \cdot b_1 + 1 \cdot b_2 - 2 \cdot b_3 = 12$ аст. Инчунин, мувофиқи шarti коллинеарӣ:

$$\frac{-1}{b_1} = \frac{1}{b_2} = \frac{-2}{b_3} \quad \text{ё} \quad b_2 = -b_1, \quad b_3 = -2b_2 = 2b_1.$$

Аз ин ҷой ва аз баробарии $-b_1 + b_2 - 2b_3 = 12$ меёбем:
 $-b_1 - b_1 - 4b_1 = 12$, яъне $b_1 = -2$. Пас, $b_2 = 2$ ва $b_3 = -4$.

Ҷавоб: $\vec{b} = (-2; 2; -4)$.

Масъалаи 3. Барои қадом қимати m перпендикуляр будани векторҳои $\vec{a} = (m; 7; -2)$ ва $\vec{b} = (-3; m; 2)$ -ро муқаррар мекунем.

Ҳал. Дорем: $(\vec{a}, \vec{b}) = m \cdot (-3) + 7 \cdot m + (-2) \cdot 2 = -3m + 7m - 4$. Қимати ин ифода нул аст, агар $m = 1$ бошад.

Ҷавоб: $m = 1$.

Масъалаи 4. Бузургии кунҷи байни векторҳои $\vec{a} = (\sqrt{0,4}; \alpha; 1)$ ва $\vec{b} = (0; 2; -1)$ ба $\frac{\pi}{6}$ баробар аст. Қимати α -ро меёбем.

Ҳал. Мувофиқи формулаи (1) ҳосил мекунем:

$$\begin{aligned} \frac{\sqrt{3}}{2} &= \cos \frac{\pi}{6} = \frac{(\vec{a}, \vec{b})}{|\vec{a}| \cdot |\vec{b}|} = \\ &= \frac{\sqrt{0,4} \cdot 0 + \alpha \cdot 2 - 1 \cdot 1}{\sqrt{0,4 + \alpha^2 + 1^2} \cdot \sqrt{0^2 + 2^2 + (-1)^2}} = \frac{2\alpha - 1}{\sqrt{1,4 + \alpha^2} \cdot \sqrt{5}}. \end{aligned}$$

Аз ин ҷой:

$$2(2\alpha-1) = \sqrt{15} \cdot \sqrt{1,4 + \alpha^2} .$$

Барои ёфтани ҳалли ин муодилаи иррационалӣ ҳар ду тарафро ба квадрат бардошта, ҳосил мекунем:

$$16\alpha^2 - 16\alpha + 4 = 21 + 15\alpha^2, \quad \alpha^2 - 16\alpha - 17 = 0.$$

Решаҳои ин муодилаи квадратӣ $\alpha_1 = -1$ ва $\alpha_2 = 17$ мебошанд. Вале $\alpha_1 = -1$ решаи муодилаи иррационалӣ нест, чунки $2\alpha_1 - 1 < 0$ мебошад.

Ҷавоб: $\alpha = 17$.

***Саволу супоришҳо барои назорати дониши
назариявии хонандагон***

1. Зарби скалярии ду вектор чӣ тавр муайян карда мешавад?
2. Хосиятҳои зарби скалярии векторҳоро номбар кунед.
3. Кунчи байни ду вектори ғайринулӣ бо кадом формула ҳисоб мешавад?
4. Перпендикулярӣ ду вектор чӣ хел фаҳмида мешавад? Онро чӣ тавр муқаррар кардан мумкин аст?

***Масъалаҳо барои мустаҳкам кардани маводди
назариявӣ***

252. Кунчи байни векторҳои \vec{a} ва \vec{b} 150° , $|\vec{a}| = 3$, $|\vec{b}| = 2$ аст. Бузургии: 1) (\vec{a}, \vec{b}) ; 2) $|\vec{a} + \vec{b}|^2$; 3) $|\vec{a} - \vec{b}|^2$; 4) $(\vec{a} + 2\vec{b}, \vec{a} - 2\vec{b})$ -ро ёбед.

253. Маълум аст, ки $|\vec{a}| = 11$, $|\vec{b}| = 23$, $|\vec{a} - \vec{b}| = 30$.

Қимати $|\vec{a} + \vec{b}|$ -ро ёбед.

254. Маълум аст, ки $|\vec{a}| = 3$, $|\vec{a} + \vec{b}| = 1$; $|\vec{a} - \vec{b}| = 7$. $|\vec{b}|$ -ро ёбед.

255. Барои кадом n ин векторҳо перпендикуляранд:

1) $\vec{a} = (2; -1; 3)$, $\vec{b} = (1; 3; n)$; 2) $\vec{a} = (n - 2; 1)$, $\vec{b} = (n; 2n; 4)$?

256. Се нуқта дода шудааст: $A(1; 0; 1)$, $B(-1; 1; 2)$, $C(0; 2; -1)$. Дар тири Oz чунин нуқтаи $D(0; 0; c)$ -ро ёбед, ки векторҳои \overline{AB} ва \overline{CD} перпендикуляр бошанд.

257. Кунчи байни векторҳои $\vec{a} = (\alpha; 1\sqrt{\frac{6}{5}})$ ва $\vec{b} = (3; 1; 0)$ ба $\frac{\pi}{4}$ баробар аст. Бузургии α -ро ёбед.

258. Чор нуқта дода шудааст: $A(0; 1; -1)$, $B(1; -1; 2)$, $C(3; 1; 0)$, $D(2; -3; 1)$. Косинуси кунчи байни векторҳои \overline{AB} ва \overline{CD} -ро ёбед.

259. Се нуқта дода шудааст: $A(0; 1; -1)$, $B(1; -1; 2)$, $C(3; 1; 0)$. Косинуси кунчи C -и секунҷаи ABC ёфта шавад.

260. Координатаҳои вектори \vec{b} -ро, ки ба вектори $\vec{a} = (1; 1; -\frac{1}{2})$ коллинеарӣ буда, бо вектори $\vec{k} = (0; 0; 1)$ кунчи кундро ташкил мекунад ёбед, агар $|\vec{b}| = 3$ бошад.

261. Кунчи байни векторҳои \vec{a} ва \vec{b} 60° буда, вектори \vec{c} ба онҳо перпендикуляр аст. Дарозии вектори $\vec{a} + \vec{b} + \vec{c}$ -ро ёбед, агар $|\vec{a}| = 1$, $|\vec{b}| = 2$, $|\vec{c}| = 3$ бошад.

262. Векторҳои $\vec{a} = (2; 1; 0)$ ва $\vec{b} = (-1; 3; 2)$ дода шудаанд. Чунин адади λ -ро ёбед, ки вектори $\lambda\vec{a} + \vec{b}$ ба вектори \vec{b} перпендикуляр бошад.

263. Исбот кунед, ки секунҷаи куллаҳояш дар нуқтаҳои $A(2; 1; 3)$, $B(7; 4; 5)$, $C(4; 2; 1)$ буда, росткунҷа аст.

Масъалаҳо барои такрор

264. Аз нуқтаи додашуда ба ҳамворӣ ду моил гузаронида шудааст, ки якеаш аз дигараш 26 см калон аст. Проексияи моилҳо ба 12 см ва 40 см баробар мебошанд. Дарозии моилҳоро ёбед.

265. Аз нӯги A -и порҷаи AB ҳамворӣ гузаронида шудааст. Аз нӯги B ва нуқтаи C -и порҷа хатҳои рости параллел гузаронида шудаанд, ки онҳо ҳамвориро дар нуқтаҳои B_1 ва C_1 мебуранд. Дарозии порҷаи BB_1 -ро ёбед, агар $AB = 6$ см, $AC:CC_1 = 2:5$ бошад.


266. Вектори воҳидиеро ёбед, ки ба вектори $\vec{a} = (1; 2; -4)$ коллинеарӣ аст.

267. Маълум аст, ки ҳангоми параллелкӯчонӣ нуқтаи $A(4; -1; 3)$ ба нуқтаи $B(-1; 2; 7)$ табдил меёбад. Формулаҳои параллелкӯчониро нависед.

ҶАВОБ ВА НИШОНДОД БА ҲАЛЛИ МАСЪАЛАҶО

5. Хати рост дар ҳамин ҳамворӣ ҷойгир аст. 6. Ҳамвориҳо аз рӯйи хати рост аз ҳамин нуқта гузаранда бурида мешаванд. 7. На, танҳо қисми ҳамворӣ. 8. Ба ду қисм. 9. Ба 4 қисм. 10. Ду ҳал дорад: 1,2 м ва 1,6 м. 12. 5 см. 13. 30 см. 25. Чунин ҳамвориҳо ҷортоанд. 36. Не. 39. Кунҷҳои тези секунҷа ба 30° ва 60° баробаранд, бинобар ин катетҳо $\frac{C}{2}$ ва $\frac{C\sqrt{3}}{2}$ мебошанд. 40. а) Ду баландии секунҷа (ё давоми онҳо) ҳамдигарро мебуранд, вагарна ду тарафи секунҷа параллел мебуд, ки ин номумкин аст; б) ду медиана бо тарафи мувофиқ кунҷҳои ташкил мекунанд, ки ҳосили ҷамъашон аз 180° хурд аст, пас, онҳо ҳамдигарро мебуранд ва дар айни ҳол дар дохили секунҷа; в) дар дохили секунҷа ҳатман бурида мешаванд. 49. $\frac{\sqrt{3}}{8}a^2$. 50. $\frac{3}{2}a$ ва $\frac{\sqrt{3}}{16}a^2$ 51.

Не. 52. $4\sqrt{14}$ см. 53. Ҳа. 55. Мумкин нест. 56. Мумкин аст. 61. **Исбот.** Дар фазо ягон нуқта, масалан, нуқтаи C -ро чунон интиҳоб мекунем, ки вай ба ҳеҷ кадоми хатҳои рости ҷилликии a ва b тааллуқ надошта бошад (ниг. ба расми 104). Аз нуқтаи C ва аз хатҳои рости a ва b мувофиқан ҳамвориҳои α ва β -ро мегузаронем. Ин ҳамвориҳо ҳамдигарро аз рӯйи хати рости a -и аз рӯйи нуқтаи C гузаранда мебуранд. Ҳамвориҳои a ва β гуногунанд. Берун аз хати рости a нуқтаи K ро чунон интиҳоб мекунем, ки он ба ҳеҷ кадоми ҳамвориҳои α ва β тааллуқ надошта бошад. Аз хати рости a ва нуқтаи K ҳамвории γ -ро мегузаронем. Аз нуқтаи K хати




Расми 104

рости c - ро мегузаронем, ки он ҳамворихои α ва β - ро бурад, вале хатҳои рости a ва b - ро набурад. Хатҳои рости чилликии a ва b хати рости a -ро мувофиқан дар нуқтаҳои A ва B мебуранд, вале бо хати рости c нуқтаи умумӣ надоранд. Мувофиқи аломати дуҷоми чилликии хатҳои рост, хати рости c ба ҳар яки хатҳои рости чилликии a ва b чилликӣ мебошад.

67.
$$a = \sqrt{\frac{2S \sin \alpha}{\sin \beta \sin(\alpha + \beta)}}, \quad b = \sqrt{\frac{2S \sin \beta}{\sin \alpha \sin(\alpha + \beta)}},$$

$$c = \sqrt{\frac{2S \sin(\alpha + \beta)}{\sin \alpha \sin \beta}},$$
 ки дар ин ҷо a, b, c - тарафҳои секунҷа ва $\alpha, \beta, \pi - (\alpha + \beta)$ кунҷҳои муқобиланд.

69. Исбот. Бигузор a ва b хатҳои рости параллел буда, ҳамвори α хати рости a -ро дар нуқтаи A мебурад (ниг. ба расми 105). Аз хатҳои рости a ва b ҳамвори β -ро мегузаронем, ки он ҳамвори α - ро аз рӯи ягон хати рост, масалан, c мебурад. Хатҳои рости a ва c нуқтаи умумии A - ро доро мебошанд. Пас, хати рости c хати рости a ро мебурад. Исбот мекунем, ки вай хати рости b - ро низ мебурад. Фарз мекунем, ки c хати рости b -ро намебурад, он гоҳ c ба b параллел аст. Аз нуқтаи A - и берун аз хати рости b , мувофиқи фарзия ба ин хати рост ду хати рости параллел гузашта истодааст. Ин ба аксиомаи параллелии хати рости курси планиметрия зид аст. Пас, хати рости c хати рости b -ро мебурад. Хати рости c бошад, ба



Расми 105

ҳамвори α тааллуқ дорад. Аз ҳамин сабаб, ҳамвори α хати рости b - ро низ мебурад.

70. Не. **73.** $\frac{1}{2}|a - b|$. **74.** 1) 25см; 2) $c \left(1 + \frac{b}{a}\right)$.


76. Ба исботи леммаи пункти 12 ниг. **77.** 2) $a + c - b$. **78.** Дар ду рӯя - AA_1BB_1 ва AA_1DD_1 . **79.** Беҳад бисёр,

агар нуқта бо хати рости α тааллуқ надошта бошад; ягонто ҳам не, агар нуқта ба α тааллуқ дошта бошад. **80.** 60° ва 120° . **81.** 4 см ва 6 см. **82.** $\frac{1}{2}(\pi + \arccos \frac{1}{4})$. **87.** 1) 3,15 см; 2) $\frac{bc}{a+c}$. **88.** Хати рост ва ҳамвориҳои асос параллел мебошанд.

89. Дар ҳолати ба CD параллел будани AB . **94.** Аз рӯи ду хати рости параллел ё ҳамдигарро буранда ҳамворӣ гузаронидан мумкин аст. **95.** Тасдиқи масъалаи 75-ро истифода баред. **96.** $\angle B = 45^\circ$. **Нишондод.** Аз монандии секунҷаҳои ABC ва ACD бармеояд, ки $AB = \sqrt{2}AC$ аст. Сипас теоремаи синусҳоро истифода кардан лозим аст. **97.**

$\arctg \frac{\sqrt{3}-1}{2}$. **98. Исбот.** Бигузур α ва β


ҳамвориҳои параллел буда, хати рости c яке аз онҳоро, масалан, α -ро дар нуқтаи A бурад (ниг. ба расми 106). Нишон медиҳем, ки хати рости c ҳамвориҳои β -ро низ мебурад. Дар ҳамвориҳои β нуқтаи M -ро мегирем ва аз рӯи хати рости c ва нуқтаи M ҳамвориҳои γ -ро мегузаронем. Ин



Расми 106

ҳамворӣ ҳамвориҳои α ва β -ро аз рӯи хатҳои рости a ва b мебурад. Мувофиқи теоремаи 10-и пункти 7 тасдиқ кардан мумкин аст, ки $a \parallel b$. Фарз мекунем, ки c хати рости b -ро намебурад. Он гоҳ, c ба b параллел мешавад. Аз нуқтаи A -и берун аз хати рости b ба ин хати рост ду хати рости параллели a ва c мегузаранд. Нуқтаи A , хатҳои рости a ва b дар як ҳамворӣ, аниқаш дар ҳамвориҳои γ ҷойгиранд. Мувофиқи аксиомаи хатҳои рости параллел (курси планиметрия) аз нуқтаи A ба хати рости b фақат як хати

рости параллел, ин ҳам бошад, хати рости a мегузарад. Ба зиддият дучор шудем. Пас, хати рости c хати рости b ва инчунин ҳамвори β -ро мебурад. **102.** ABB_1A_1 - параллелограмм, бинобар ин $A_1B_1=AB=4$ см. **104.** Аз ҳалли масъалаи 3-и қисми назариявии пункт ва теоремаи 9 истифода кунед. **105.** 1) 10 см; 2) 25 см. **106.** Иббот кунед, ки хатҳои рости AC ва B_1D_1 чиликӣ мебошанд. **109.** Нуктаҳои буриши ҳамвори PKL -ро бо рӯяҳо созад ва иббот кунед, ки ҳамворӣ аз рӯйи миёнаҷойи рӯяҳо мегузарад. **110.**




Расми 107

Нишондод. Теоремаи 5-ро истифода кунед. **112. Иббот.** Мувофиқи шарти масъала $\angle MAN = \angle NAD = \alpha$ аст (ниг. ба расми 107). Аз ин ҷой меёбем, ки $\beta = 90^\circ - 2\alpha$. Аз секунҷаи ABM бошад, $BM = AM \sin \beta = AM \sin(90^\circ - 2\alpha) = AM \cos 2\alpha$ ва $AB = AM \cos \beta =$

$$= AM \cos(90^\circ - 2\alpha) = AM \sin 2\alpha - \text{ро ҳосил мекунем. Аз}$$

секунҷаи AND бошад, $DN = AN \sin \alpha$ ва $AD = AN \cos \alpha$ -ро пайдо мекунем. Азбаски $AB = AD$ аст, пас $AM \sin 2\alpha = AN \cos \alpha$ ё $AN = 2AM \sin \alpha$. Инак, $DN = 2AM \sin^2 \alpha$.

Ҳамин тарик, $BM + DN = AM \cos 2\alpha + 2AM \sin^2 \alpha = AM(\cos^2 \alpha - \sin^2 \alpha + 2\sin^2 \alpha) = AM$. **114.** а) Не; б) ҳа; в) не; г) ҳа.



Расми 108

118. Нишондод. Иббот кунед, ки AB ба ҳамвори MAC перпендикуляр аст.

120. 5 см. **Нишондод.** Барои ҳал формулаи $r = \frac{S}{p}$ -ро

истифода кунед, ки дар ин ҷо p - нимпериметр ва S - масоҳати

секунча мебошад. **121.** 200 см^2 . **122. Исбот.** Дар хати рост нуктаҳои A ва B -ро интихоб карда, аз онҳо ба ҳамвории α перпендикулярҳои AA_1 ва BB_1 - ро мегузаронем (ниг. ба расми 108). Дарозии ҳар як порчаҳои AA_1 ва BB_1 масофаи байни хати рости α ва ҳамвории α -ро ифода мекунад. Хатҳои рости AA_1 ва BB_1 ба ҳамвории α перпендикуляранд. Мувофиқи теоремаи 18-и пункти 9 онҳо байни худ параллеланд. Аз хатҳои рости параллели AA_1 ва BB_1 ҳамвории β -ро мегузаронем. Онҳо ҳамдигарро аз рӯи хати рости A_1B_1 мебуранд. Хатҳои рости a ва A_1B_1 дар як ҳамворӣ, аниқаш дар ҳамвории β ҷойгиранд ва ҳамдигарро намебуранд. Дар акси ҳол хати рости a ҳамвории α -ро мебурид. Пас, хатҳои рости a ва A_1B_1 параллеланд. Аз ин ҷой параллелии порчаҳои AB ва A_1B_1 ҳосил мешавад. Дар чоркунҷаи ABB_1A_1 тарафҳои муқобил ҷуфт-ҷуфт параллеланд. Аз ҳамин сабаб ABA_1B_1 параллелограмм аст. Дар параллелограмм тарафҳои муқобил баробаранд. Пас, $AA_1=BB_1$. Ҳамин тариқ, муқаррар карда шуд, ки нуктаҳои A ва B -и хати рости α -и ба ҳамвории α параллел аз ҳамвории α дар як хел масофа ҷойгиранд. **126.** $0,36 \text{ м}$ ё $0,44 \text{ м}$. **128.** 1) 4 м ; 2) $\frac{a+b}{2}$. **129.** $\frac{a}{2}$. **130.** 9 м . **131.** $\sqrt{a^2 - \frac{b^2}{2}}$. **132.** 41 см ва 15 см . **133.** 4 см ва 8 см . **134.** $\sqrt{2} \text{ м}$. **135.** 5 м , 5 м , 3 м ва 3 м . **136.** $6,5 \text{ м}$. **137.** 1) 2 м ; 2) $\sqrt{2} \text{ м}$. **138.** $4\frac{2}{3} \text{ см}$. **139. Нишондод.** Теоремаи косинусҳоро истифода кунед. **140.** $2,5 \text{ м}$. **141.** 2 м . **142.** $\sqrt{2b^2 - a^2}$. **143.** 6 м . **144.** 14 см . **145.** $\sqrt{a^2 - \frac{1}{8}d^2}$. **146.** Не. **147.** $r = \frac{-c + \sqrt{c^2 + 4S}}{2}$, агар $S \leq \frac{c^2}{4}$ бошад. **Нишондод.** Барои ёфтани ҳал аз формулаҳои $p = c + r$, $S = pr$, ки дар ин ҷо p -

нимпериметри секунча аст, истифода кунед. **148.** $\sqrt{15}$ м. **150.**

1,3м. **152.** 1) $\sqrt{a^2 + b^2 + c^2}$; 2) $\sqrt{a^2 + b^2 - c^2}$. **153.** $\sqrt{a^2 + b^2}$.

154. 1,7м. **155.** $\approx 6,46$ см. **156.** $\sqrt{a^2 + c^2 - b^2}$. **157.** $\approx 38,8$ см².

160. 1) 45° ; 2) 90° ; 3) 60° . **161.** 1) $2h$; 2) $\sqrt{2}h$; 3) $\frac{2h}{\sqrt{3}}$. **162.**

$a\sqrt{6}$. **163.** 1) $\frac{\sqrt{3}a}{2}$; 2) $\frac{a}{\sqrt{2}}$. 3) $\frac{a}{2}$. **164.** 30° . **165.** $\arcsin \frac{\sqrt{6}}{4}$.

166. $\varphi_1 = \arcsin \sqrt{\frac{2}{3}}$, $\varphi_2 = \varphi_3 = \arcsin \frac{1}{\sqrt{6}}$. **167.** $a\sqrt{2}$. **168.** $3a$.


169. 10см ва 6см. **171.** $a = \frac{\sqrt{2}}{3} \sqrt{2m_b^2 + 2m_c^2 - m_a^2}$;

$b = \frac{\sqrt{2}}{3} \sqrt{2m_a^2 + 2m_c^2 - m_b^2}$; $c = \frac{\sqrt{2}}{3} \sqrt{2m_a^2 + 2m_b^2 - m_c^2}$.

172. 13см. **173.** $2a$. **174.** $\arccos \frac{23}{2\sqrt{4081}}$. **175.** 30° . **176.** 3,36м.

178. $\arctg \left(\frac{\text{tg} \varphi}{\sqrt{2}} \right)$. **179.** $\arctg(2\text{tg} \varphi)$. **180.** Исбот. Дар куб

ҳамаи рӯяҳо аз квадратҳои тарафҳоишон баробар иборатанд. Нуқтаҳои буриши диагонаҳои квадратҳои ABCD ва $A_1B_1C_1D_1$ - ро мувофиқан бо O ва O_1 ишорат карда, онҳоро бо порчаи OO_1 пайваст мекунем (ниг. ба расми 109). Фигураи BB_1D_1D росткунча аст ва OO_1 миёнаҷойи тарафҳои BD ва B_1D_1 -ро пайваст мекунад. Аз ҳамин сабаб OO_1 ба тарафҳои BB_1 ва DD_1 параллел аст. Хатҳои рости BB_1 ва DD_1 ба ҳамвори асос перпендикуляранд ва хати рост ба онҳо параллели OO_1 низ ба ҳамвори асос перпендикуляр



Расми 109

мешавад (теоремаи 17-и пункти 9). Мувофиқи таърифи 2-и пункти 8, OO_1 ба ҳар гуна хати росте, ки аз нуқтаи O мегузарад, перпендикуляр аст. Пас, хати рости BD - и ҳамвории A_1BD ба ду хати рости OO_1 ва AC - и аз нуқтаи O гузарандаи ҳамвории ACC_1A_1 перпендикуляр аст (BD ва AC диагоналҳои квадрати $ABCD$ ҳастанд ва аз ҳамин сабаб онҳо ба якдигар перпендикуляранд). Мувофиқи теоремаи 14-и пункти 8 хати рости BD ба ҳамвории ACC_1A_1 перпендикуляр мешавад. Ҳамин тариқ, ҳамвории A_1BD хати рости BD - и ба ҳамвории ACC_1A_1 перпендикулярро дорад ва мувофиқи таърифи ҳамворихои перпендикуляр (пункти II) вай ба ҳамвории ACC_1A_1 перпендикуляр мешавад. **182.**

$$\frac{5\sqrt{3}}{3} м^2. \quad \mathbf{183.} \quad 23 \text{ см ва } 17 \text{ см.} \quad \mathbf{184.} \quad 60^0. \quad \mathbf{185.} \quad \text{Нишондод.}$$

Шарти масъала ва теоремаи косинусҳоро истифода бурда исбот кунед, ки дар секунҷа ҳар се кунҷ баробаранд. **187.**

1) F; 2) C; 3) D; 4) B; C; E; F; 5) C, D; 6) A, D, F. **190.** $A_x(2; 0; 0)$, $A_y(0; 3; 0)$, $A_z(0; 0; 1)$, $A_{xy}(2; 3; 0)$, $A_{xz}(2; 0; 1)$, $A_{yz}(0; 3; 1)$,

$A_{xyz}(2; 3; 1)$, $O(0; 0; 0)$. **191.** $\sqrt{41}$. **192.** $M(-3, 5; -1, 5)$. **193.** $\frac{\sqrt{3}a}{2}$.

194. 1) $\sqrt{30}$; 2) $\sqrt{53}$. **195.** $(0; -8, 5; 0)$. **196.** B. **197.** A. **198.** 1)

3, 1, 2; 2) $\sqrt{10}$, $\sqrt{13}$, $\sqrt{5}$, 3) $\sqrt{14}$, **199.** $\sqrt{11}$, $\sqrt{38}$, $\sqrt{73}$. **200.**

Ҳа. **201.** $M(-1, 5; -2; -2)$. **202.** Не. **203.** Ҳа. **204.** $D(1; 5; -7)$. **205.** 7,

$\frac{\sqrt{10}}{2}$, $\frac{\sqrt{142}}{2}$. **206.** $B(0; 0; 4)$. **209.** 5 м **210.** $A_x(4; 0; 0)$, $A_y(0; 2;$

0), $A_z(0; 0; 5)$, $A_{xy}(4; 2; 0)$, $A_{xz}(4; 0; 5)$, $A_{yz}(0; 2; 5)$,

$A_{xyz}(4; 2; 5)$, $O(0, 0, 0)$. **215.** $(2; 1; 4)$, $(2; -1; -4)$, $(-2; 1; -4)$. **216.**

$(2; -1; 4)$, $(-2; 1; 4)$, $(-2; -1; -4)$. **217.** $(-2; -1; 4)$. **219.** $x' = x + 2$,

$y'=y+7$, $z'=z+9$. **220.** (5;0;-8). **221.** (-3;-9;2). **222.** 1) He; 2) Xa. **223.** 1M, 2M, 2,5M. **225.** 15 см. **226.** $D\left(\frac{1}{6}; \frac{1}{3}; 0\right)$. **227.** 1) (1;-3;5); 2) (4;9;-9). **228.** $2\sqrt{33}$. **229.** $\sqrt{21}$. **230.** $D(-2;3;0)$. **231.** $x=\pm 4$. **232.** $\vec{a} = (-\sqrt{6}; \sqrt{6}; -2\sqrt{6})$. **233.** 3,38M. **234.** 3. **235.** (0;0;9). **236.** (5;5;-3). **237.** $\left(\frac{4}{3}; \frac{71}{10}; -\frac{12}{5}\right)$. **238.** $\vec{b} = (1, -3; 4)$. **239.** (-1; 18; 22). **240.** $\approx 8,3$. **242.** 1) $m=-2$, $n=-2,5$; 2) $m=4$, $n=6$. **243.** $\vec{AB} = \left(-\frac{1}{3}; -\frac{2}{3}; -1\right)$. **244.** $\left(\frac{3}{\sqrt{17}}; \frac{2}{\sqrt{17}}; -\frac{2}{\sqrt{17}}\right)$ $\vec{e} \left(-\frac{3}{\sqrt{17}}; -\frac{2}{\sqrt{17}}; \frac{2}{\sqrt{17}}\right)$. **245.** $\left(-\frac{2}{\sqrt{6}}; \frac{1}{\sqrt{6}}; -\frac{1}{\sqrt{6}}\right)$. **246.** Хангоми $a_2=a_3=0$ будан. **247.** $\sqrt{11,6}$. **248.** He. **249.** He. **250.** Дар тирҳои Oy , Ox ва Oz . **251.** $(2+\sqrt{5})a$. **252.** 1) $-3\sqrt{3}$; 2) $13-6\sqrt{3}$; 3) $13+6\sqrt{3}$; 4) -7 . **253.** 20. **254.** 4. **255.** 1) $n = \frac{1}{3}$; 2) $n=2$. **256.** $D(0,0,1)$. **257.** $\alpha=1$. **258.** $\frac{5\sqrt{7}}{21}$. **259.** $\sqrt{\frac{2}{15}}$. **260.** (2;2;-1). **261.** 4. **262.** $\lambda = -14$. **264.** 15 см ва 41 см. **265.** 15 см. **266.** $\left(\frac{1}{\sqrt{21}}; \frac{2}{\sqrt{21}} - \frac{4}{\sqrt{21}}\right)$ ва $\left(-\frac{1}{\sqrt{21}}; -\frac{2}{\sqrt{21}}; \frac{4}{\sqrt{21}}\right)$. **267.** $x'=x-5$, $y'=y+3$, $z'=z+4$.

МАЪЛУМОТНОМАИ МУХТАСАР ДАР БОРАИ МАФҲУМҶОИ АСОСИИ КУРСИ ГЕОМЕТРИЯИ СИНФИ 10-ум

Системаи аксиомаҳои стереометрия


Стереометрия як шохаи илми геометрия буда, шакл, андоза ва ҷойгиршавии байниҳамдигарии фигураҳои фазоиро меомӯзад.

С₁. Ҳамворӣ чи хеле ки бошад, нуқтае ҳаст, ки ба он тааллуқ дорад ва нуқтае ҳаст, ки ба он тааллуқ надорад (Расми 1).


С₂. Аз се нуқтае, ки дар як хати рост ҷойгир нестанд, танҳо як ҳамворӣ гузаронидан мумкин аст (Расми 2).

С₃. Ҳамвориҳои бо хати рост ду нуқтаи умумидошта тамоми хати ростро дар бар мегирад (Расми 3).


С₄. Буриши ду ҳамвориҳои ҳамдигарро буранда хати рост аст (Расми 4).




Расми 1



Расми 2




Расми 3



Расми 4


Вазъи ҷойгиршавии хатҳои рост ва ҳамвориҳо дар фазо




Хатҳои рости параллел




Хатҳои рости буранда




Хатҳои рости ҷиликӣ




Хатҳои рости перпендикуляр




*Хати рост дар ҳамворӣ
воқеъ аст*




*Хати рост ва ҳамворӣ
параллеланд*



*Хати рост ва ҳамворӣ
якдигарро мебуранд*



*Ҳамвориҳо
параллеланд*




*Ҳамвориҳо якдигарро
мебуранд*


Кунҷҳо дар фазо

Кунҷи байни хатҳои рост


1. Кунҷи байни хатҳои рости параллел: агар хати рости a ба хати рости b параллел бошад, он гоҳ кунҷи байни онҳо ба 0° баробар аст, яъне агар $a \parallel b$, он гоҳ $\angle(a, b) = 0^\circ$.




2. Кунҷи байни хатҳои рости буранда: ченаки кунҷии кунҷи хурдтарине, ки ҳангоми буриши хатҳо ҳосил мешавад: $\angle(a, b) = \varphi$.



3. Кунчи байни хатҳои рости перпендикуляр:
 $\angle(a, b) = 90^\circ$.




4. Кунчи байни хатҳои рости чиликӣ: агар a ва b хатҳои рости чиликӣ бошанд, он гоҳ $\angle(a, b) = \angle(a_1, b) = \varphi$ аст, ки дар ин ҷой $a \parallel a_1$ мебошад.




Кунчи байни хати рост ва ҳамворӣ


1. Кунчи байни хати рост ва ҳамворие, ки бо ҳам параллеланд: агар хати рост ба ҳамвории додашуда параллел бошад ва ё дар он ҷойгир бошад, он гоҳ кунчи байни онҳо ба 0° баробар аст, яъне агар $a \parallel \alpha$, он гоҳ $\angle(a, \alpha) = 0^\circ$.



2. Кунчи байни хати рост ва ҳамворие, ки бо ҳам перпендикуляранд: агар хати рост ба ҳамвории додашуда перпендикуляр бошад, он гоҳ кунчи байни онҳо ба 90° баробар аст, яъне агар $a \perp \alpha$, он гоҳ $\angle(a, \alpha) = 90^\circ$.




3. Кунчи байни хати рост ва ҳамворие, ки якдигарро таҳти кунчи аз 90° фарқкунанда мебуранд: кунчи байни хати рости a ва ҳамвории α гуфта, кунчи байни хати рости a ва проексияи онро дар ҳамвории α меноманд: $\angle(a, \alpha) = \angle A = \varphi$.



Теорема дар бораи се перпендикуляр

Агар хати рости дар ҳамворӣ воқеъбуда ба проексияи моили ба ин ҳамворӣ гузаронидашуда перпендикуляр бошад, он гоҳ вай ба худӣ моил низ перпендикуляр аст, яъне агар $t \perp b$, он гоҳ $t \perp a$. Агар хати рост ба моил перпендикуляр бошад, он гоҳ вай ба проексияи он низ дар ҳамон як ҳамворӣ перпендикуляр аст.



Кунчи байни ҳамвориҳо

1. Кунчи байни ҳамвориҳои параллел ба 0° баробар аст.
2. Кунчи байни ҳамвориҳои перпендикуляр ба 90° баробар аст.
3. Кунчи байни ду ҳамвориҳои ҳамдигарро бурандаи α ва β гуфта, кунчи байни хатҳои рости a ва b -ро меноманд, ки ҳангоми бо ҳамвориҳои дилхоҳи γ бурида шудани α ва β ҳосил мешавад.

Масоҳати проексияи перпендикулярӣ

Масоҳати проексияи перпендикулярӣ бисёркунҷа дар ҳамворӣ ба ҳосили зарби масоҳати он ба косинуси кунчи байни ҳамвориҳои бисёркунҷа ва ҳамвориҳои проексия баробар аст. Масалан, дар ҳолати секунҷа будани бисёркунҷа:


$$S_{\Delta_{ABC}} = S_{\Delta_{ABC}} \cdot \cos \varphi.$$

Ҳаракат, симметрия ва параллелкӯчонӣ дар фазо

Ҳаракат - ин табдилдиҳиест, ки дар он масофаи байни нуқтаҳо нигоҳ дошта мешавад.

Симметрия нисбат ба ҳамвориҳои α дар фазо - ин табдили фазо, ки ҳангоми он ҳар як нуқтаи M ба нуқтаи M' чунон табдил меёбад, ки порчаи MM' ба ҳамвориҳои α

перпендикуляр мебошад ва ба воситаи он ба ду ҳиссаи баробар ҷудо мешавад.



Табдилдиҳии симметрия нисбат ба нуқта, хати рост ва ҳамворӣ дар фазо ҳаракат мебошад.

Параллелкӯчонӣ - табдилдиҳие, ки дар он нуқтаи дилхоҳи $(x; y; z)$ -и фигура ба нуқтаи $(x+a; y+b; z+c)$, ки дар ин ҷой a, b, c ададҳои доимианд, табдил меёбад.

Формулаи параллелкӯчонӣ: $x'=x+a, y'=y+b, z'=z+c$.

Масофаи байни ду нуқта дар фазо

Агар $A_1(x_1; y_1; z_1)$ ва $A_2(x_2; y_2; z_2)$ ду нуқтаи дилхоҳи фазо бошанд, он гоҳ масофаи байни онҳо чунин аст:

$$|A_1 A_2| = \sqrt{(x_2 - x_1)^2 + (y_2 - y_1)^2 + (z_2 - z_1)^2} .$$

Координатаҳои миёнаҷойи порча дар фазо

Агар $A_1(x_1; y_1; z_1)$ ва $A_2(x_2; y_2; z_2)$ ду нуқтаи дилхоҳи фазо бошанд, он гоҳ координатаҳои миёнаҷойи онҳо чунин аст:

$$x = \frac{x_1 + x_2}{2}, \quad y = \frac{y_1 + y_2}{2}, \quad z = \frac{z_1 + z_2}{2} .$$

Векторҳо дар фазо ва амалҳо бо онҳо


Порчай самтдорро **вектор** меноманд.

Дарозии вектори $\vec{a} = (a_1; a_2; a_3)$: $|\vec{a}| = \sqrt{a_1^2 + a_2^2 + a_3^2}$.


Суммаи векторҳои $\vec{a} = (a_1; a_2; a_3)$ ва $\vec{b} = (b_1; b_2; b_3)$:
 $\vec{c} = (a_1 + b_1; a_2 + b_2; a_3 + b_3)$, $\vec{a} + \vec{b} = \vec{c}$.

Қоидаи секунҷа: $\vec{AB} + \vec{BC} = \vec{AC}$ (Расми 5).

Қоидаи параллелограмм: $\vec{AB} + \vec{AD} = \vec{AC}$ (Расми 6).



Расми 5



Расми 6

Ҳосили зарби вектори $\vec{a} = (a_1; a_2; a_3)$ бар адади λ :
 $\lambda\vec{a} = (\lambda a_1; \lambda a_2; \lambda a_3)$.

Зарби скалярии векторҳои $\vec{a} = (a_1, a_2, a_3)$ ва $\vec{b} = (b_1, b_2, b_3)$: $(\vec{a}, \vec{b}) = a_1 b_1 + a_2 b_2 + a_3 b_3$.

Ҳосиятҳои зарби скалярии векторҳои \vec{a} ва \vec{b} :

1. $(\vec{a}, \vec{b}) = (\vec{b}, \vec{a})$;
2. $(\vec{a}, \vec{a}) = a_1^2 + a_2^2 + a_3^2 = |\vec{a}|^2$;
3. $(\vec{a}, n\vec{b} + m\vec{c}) = n(\vec{a}, \vec{b}) + m(\vec{a}, \vec{c})$; m ва n - ададҳои дилхоҳ;
4. $(\vec{a} + \vec{b}, \vec{a} + \vec{b}) = (\vec{a}, \vec{a}) + 2(\vec{a}, \vec{b}) + (\vec{b}, \vec{b})$;
5. $(\vec{a} - \vec{b}, \vec{a} - \vec{b}) = (\vec{a}, \vec{a}) - 2(\vec{a}, \vec{b}) + (\vec{b}, \vec{b})$;
6. $(\vec{a} + \vec{b}, \vec{a} - \vec{b}) = (\vec{a}, \vec{a}) - (\vec{b}, \vec{b})$.

Кунчи байни векторҳои \vec{a} ва \vec{b} : $\cos \alpha = \frac{(\vec{a}, \vec{b})}{|\vec{a}| \cdot |\vec{b}|}$.

Мундариҷа

Сарсухан.....	3
§1. Аксиомаҳои стереометрия ва натиҷаҳо аз онҳо...	7
1. Фанни стереометрия. Мафҳумҳои асосии он.....	7
2. Аксиомаҳои стереометрия ва алоқаи онҳо бо аксиомаҳои планиметрия. Натиҷаҳо аз аксиомаҳои стереометрия.....	14
3. Мисолҳои фигураҳои фазой. Буришҳо.....	26
§2. Ҷойгиршавии байниҳамдигарии хатҳои рост ва ҳамворӣ.....	34
4. Ҷойгиршавии байниҳамдигарии ду хати рост. Хатҳои рости чиликӣ.....	34
5. Параллелии хатҳои рост дар фазо.....	39
6. Ҷойгиршавии байниҳамдигарии хати рост ва ҳамворӣ. Параллелии онҳо.....	48
7. Ҷойгиршавии байниҳамдигарии ду ҳамворӣ. Параллелии онҳо.....	58
§3. Перпендикулярӣ хатҳои рост ва ҳамворӣ дар фазо.....	71
8. Перпендикулярӣ ду хати рост, хати рост ва ҳамворӣ. Перпендикуляр ба ҳамворӣ.....	71
9. Теоремаҳо дар бораи ду перпендикуляр. Перпендикуляр ва моил ба ҳамворӣ.....	80
10. Теорема дар бораи се перпендикуляр.....	94
11. Перпендикулярӣ ду ҳамворӣ.....	98
§4. Кунҷи байни хатҳои рост ва ҳамворӣ дар фазо.....	106

12.	Кунчи байни ду хати рост дар фазо. Кунчи байни хати рост ва ҳамворӣ.....	106
13.	Кунчи байни ду ҳамворӣ. Масоҳати проексияи перпендикулярии бисёркунча.....	117
	Маълумоти мухтасари таърихӣ дар бораи параллелӣ ва перпендикуляри.....	128
§5.	Координатаҳо дар фазо.....	132
14.	Координатаҳои декартӣ.....	133
15.	Масофаи байни ду нуқта дар фазо. Координатаҳои миёнаҷойи порча.....	137
16.	Ҳаракат, симметрия ва параллелкӯчонӣ дар фазо....	143
§6.	Векторҳо дар фазо.....	152
17.	Координатаҳои вектор.....	152
18.	Амалҳо бо векторҳо.....	155
19.	Зарби скалярии векторҳо. Хосиятҳои он.....	160
	Ҷавоб ва нишондод ба ҳалли масъалаҳо.....	167
	Маълумотномаи мухтасар дар бораи мафҳумҳои асосии курси геометрияи синфи 10-ум.....	175

АЛИЕВ БОЙМУРОД

ГЕОМЕТРИЯ

(ибтидои стереометрия)

**Китоби дарсӣ барои синфи 10-уми муассисаҳои
таҳсилоти умумӣ**

Мухаррир: *Абдукаримов Маҳмадсалим*

Мусаххех: *Алиева Марҳабо*

Саҳифабанд ва тарроҳ: *Қодиров Эргаш*

Ба чоп 04.04. 2020 иҷозат дода шуд. Андозаи 60x90 1/16.
Қоғази офсети №1. Қузъи чопию шартӣ 11,5. Адади нашр
80 000 нусха. Супориши №09/2020

Дар КВД “Комбинати полиграфии шаҳри Душанбе”,
Қумхурии Тоҷикистон, ш. Душанбе, хиёбони С. Айнӣ, 126
чоп шудааст.